

കൈലാസയാത്ര


(ഒന്നാം ഭാഗം)




വനഭിക്ഷു.

കൈലാസയാത്ര.

(ഒന്നാം ഭാഗം)



ഗ്രന്ഥകർത്താവ് : വനഭിക്ഷു.



പ്രസാധകൻ : കെ. കൃഷ്ണൻനായർ,
“മനോരമ” പത്രാധിപർ.



2-ാം പതിപ്പ്.

(പകർപ്പവകാശം പ്രസാധകനുള്ളതാകുന്നു.)

കോഴിക്കോട് വിദ്യാവിലാസം പ്രസ്സിൽ അച്ചടിച്ചത്.

1939.

[Price As. 12]

[വില 12 അണ.



ശ്രീ കൈലാസം.

ഒന്നാം പതിപ്പിന്റെ

മുഖപുറം

—:0:—

“കൈലാസ ഗിരിയും മാനസസരസ്സും” എന്ന പേരിൽ ‘മനോരമ’യിൽ തുടച്ചുയായി പ്രസിദ്ധപ്പെടുത്തി വന്നിരുന്ന ലേഖനപരമ്പരയുടെ ആദ്യത്തെ 5 ഭാഗങ്ങൾ ക്രോഡീകരിച്ചതാണ് ഈ പുസ്തകം. ഭക്തിമുക്തി പ്രതിപാദകമായ പ്രസ്തുത ലേഖനപരമ്പര പുസ്തകരൂപത്തിൽ പുറത്തിറങ്ങുന്നതിന് ‘മനോരമ’ വായനക്കാരായ എന്റെ ചില സ്നേഹിതന്മാർ ആവശ്യപ്പെട്ടിരുന്നത് ഞാൻ ലേഖനകർത്താവിനെ അറിയിക്കുകയും, അദ്ദേഹം ചില പുതിയ ഭാഗങ്ങൾക്കൂടി എഴുതിച്ചേർത്തു, പ്രസിദ്ധപ്പെടുത്തുന്നതിനുള്ള അനുമതിയോടുകൂടി ലേഖനങ്ങൾ എനിക്കു മടക്കി അയക്കുകയും ചെയ്തതിന്റെ ഫലമായിട്ടാണ് പ്രസിദ്ധീകരണ കർത്തൃത്വം ഞാൻ വഹിക്കുന്നതിനിടയായത്.

ഈ ലേഖനകർത്താവിനെ പൊതുജനങ്ങൾക്കു പരിചയപ്പെടുത്തേണ്ടതായ എന്റെ ബാല്യത കേവലം അപൂർണ്ണമായെ നിർവ്വഹിക്കുവാൻ നിവൃത്തിയുള്ളൂ. അദ്ദേഹത്തിന്റെ ലേഖനങ്ങൾ വ്യക്തമാക്കുന്നതുപോലെ അതിതീവ്രമായ മുക്തിരൂപത്താൽ പ്രേരിതനായി ലൗകിക കാര്യങ്ങളുടെ അകരപററിയ ഒരു മഹാശയനാണ്

അദ്ദേഹമെന്നു മൊത്തത്തിൽ പറയാം. മനോരമ'ക്കു ലേഖനങ്ങൾ ആദ്യമായി അയച്ചിരുന്ന അവസരത്തിൽ തന്നെ കയ്യുക്കുരം എന്നിങ്ങനെ പരിചയമുള്ളതുപോലെതോന്നുകയാൽ എന്റെ സംശയനിവാരണാത്മം ഞാൻ അദ്ദേഹത്തിന്നു എഴുതിയതിന്നു കേവലം നൈരാശ്യജനകമായ ഒരു മറുപടി മാത്രമാണ് എന്നിങ്ങനെ ലഭിച്ചു. താൻ സ്വയം വരിച്ചിട്ടുള്ള സമ്പ്രദായസാരമത്തിൽനിന്നു, തിരസ്കരിക്കപ്പെട്ടു, ലൗകിക കാർഷ്വങ്ങളിലേക്കു സ്പർശനം കൊണ്ടുകൂടിയും തിരിഞ്ഞുനോക്കുന്നതിന്നു അദ്ദേഹം സന്നദ്ധനായില്ല. എന്നാൽ ഞാൻ നടത്തിയ മറുപില അന്വേഷണങ്ങളുടെ ഫലമായി അദ്ദേഹം പാലക്കാട് താലൂക്കിൽ സാമാന്യം ധനസമൃദ്ധമായ ഒരു ചെറുകുടുംബത്തിന്റെ അധിപനായിരുന്നുവെന്നും, സഹോദരൻ ഉന്നത വിദ്യാഭ്യാസം കഴിച്ചു മടങ്ങിവന്നതിനുശേഷം കാർഷ്വിക ജില്ലാം അദ്ദേഹത്തെ ഏൽപ്പിച്ചു പ്രാപഞ്ചിക ജീവിതത്തിൽ നിന്നും വിരമിച്ചു, സമ്പ്രദായം സ്വീകരിക്കുന്നതിനായി വിദേശഗമനം കൈക്കൊണ്ടിരിക്കുകയാണെന്നും അറിയുന്നതിന്നിടയായി. അദ്ദേഹത്തിന്റെ നാമവും ഞാൻ മനസ്സിലാക്കി. എന്നാൽ അതു പുറത്തു പറയണമെന്നു ഞാൻ വിചാരിക്കുന്നില്ല. അദ്ദേഹം എന്നും, സ്വാമിതപോവനം, എന്നോ, വനഭിക്ഷുവെന്നോ ഉള്ള പേരിൽ തന്നെ കേരളീയരുടെ ഇടയിൽ സുപരിചിതനായിരുന്നു കൊള്ളട്ടെ. അദ്ദേഹത്തിന്റെ ഒരു ജീവിത ചരിത്രസംക്ഷേപം ഈ പുസ്തകത്തോടൊന്നിച്ചു ചേർക്കണമെന്നു എന്റെ ആഗ്രഹത്തെ ഞാൻ അറിയിച്ചതിന്നു “എന്റെ

വിവരണമോ, മറ്റോ ചേർക്കണമെന്നുള്ളതിൽ എന്റെ മനസ്സു യോജിക്കുന്നില്ല. അതുകൊണ്ട് നിങ്ങളുടെ ആഗ്രഹം വിചാരിച്ചെടുത്തുവെങ്കിൽ ക്ഷമിക്കുക, ക്ഷമിക്കുക, കാര്യം നിർവ്വഹിക്കുകയല്ലാതെ ഈവക ലൗകികാധ്വജങ്ങളൊന്നും ആവശ്യമില്ല.” എന്നു ലഭിച്ച മറുപടിയാണ് അദ്ദേഹത്തെ സന്യാസ യവനികകളിൽത്തന്നെ നിർത്തുന്നതിന്നു എന്നെ പ്രേരിപ്പിച്ചത്. അദ്ദേഹം ഇപ്പോഴും വടക്കെ ഇന്ത്യയിലെ പുണ്യപ്രദേശങ്ങൾ സന്ദർശിച്ചുവരികയാണ്. ഒരു യഥാർത്ഥമുക്തിയും, ഒരു മഹാ പണ്ഡിതനുമായ അദ്ദേഹത്തോടു എനിക്കുള്ള ആത്മാർത്ഥമായ ഭക്തിബഹുമാനങ്ങളെ ഇവിടെ രേഖപ്പെടുത്തുന്നു ”

മനോരമ ആപ്പിസ്റ്റ്, }
ചാലപ്പുറം } എന്ന്, കെ. കൃഷ്ണൻനായർ.
7—7—28.

രണ്ടാം പതിപ്പിന്റെ

മുഖവുര.

“കൈലാസയാത്ര”യുടെനോമ്പതിപ്പുപ്രതിക്ഷിപ്തിരുന്നതിനേക്കാൾ എത്രയോവേഗത്തിൽ ചിലവായിരുന്നു മാത്രമല്ല പിന്നെയും ധാരാളം ആവശ്യക്കാർ അതിന്ന് ഉ

ണ്ടാവുകയും ചെയ്തിരിക്കുന്നു. എങ്കിലും ഈ രണ്ടാം പതിപ്പു അച്ചടിപ്പിക്കുന്നതിന്നു പലവിധ അസൗകര്യങ്ങളാലും ഇതേവരെ എനിക്ക് സാധിച്ചില്ലെന്നു മാത്രമെ പറയേണ്ടതുള്ളൂ. ഇപ്പോഴെങ്കിലും ആ വന്ദ്യ ശ്രീമാനായ ഗ്രന്ഥകർത്താവിന്റെ അനുഗ്രഹത്താലും മറ്റും രണ്ടാം പതിപ്പു പൊതുജനസമക്ഷം സമർപ്പിക്കുവാനിടയായതിൽ എനിക്ക് കൃതാർത്ഥതയുണ്ട്. രണ്ടാം പതിപ്പ് അച്ചടിക്കുന്നതിന്നുമുമ്പു ഇതിനെ ഒരിക്കൽക്കൂടി പരിശോധിക്കുന്നതിനായി ഗ്രന്ഥകർത്താവിന്നയച്ചുകൊടുക്കുകയും അദ്ദേഹം ഇത് പരിശോധിച്ചു അല്പാല്പം ചില ഭേദഗതികൾ അവിടുവിടെ വരുത്തുകയും ചെയ്തിരിക്കുന്നു. പുസ്തകത്തിന്റെ അച്ചടിയുടെ കാര്യത്തിൽ പ്രത്യേകം ശ്രദ്ധവെച്ചു, എത്രയും വേഗത്തിൽ കഴിയുന്നത്ര വൃത്തിയിൽ അച്ചടി തീർത്തന്നു വിദ്യാവിലാസം പ്രസ്സ് ഭാരവാഹികളോടുള്ള കൃതജ്ഞതയെ ഞാൻ ഇവിടെ രേഖപ്പെടുത്തുന്നു. ഇതിന്റെ രണ്ടാം ഭാഗം ഇതുവരെ പുസ്തകരൂപത്തിൽ പ്രസിദ്ധം ചെയ്തിട്ടില്ല. ഇപ്പോൾ അതു അച്ചടിച്ചുവരികയാണ്. അതിൽ കൈലാസത്തിന്റെയും മാനസസരസ്സിന്റെയും ചിത്രങ്ങളും ഗ്രന്ഥകർത്താവിന്റെ പടവും കൊടുക്കുന്നതാകുന്നു. ആ പുസ്തകം താമസംവിനാ പൊതുജനസമക്ഷം സമർപ്പിക്കുന്നതിന്നു സാധിക്കുമെന്നാണ് എന്റെ വിശ്വാസം.

മനോരമ ആപ്പീസ്, }
 ചാലപ്രം }
 20—2—1939.

എന്ന്, വിധേയൻ
 കെ. കൃഷ്ണൻനായർ.

ഒാം. തത്. സത്.

പ്രസ്താവന.

അല്പാത്മമാഗ്ഗ് ക്ഷരധാരപോലെ കഠിനമെന്നിരിക്കിലും, ക്രമേണ നിരന്തരമായ അഭ്യാസം വഴിക്കു അതു പൂമെത്തപോലെ മൃദലമായിത്തീരുന്നു. ഏതൊരു സാധനങ്ങളുടെ അഭ്യാസംവഴിക്കു അല്പാത്മമാഗ്ഗ് സരളമായി, സുഖസഞ്ചാരയോഗ്യമായിത്തീരുന്നുവാ, ആ സാധനങ്ങളാണ് കൈലാസയാത്രയെ വിവരിക്കുക എന്നുള്ള വ്യാജേന ഇതിൽ പ്രതിപാദിക്കപ്പെട്ടിരിക്കുന്നത്. ചിത്തശോധകമായ ഭക്തിക്രിയകളിലും, ജ്ഞാനസാധകമായ സ്വരൂപചിന്തനത്തിലുമാണു ഗ്രന്ഥത്തിന്റെ താൽപര്യമെന്നത്. അതായതു, ഈശ്വരവിഷയകമായ കീർത്തനം, പൂജനം, തീർത്ഥസേവനം, ധ്യാനം മുതലായ ഭക്തിക്രിയകളെക്കൊണ്ടു ചിത്തത്തെ നിമ്ബലമാക്കേണ്ടതാണെന്നും, തദനന്തരം ദേഹം, ഇന്ദ്രിയം, മനസ്സു, ബുദ്ധി ഇതുകളിൽ നിന്നു ഭിന്നനായി, ഇതുകൾക്കു സാക്ഷിയായി പ്രകാശിക്കുന്ന ആത്മാവാണു താനെന്നും, ആ ആത്മാവു തന്നെ സർവ്വജഗത്തിന്നും അധിഷ്ഠാനമായ ബ്രഹ്മമെന്നും അനുസന്ധാനം ചെയ്യേണ്ടതാണെന്നും, ആ അനുസന്ധാനത്തിൽ നിന്നുണ്ടാകുന്ന ദൃഢമായ ആത്മജ്ഞാനം പരമപുരുഷാത്മത്തെ ഉണ്ടാക്കി മനുഷ്യജന്മത്തെ സഫലമാക്കുന്നു

വെണുമാണു ഗ്രന്ഥം തൽപരമായി ഉപദേശിക്കുന്നതെന്ന
തീർപ്പം. കയ്പുള്ള മരുന്നിനെ തേൻചേർത്തി ആസ്വദിക്കു
ന്നതുപോലെ, സാധാരണക്കാർക്കു കടുവും ദുർഗ്രാഹ്യവു
മായ അദ്ധ്യാത്മതത്വങ്ങളെ കരെ മധുരമായി പ്രീതി
യോടെ പഠിച്ചു ഗ്രഹിക്കുവാൻവേണ്ടി ചമൽക്കാരകാരി
യായ യാത്രാവിവരണം ഉപകരിക്കുന്നുവെന്നുള്ളതു.
അങ്ങിനെ സസാധനമായ ആത്മജ്ഞാനമാണ് ഇതു
ആന്തരമായി പ്രതിപാദിക്കുന്നതെങ്കിൽ, ഇതൊരദ്ധ്യാത്മ
ഗ്രന്ഥമാണെന്നു സിദ്ധമാകുന്നു. അതുകൊണ്ടു ഗ്രന്ഥപഠന
ത്തിൽ മാത്രം താൽകാലികമായി രസിച്ചു തൃപ്തിപ്പെടാതെ
അതിന്റെ താൽപര്യത്തെ അറിഞ്ഞു യഥാവിധി
അനുഷ്ഠിക്കുന്ന അധികാരിയായ പുരുഷനു അതു സംസാര
നിവൃത്തിരൂപമായ മോക്ഷത്തെപ്പോലും പ്രദാനം ചെയ്യു
വാൻ സമർത്ഥമാകുന്നു.

ഹിമഗിരിയുടെ ആദ്ധ്യാത്മികമായും മറുമുള്ള
മഹിമയാകട്ടെ, നിരതിശയമായ സൗന്ദര്യമാകട്ടെ,
ഞാനിതിൽ അവിടവിടെ ചെയ്തിരിക്കുന്ന വിവരണങ്ങളിൽ
എത്രയോ ശുഷ്കമായെ പ്രതിഫലിച്ചിട്ടുള്ളുവെന്നു പ്രത്യേ
കിച്ചു പറയേണ്ടതുണ്ട്. പ്രേമാവിഷ്ടമായ എന്റെ മനോ
ഭാവങ്ങളും അപൂർണ്ണമായ അവയിൽ പ്രതിഭാസിക്കുന്നുള്ളു.
എങ്കിലും ഹിമാദ്രി, കൈലാസം, മാനസം, ഭാഗീരഥി
മുതലായവ പരമേശ്വരപ്രാപ്തിക്കുള്ള ഏറ്റവും ശ്രേഷ്ഠ
മായ ആലംബനങ്ങളാണെന്നുള്ള വിവക്ഷിതാംശം അവ
യിൽനിന്നു സ്പഷ്ടമായി ഗ്രഹിക്കുവാൻ സാധിക്കുന്നതാണ്.
അങ്ങിനെ അവയുടെ ശ്രേഷ്ഠതയെ വിവക്ഷിച്ചുകൊണ്ടു

ചിലതെല്ലാം സാമാന്യമായി വിവരിച്ചുവെന്നല്ലാതെ, അവയുടെ മഹിമയെയാകട്ടെ, തദപിഷയകമായ ഏന്റെ ആശയ വിശേഷങ്ങളെയാകട്ടെ, സമഗ്രമായി വർണ്ണിക്കുവാൻ പ്രബന്ധം പ്രവർത്തിക്കുന്നില്ല. പിന്നെ സന്ന്യാസം, പരിവ്രജനം, തുടങ്ങിയ വൈദികസിദ്ധാന്തങ്ങളിൽ ശ്രദ്ധയും ഭക്തിയുമുള്ള ആസ്തികന്മാരായ സൂക്രതികൾക്കല്ലാതെ ഇതിലെ പല അംശങ്ങളുടേയും മാധുര്യത്തെയോ, ഗംഭീര്യത്തെയോ, മാഹാത്മ്യത്തെയോ നല്ലപോലെ അറിഞ്ഞാസ്പദിക്കുവാൻ സാധിക്കയില്ലെന്നുള്ളതും പ്രസ്താവയോഗ്യമാണ്.

ബ്രഹ്മരൂപമായി, ഉല്ലാസമാത്രമായി, ഏതായോ, പവിത്രമായ ഒരു സാധുവിന്റെ പരിവ്രാജക ജീവിതം അന്യന്മാർക്കു അറിയുവാനോ, അറിയിക്കുവാനോ യോഗ്യമോ, സാധ്യമോ അല്ലെന്നിരിക്കിലും, ഏതൊ ഈശ്വരന്റെ പ്രബലമായ ഒരു പ്രേരണനിമിത്തം, അതായതു തനിക്കോ, അന്യന്മാർക്കോ ചില ഫലങ്ങളെ ഉദ്ദേശിച്ചുകൊണ്ടു ഈശ്വരൻ ചെയ്യുന്ന അനിവാര്യമായ പ്രേരണനിമിത്തം ചിലപ്പോൾ ചില അംശങ്ങൾ വെളിയിൽ അവതരിക്കുവാനിടവരുമ്പെന്നല്ലാതെ, ഹിമാചലത്തിലുള്ള ഏന്റെ പരിവ്രജനത്തിന്റെ ദരംശമായ കൈലാസഗമനം ഇങ്ങിനെ ഒരു പ്രബന്ധരൂപത്തിൽ പരിണമിച്ചു പുറത്തിറങ്ങുവാൻ വേറൊരു കാരണവും ഞാൻ കാണുന്നില്ല.

ഏതായാലും അല്പാത്മതപപ്രതിപാദകമായ ഈ പ്രബന്ധത്തെ പുസ്തകരൂപത്തിൽ അച്ചടിച്ചു മല

യാളികൾക്കു ഉപയോഗപ്പെടുത്തുവാൻ ഒരുക്കമുള്ള വൈദികധർമ്മത്തിൽ ശ്രദ്ധാലുവായ “മനോരമാ” പത്രാധിപരവർകളെ ഞാൻ അഭിനന്ദിക്കുകയും, അങ്ങിനെ ചെയ്യുവാൻ അദ്ദേഹത്തിന്നു ഞാൻ അനുമതി നൽകുകയും ചെയ്യുന്നു. കേരളഭൂദേവിയിൽ കൈലാസപതിയുടെ കടാക്ഷമുണ്ടാകട്ടെ!

ഹൃഷീകേശം,
16—4—1928. }

എന്നു,
വനഭിക്ഷു



ഓം തത് സത്.

കൈലാസയാത്ര.

൧-ാം ഉല്പാസം.

പശുപതി നാഥത്തിലേക്കുള്ള പ്രസ്ഥാനം.

കൈലാസപതിയായ ശ്രീവിശ്വനാഥനെ വന്ദിക്കുന്നു. ദേവതാത്മാവായ ശ്രീഹിമഗിരിയേയും പ്രണമിക്കുന്നു. പതിതപാവനിയായ ശ്രീഭാഗീരഥിയേയും നമസ്കരിക്കുന്നു.

ഓം അന്യസ്താൽ സൗഖ്യഭ്യം ഭക്തേ.

(നാരദസൂത്രം.)

ഇതാനമാർഗ്ഗം, യോഗമാർഗ്ഗം, കർമ്മമാർഗ്ഗം എന്നീ മാർഗ്ഗങ്ങളേക്കാൾ ഭക്തിമാർഗ്ഗം സുലഭമാകുന്നു. അതായതു, അനുഷ്ഠിക്കുവാൻ പ്രയാസം കുറഞ്ഞതാകുന്നു. വലിയ വിവേചനശക്തി ഭക്തിമാർഗ്ഗത്തിന്നാവശ്യമില്ല. ദുഷ്കരമായ പ്രാണനീരോധ മനോനീരോധങ്ങളും ഇതിന്നാവശ്യമില്ല. ദ്രവ്യത്തിന്റെ അപേക്ഷയും ഇതിലില്ല. ഗർഭീരമായ വ്രതദിക്ഷാദികളോ, തുരുത്തരമായ കർമ്മകൗശലമൊ ഇതപേക്ഷിക്കുന്നില്ല പിന്നെ വണ്ണാത്രമങ്ങളുടെ കർശനിയമവും ഇതിനെ ലേശവും ബാധിക്കുന്നില്ല. “ജാതിനാ മാദികൾക്കല്ല തുണഗണം” എന്നുള്ള വിശിഷ്ടതത്വത്തെ

സർവ്വസമ്മതമായി അനുഷ്ഠിക്കുവാൻ സാധിക്കുന്നതു ഈ ഭക്തിമാർഗ്ഗത്തിൽ മാത്രമാണ്. “ഋതുവായ പെണ്ണിനു മിരപ്പവനം ദാഹകന്മാ പതിതന്നു മഗ്നി യജനംചെയ്തു ഭൂസുരനും ഹരിനാമകീർത്തനം” ചെയ്യുന്നതിന്നു വിരോധമില്ല. മാടുതിന്നും പുലയനായ നന്ദനാർക്കും, ബ്രാഹ്മണോത്തമനായ ചൈതന്യസ്വാമിക്കും, പെണ്ണായ മീരാഭായിക്കും ഭക്തനാകുന്നതിൽ യാതൊരു നിഷേധവുമില്ല. എന്നുതന്നെയല്ല, ഭക്തിമാർഗ്ഗം ഇന്ദ്രിയങ്ങളുടേയും മനസ്സിന്റേയും സർവ്വവിധമായ വ്യാപാരത്തേയും ഈശ്വരോന്മുഖമാക്കുവാനല്ലാതെ പ്രകൃതിവിരുദ്ധമായി അവയെ തീരെ നിശ്ശേഷമാക്കുവാൻ ഉപദേശിക്കുന്നില്ല. ഇങ്ങിനെ ഭക്തിമാർഗ്ഗം ആർക്കും അനായാസേന ആചരിക്കുവാൻ സാധിക്കുന്ന ഒരു മോക്ഷോപായമാണെന്നുള്ളത്, അതിന്നു പ്രത്യേകമുള്ള ഒരു മെച്ചമാകുന്നു.

“ശ്രവണം കീർത്തനം വിഷ്ണുഃ സ്തുരണം പാദസേവനം അർച്ചനം വന്ദനം ദാസ്യം സഖ്യമാത്മനിവേദനം.”

ഭഗവാന്റെ ഗുണഗണങ്ങളെ ശ്രവിക്കുക, കീർത്തിക്കുക, ഭഗവാനെ സ്തുരിക്കുക, പാദസേവനം ചെയ്യുക, അർച്ചിക്കുക, വന്ദിക്കുക, ദാസഭാവത്തിൽ കൈങ്കല്യം ചെയ്യുക, സ്നിഹഭാവത്തിൽ ഉപചരിക്കുക, ആത്മസമർപ്പണംചെയ്യുക, ഇങ്ങിനെ ഭഗവദ്ഭക്തി ഔപതംഗങ്ങളോടു കൂടിയതാണെന്നു ഭാഗവതത്തിൽ നിരൂപിച്ചിരിക്കുന്നു. ഇല്ലാത്ത ഭക്തിയെ ഉണ്ടാക്കുവാനും, ഉണ്ടായ ഭക്തിയെ വർദ്ധിപ്പിക്കുവാനും ഈ ശ്രവണാദികൾ സാധനങ്ങളാകുന്നു. സഖ്യം ആത്മസമർപ്പണം മുതലായ ഭാവങ്ങൾ ആ

രംഭത്തിൽ അസാധ്യമെങ്കിലും, ഈശ്വരഗുണങ്ങളെ ശ്രവിക്കുക, കീർത്തിക്കുക, ഈശ്വരപ്രതിമകളെ ആരാധിക്കുക, വന്ദിക്കുക, പലവിധമായ സേവകൾ ചെയ്യുക, ഇങ്ങിനെയുള്ള ഭജനക്രിയകൾ ഏതു മന്ദാധികാരികൾക്കും ആയാസം കൂടാതെ അനുഷ്ഠിക്കുവാൻ സാധിക്കുന്നതാകുന്നു. വിശിഷ്ടതരങ്ങളായ ദേവസ്ഥാനങ്ങളിൽ സഞ്ചരിച്ചു ഉപാസിക്കുക മുതലായതും ഈശ്വരാർച്ചനത്തിൽ അന്തർവിക്കുന്നു. എന്നാൽ തീർത്ഥാടനം ഭക്തിയുടെ ഒഴിച്ചുകൂടാത്ത ഒരു സാധനമായി ഭവിക്കുന്നില്ല. ഭക്തിയെന്നതു വിഷയികൾക്കു വിഷയങ്ങളിലെന്നപോലെ പരമേശ്വരങ്കലുള്ള ദൃഢാണുരാഗമാകുന്നു. ഈശ്വരമാഹാത്മ്യത്തിന്റെ ശ്രവണം, ഈശ്വരഗുണങ്ങളുടെ സങ്കീർത്തനം, ഈശ്വരന്റെ പൂജനം, ഈശ്വരന്റെ സ്തരണം തുടങ്ങി ഭക്തിഗ്രന്ഥങ്ങളിൽ ബഹുവിധമായി വിവരിച്ചിരിക്കുന്ന ഭക്തിസാധനങ്ങളിൽ ഏതെങ്കിലും ഒരു സാധനത്തെ മാത്രം തീവ്രശ്രദ്ധയോടെ അനുഷ്ഠാനം ചെയ്യുന്നതുകൊണ്ടുതന്നെ, നമുക്കു പരമേശ്വരപരമായ ആ ദൃഢാണുരാഗത്തിൽ എത്തിച്ചേരുവാൻ സാധിക്കുന്നതാണെന്നു ആചാര്യന്മാർ അഭിപ്രായപ്പെടുന്നു. എങ്കിലും ത്രിവിധമായ തപസ്യകളോടുകൂടിയും വിധിയെ ഉല്പംഘിക്കാതെയും നിർവ്വഹിക്കുന്ന തീർത്ഥാടനത്തിന്നു ഇന്ദ്രിയങ്ങളേയും മനസ്സിനേയും ശിശ്രൂശ്ശലീകരിച്ചു പരമേശ്വരപ്രേമത്തെ വളർപ്പിക്കുവാൻ ഒരു പ്രത്യേക സാമർത്ഥ്യമുണ്ടെന്നുള്ളതിൽ സംശയമില്ല. ഏതൊന്നിന്റെ ദർശനം നിമിത്തം മനസ്സു പ്രസന്നമായി പരമേശ്വരപ്രവണമായിത്തീരുന്നുവാ, അതാകുന്നു ഉത്തമ

ഭർന്നം. ഈദൃശമായ ഉത്തമഭർന്നങ്ങൾ നിമിത്തവും ശാരീരകാദിതപസ്യകൾ നിമിത്തവും, തീർത്ഥയാത്ര മറ്റു പല ഭക്തിസാധനങ്ങളേയും അധഃകരിച്ചുകൊണ്ടുതന്നെ വിരാജിക്കുന്നു. എന്നാൽ കർമ്മയോഗം തുടങ്ങിയുള്ള പ്രധാനപ്പെട്ട നാലു മോക്ഷസാധനങ്ങളിൽ ഓരോന്നിൽ ഓരോരുത്തർക്കു പ്രത്യേകം അഭിരുചിയും പ്രതിപത്തിയും ഉണ്ടാകുവാൻ എങ്ങിനെ അപരവരുടെ സംസ്കാരം നിമിത്തമാകുന്നുവോ, അതേപ്രകാരം ഭക്തിസാധനങ്ങൾ അനേകമുള്ളതിൽ, ഓരോന്നിൽ പ്രത്യേകം പ്രതിപത്തിയുണ്ടാകുവാനും തങ്ങൾ തങ്ങളുടെ സംസ്കാരം നിമിത്തമായിത്തീരുന്നു. ചിലർ ഈശ്വരമാഹാത്മ്യത്തെ സംകീർത്തനം ചെയ്തുകൊണ്ടു ഈശ്വരനെ ഭജിക്കുന്നു. മറ്റു ചിലർ ദ്രവ്യവ്യയം ചെയ്തു ഷോഡശോപചാരങ്ങളോടു കൂടി ആ പരമേശ്വരനെ പൂജ ചെയ്യുന്നതിൽ തൽപരനായി കാണപ്പെടുന്നു. ചിലർ കഠിനതരമായശരീരാദി ക്ലേശങ്ങൾ സഹിച്ചു വിദൂരസ്ഥങ്ങളായ ദേവസ്ഥാനങ്ങളിൽ യാത്രചെയ്തു, സർവ്വ വ്യാപിയായ ആ മായാവിനെ ഉപാസിക്കുന്നു. മറ്റുചിലർ പ്രശാന്തമായി ആ വിശ്വം ഭരന്റെ സന്തതചിന്തനത്തിൽ രമിച്ചാനന്ദിക്കുന്നു. മറ്റു ചിലർ ഇവയെല്ലാറ്റിലും ഒരുപോലെ പ്രീതിയെ പ്രദർശിപ്പിച്ചു കാണപ്പെടുന്നു. ഇങ്ങിനെ ശ്രദ്ധാപൂർവ്വം, പ്രീതിപൂർവ്വം, ഭക്തിസാധനങ്ങളിൽ പ്രവർത്തിച്ചുകൊണ്ടിരിക്കുന്ന ഒരു പുരുഷൻ ക്രമേണ പരമേശ്വരങ്കൽ ദൃഢാനുരക്തനായിത്തീരുകയും ഈശ്വരകാരുണ്യം നിമിത്തം ചിത്തം അതീവ ശുദ്ധമായി തീർന്ന്, മോക്ഷൈകസാധനമായ

അതായതു, മോക്ഷത്തിന്റെ സാക്ഷാൽ സാധനമായ ജ്ഞാനത്തിന്നു, അധികാരിയായിത്തീരുകയും ചെയ്യുന്നു. ചിത്തത്തിൽ സ്ഥൂലരൂപത്തിലും സൂക്ഷ്മരൂപത്തിലും സ്ഥിതിചെയ്യുന്ന രാഗദോഷാദിവാസനകൾ, അതായതു വേദാന്തികൾ പറയുന്ന മലവിക്ഷേപങ്ങൾ നശിച്ചല്ലാതെ യാതൊരുവനും ഉത്തമോത്തമമായ അദ്വൈതജ്ഞാനത്തിന്നധികാരിയാകുന്നതല്ല. ചിത്ത ദോഷങ്ങൾ നശിക്കാതെ എത്രതന്നെ വേദാന്തശ്രാവണാദികൾ ചെയ്താലും എത്രതന്നെ സൽപുരുഷസംസർഗ്ഗം ചെയ്താലും, പരിശുദ്ധമായ ബ്രഹ്മജ്ഞാനത്തിന്റെ ഗന്ധംപോലും ആശ്രയിക്കുവാൻ സാധിക്കുന്നതല്ല. ജ്ഞാനനിഷ്ഠയെന്നത് എത്രയോ ഭൂഷാപമാകുന്നു. വസ്തുവിൽ സ്ഥിതിയില്ലാതെ, “ഞാൻ ബ്രഹ്മമാകുന്നു. ഞാൻ യാതൊരു കർമ്മങ്ങളോടും സംബന്ധമില്ലാത്ത അസംഗസപരൂപനാകുന്നു” എന്നും മറ്റും പറയുന്നതിനെ ജ്ഞാനനിഷ്ഠയാക്കി, മനസ്സു വിഷയവിഷവിഷ്ണുസ്തിതമെന്നിരിക്കിലും, രാവിലേക്കോ വൈകുന്നേരമോ, പത്തൊ പതിനഞ്ചോ മിനട്ടനേരം ഒരാസനത്തിൽ നേത്രനിമിലനം ചെയ്തുകൊണ്ടിരിക്കുന്നതിനെ യോഗനിഷ്ഠയാക്കി നമ്മുടെ ആചാര്യന്മാർ അംഗീകരിച്ചുകാണുന്നില്ല. ആത്മവസ്തുവിൽ, അതായത് അഖണ്ഡമായ അദ്വൈതവസ്തുവിൽ ചിത്തവൃത്തിയുടെ നിരന്തരപ്രവാഹമാകുന്നു യഥാർത്ഥമായ ജ്ഞാനനിഷ്ഠ. കൈവല്യദായിയായി പരമാനന്ദകരമായ ഈ ജ്ഞാനനിഷ്ഠയിൽ ആരോഹണം ചെയ്താർമിക്കുവാൻ ചിത്തദോഷങ്ങൾ സമുപമുന്മൂലനം ചെയ്യേണ്ടതും, അങ്ങിനെ

ഉന്മൂലനം ചെയ്യുന്നതിന്നു പരമേശ്വരഭക്തിയും, പരമേശ്വരകാരണ്യവും പോലെ ശ്രേഷ്ഠമായ വേദാന്തപാഠ്യമില്ലാത്തതുമാകുന്നു. അദ്വൈതജ്ഞാനം കൂടാതെ സംസാരനിവൃത്തിരൂപമായ മോക്ഷമുണ്ടാകുവാൻ തരമില്ലാത്തതുകൊണ്ടു, ഭക്തി ആ ജ്ഞാനത്തിന്നു സാധനമാകുന്നതല്ലാതെ മോക്ഷത്തിന്നു സാധനമാകുന്നില്ല. എന്നാൽ സാധനസാധ്യരൂപത്തിൽ സ്ഥിതിചെയ്യുന്ന ഗൗണഭക്തി, പരഭക്തി എന്നു രണ്ടുതരം ഭക്തികളുള്ളതിൽ; പരഭക്തിയുടെ ഉദയത്തിൽ ജീവൻ, ഈശ്വരൻ, ജഗത്തെന്നുള്ള ദൈവത്തിന്റെ സ്വർംപോലുമില്ലാതെ ഏകാകാരമായ ബ്രഹ്മഭാവത്തിന്റെ സ്തുതിയുണ്ടാകുന്നതുകൊണ്ടു, അത്യുൽകൃഷ്ടമായ ആ പരഭക്തിതന്നെയാണ് 'വേദാന്തികളുടെ ബ്രഹ്മജ്ഞാനമെന്നുള്ള ചില ആചാര്യന്മാരുടെ അഭിപ്രായത്തെ നാം വിസ്മരിക്കേണ്ടതില്ല. ഏതായാലും പരമേശ്വരപാദാരവിന്ദങ്ങളിലുള്ള പ്രേമമാത്രമാണ്, വിശേഷിച്ചു ശരീരശക്തിയും മനഃശക്തിയും നന്നെ ക്ഷയിച്ചുകാണുന്ന ഇക്കാലത്തിൽ മുക്തിക്കുൾക്കു മോക്ഷപദവിയിലേക്കു സഞ്ചരിക്കുവാനുള്ള പ്രധാനമായ ആലംബനമെന്നുള്ളതിൽ സന്ദേഹമില്ല.

നാമരൂപരഹിതവും അതൂന്നിമിത്തം അവാദ്യമനസഗോചരവുമാണ് പരമാത്മവസ്തുവെങ്കിലും, അതിൽനിന്നു വ്യതിരിക്തമായ സമസ്തവും കല്പിതമെന്നിരിക്കിലും, കല്പിതമായി നാമരൂപങ്ങളോടുകൂടിയ പദാത്മങ്ങൾ വഴിക്കല്ലാതെ ആ പരമാത്മവസ്തുവെ പ്രാപിക്കുക എന്നത് അസാധ്യമാകുന്നു. നിശ്ശബ്ദമായ ബ്രഹ്മവസ്തുവിൽ

എത്തിച്ചേരുവാൻ സഗുണനായരുടെ ഈശ്വരനെ ആലംബനമായി ഗ്രഹിക്കാതെ ഗത്യന്തരമില്ല. വിവിധമതങ്ങളെ സ്ഥാപിച്ചതായ പലമതപ്രവർത്തകന്മാരും ഈ തത്വത്തെ അതായതു ഭക്തിമാർഗ്ഗത്തിനുള്ള മാഹാത്മ്യത്തെ ഗ്രഹിച്ചിരുന്നവരും, തന്മൂലം ലോകത്തിൽ സർവ്വസാധാരണമായി ഭക്തിമാർഗ്ഗത്തെ പ്രചരിപ്പിക്കുവാൻ പരിശ്രമിച്ചിരുന്നവരുമായിരുന്നു. അതുകൊണ്ടാണ് ലോകത്തിൽ യജ്ഞശാലകളേക്കാളും യോഗശാലകളേക്കാളും ഭക്തിശാലകൾ വർദ്ധിച്ചുകാണുന്നത്. ഹിന്ദുക്കളുടെ ദേവമന്ദിരങ്ങളും, ക്രിസ്ത്യാൻ, മുസ്ലിമാൻ മുതലായവരുടെ പള്ളികളും ബൗദ്ധൻ, ജൈനൻ, മുതലായവരുടെ വിഹാരങ്ങളും ഒരു രൂപത്തിൽ ഭക്തിശാലകളാകുന്നു. അതായതു തങ്ങൾ തങ്ങളുടെ ശ്രദ്ധയെ അനുസരിച്ചു ഭജനം നടത്തുവാനുള്ള സ്ഥാനങ്ങളാകുന്നു. വസ്തുതതപം ഇങ്ങിനെയിരിക്കെ, ഭക്തികൊണ്ടെന്താണ്? മുർത്തിപൂജകൊണ്ടെന്താണ്? തീർത്ഥാടനംകൊണ്ടെന്താണ്? ജപംകൊണ്ടെന്താണ്? രുദ്രാക്ഷംകൊണ്ടെന്താണ്? ഭസ്മംകൊണ്ടെന്താണ്? എന്നിങ്ങിനെ അപമാസപൂർവ്വം ഭക്തിയേയും ഭക്തിവിഹാരങ്ങളേയും ചിലർ ആക്ഷേപിക്കുന്നത് തീരെ അവിചാരജന്യമാകുന്നു. എന്നുതന്നെയല്ല അങ്ങിനെ ആക്ഷേപിക്കുന്നവർ ഒരു തരം നാസ്തികന്മാരുമാകുന്നു. ഭക്തിയെ നിഷേധിക്കുന്നപക്ഷം ഭക്തിക്കു വിഷയമായ ഈശ്വരനും നിഷേധിക്കപ്പെട്ടതായി വന്നുകൂടുന്നു. ഈശ്വരനുള്ളിൽ ഈശ്വരവിഷയകമായ പ്രേമവും പ്രേമവിഹാരങ്ങളും ആർക്കും ഒരിക്കലും നിരസിക്കുവാൻ സാധിക്കുന്നതല്ല. പി

നെ ഇവർ നപുംസകന്മാരെപ്പോലെ ഭയനീയന്മാരുമാകുന്നു. കളിത്രവിഷയകമായ പ്രേമത്തെയോ ആനന്ദത്തെയോ അനുഭവിക്കിലും അനുഭവിക്കുവാൻ ഭാഗ്യമില്ലാത്ത നപുംസകന്മാർ “പ്രേമംകൊണ്ടെന്താണ്” “പ്രേമചിഹ്നങ്ങളെക്കൊണ്ടെന്താണ്” എന്നിങ്ങിനെ പ്രേമഭാവത്തെ അധിക്ഷേപിക്കുന്നപക്ഷം, അവരുടെ പേരിൽ അനുകമ്പ വിചാരിക്കുകയല്ലാതെ വേറെന്താണ് ചെയ്യുവാനുള്ളതു. “ഈശ്വരനും ഈശ്വരഭക്തിയും ആവശ്യംതന്നെയെങ്കിലും, കല്പം, മണ്ണും വെച്ചു പൂജചെയ്യുന്നതുകൊണ്ടെന്തൊരാവശ്യമാണുള്ളതു? ഇങ്ങിനെയുള്ള പ്രതിമാപൂജയും ദേവാലയങ്ങളുമൊന്നും വൈദികകാലത്തിൽ ഉണ്ടായിരുന്നില്ല,” എന്നിങ്ങിനെ ചിലർ വിഗ്രഹാരാധനയെ നിർദ്ദയം അധിക്ഷേപിക്കുന്നു. നാമരൂപങ്ങളോടു യാതൊരു സംബന്ധവുമില്ലാത്ത ഒരീശ്വരനെ, അതായതു ഈശ്വരന്റെ നിരാകാരമായ പാരമാത്മിക സ്വരൂപത്തെ പ്രേമിക്കുകയും ചിന്തിക്കുകയും ചെയ്യുക എന്നതു തീരെ അസാദ്ധ്യമാകുന്നു. എപ്പോൾ നാം ഈശ്വരനെ ചിന്തിക്കുവാനൊരുങ്ങുന്നുവോ, അപ്പോൾ നാമരൂപങ്ങളോടുകൂടിയ ഒരീശ്വരനാണ്, അതായതു സാകാരമായ ഈശ്വരസ്വരൂപമാണ്, നമ്മുടെ മനസ്സിൽ ആവിർഭവിക്കുക. നാമരൂപങ്ങളെ കൂടാതെ യാതൊരു ചിന്തനവും സാധിക്കുന്നതല്ല. ഈ നാമരൂപങ്ങൾ വിഗ്രഹങ്ങളല്ലാതെ വേറെന്താണ്? ചിന്തയ്ക്കാലംബനമായിരിക്കുന്നതൊക്കെ വിഗ്രഹങ്ങളാകുന്നു. അങ്ങിനെയാണെങ്കിൽ നാമരൂപങ്ങളാകുന്ന വിഗ്രഹങ്ങളെ കൂടാതെ ഈശ്വരചിന്തനം ചെയ്യുന്നതു,

അശക്തമാണെന്നു വന്നുകൂടുന്നു ഓരോ മതക്കാരും ഓരോ നാമത്തിലും രൂപത്തിലുമല്ലാതെ ഈശ്വരനെ ചിന്ത ചെയ്യാൻ സാധിക്കാത്തതുകൊണ്ടു അവരെല്ലാവരും വിഗ്രഹാരാധകന്മാരാകുന്നു, അഥവാ വിഗ്രഹചിന്തകന്മാരാകുന്നു. അങ്ങിനെ മനസ്സിൽ ഭാവിക്കുന്ന സാകാരനായ ഒരു ഈശ്വരനെ പുറമെ സ്ഥാപിച്ചു ആരാധിക്കുന്നതിൽ എന്തൊരനുപപത്തിയാണുള്ളത്? വിഗ്രഹങ്ങളുടെ യാതൊരു സംബന്ധവും കൂടാത്ത ഒരു അവസ്ഥ നിർവ്വീകല്പാവസ്ഥയാകുന്നു. ആ നിർവ്വീകല്പാവസ്ഥയിൽ പ്രവേശിക്കുന്നതുവരെ വിഗ്രഹങ്ങളുടെ അതായതു നാമരൂപങ്ങളുടെ അപേക്ഷ അനിവാര്യമാകുന്നു. പിന്നെ ഇന്നത്തേപ്പോലുള്ള പ്രതിമാപൂജനം മുൻകാലത്തുണ്ടായിരുന്നാലും ഇല്ലെങ്കിലും അതിപ്പോൾ ഭാരതവർഷത്തിൽ പ്രരൂഢമായി കഴിഞ്ഞിരിക്കുന്നു. ദേശകാലങ്ങളെ അനുസരിച്ചു വിഗ്രഹങ്ങൾക്കും അവയുടെ ഉപാസനാരിതികൾക്കും ഭേദങ്ങൾ സംഭവിക്കുന്നുവെന്നല്ലാതെ വിഗ്രഹാരാധനമില്ലാതിരുന്ന ഒരു കാലവുമുണ്ടായിട്ടില്ല. ഇപ്പോഴത്തെ ദേവമന്ദിരങ്ങളേയും പ്രതിമകളേയും എല്ലാം നശിപ്പിക്കുന്നപക്ഷം അപ്പോഴും വിഗ്രഹാരാധനം അസ്തമിച്ചതായി പറവാൻ പാടുള്ളതല്ല. എന്തുകൊണ്ടെന്നാൽ മാംസചക്ഷുസ്സിനു വിഷയമാകുന്ന വിഗ്രഹങ്ങൾ നഷ്ടമായിത്തീരുന്നുവെങ്കിലും, മനോദൃഷ്ടിക്കു വിഗ്രഹങ്ങൾ വിഷയമായിക്കൊണ്ടുതന്നെ വർത്തിക്കയും, അതുകൾ ഈ മനഃപീഠത്തിൽ ആരാധിക്കപ്പെടുകയും ചെയ്യുന്നു. അങ്ങിനെ മനോദൃഷ്ടിയിലും വിഗ്രഹങ്ങളുടെ ആവിഭാവം അപേക്ഷിതമല്ലെന്നു വാദിക്കുന്ന

പക്ഷം പിന്നെ ആലംബനത്തിന്റെ അഭാവം നിമിത്തം ചിന്തനം, ഭജനം, പ്രാർത്ഥനമെന്നീ ക്രിയകളെല്ലാം തീരെ അർത്ഥശൂന്യങ്ങളായിത്തീരുന്നു. ഇങ്ങിനെ താത്വികമായി നിരൂപണം ചെയ്യുമ്പോൾ, വിഗ്രങ്ങളുടെ പ്രകാരഭേദമല്ലാതെ, അഭാവം ഒരുകാലത്തും ഉണ്ടായിരുന്നില്ലെന്നും ഉണ്ടാകുവാൻ തരമില്ലെന്നും സിദ്ധമാകുന്നു. വൈദികകാലത്തിൽ പ്രതിമകൾക്കു പകരം പ്രതീകങ്ങളെ ബ്രഹ്മമായി ഉപാസിച്ചിരുന്നതായി കാണാം. “മനോബ്രഹ്മേത്യാപാസീത, ആദിത്യാ ബ്രഹ്മേത്യാഭേദശഃ” മനസ്സിനെ ബ്രഹ്മമായി ഉപാസിക്കുക, ആദിത്യനെ ബ്രഹ്മമായി ഉപാസിക്കുക’ എന്നിങ്ങിനെ ശ്രുതികളിൽ ബഹുപ്രകാരമായ ഉപാസനകൾ ഉപദേശിച്ചുകാണുന്നു. ഇങ്ങിനെയുള്ള പ്രതീകോപാസനകൾക്കും, പ്രതിമകളിൽ ശിവവിഷ്ണുപാദികളുടെ ഉപാസനക്കും തമ്മിൽ വിശേഷിച്ച യാതൊരു ഭേദവുമില്ല. ഒരു വസ്തുവിൽ അന്യവസ്തുവിനെ ഭാവനം ചെയ്യുക എന്നുള്ള ലക്ഷണം രണ്ടിന്നും തുല്യമായിരിക്കുന്നു. അതുകൊണ്ടു വൈദിക കാലത്തിലെ പ്രതീകോപാസനയുടെ ഒരു പ്രകാരഭേദം മാത്രമാണ് ഇന്നത്തെ പ്രതിമാപൂജയെന്നു സമാധാനിക്കുന്നതിൽ അബദ്ധമില്ല. ആദ്ധ്യാത്മികസരണിയിൽ ഉള്ള ഉൽക്കർഷ്ഠ താരതമ്യത്തെ അനുസരിച്ചു നിർദ്ദിഷ്ടോപാസന, സത്ത്വോപാസന, പ്രതീകോപാസന എന്നിങ്ങിനെ വിശിഷ്ടതരങ്ങളായ പല ഉപാസനകളും ശ്രുതികളിൽ വിധാനം ചെയ്യപ്പെട്ടിരിക്കുന്നുവെങ്കിലും, അവക്കു അധികാരികളല്ലാത്ത മന്ദമതികൾക്കു ഇന്നത്തെ പ്രതിമകൾ എ

ത്രയോ ശ്രേയസ്കരമായ ഒരാലംബനമാണെന്നുള്ളതിൽ സംശയമില്ല. വലിയ ശാസ്ത്രവാദവും, യുക്തിവാദവുമൊന്നും ഈ വിഷയത്തിൽ അപേക്ഷിതമല്ല. രാമകൃഷ്ണപരമഹംസൻ, ചൈതന്യസ്വാമി, തുളസീദാസ, നമ്മുടെ വിലാസമംഗലം സ്വാമി, മേപ്പത്തൂർ ഭട്ടതിരി മുതലായ മഹാത്മാർ പ്രതിമകളെ എത്ര ശ്രദ്ധയോടെ ആരാധിച്ചിരുന്നുവെന്നും, അതുനിമിത്തം അവർ ശുദ്ധാന്തഃകരണന്മാരായി എത്ര അപരിമിതമായ ആനന്ദത്തെ അനുഭവിച്ചുകൊണ്ടിരുന്നുവെന്നും ഉള്ള അനുഭവകഥകൾ തന്നെ പ്രകൃതവിഷയത്തിൽ പ്രബലപ്രമാണങ്ങളാകുന്നു.

എന്നാൽ ഭക്തിയോഗം സർവ്വർക്കും സുകരമായ ഒരു മോക്ഷസാധനമെന്നിരിക്കിലും സ്വപ്നാലിയെ മാത്രം പ്രമാണമാക്കി സർവ്വത്തിലും സംശയാതമാക്കളായ ഭരിതനിധികൾക്കു അതു തീരെ ദുഷ്കരമായിത്തന്നെ വർത്തിക്കുന്നു. ഭക്തിയോഗത്തിൽ മാത്രമല്ല, ഏതൊരു യോഗത്തിലും, ആദ്ധ്യാത്മികമായ ഏതൊരു അനുഷ്ഠാനത്തിലും അവർക്കു ലേശവും പ്രവേശം ലഭിക്കുന്നില്ല. ആധിഭൗതിക പദാർത്ഥങ്ങളെപ്പോലെ ആദ്ധ്യാത്മിക തത്വങ്ങൾ പ്രത്യക്ഷത്തിന്നും അനുമാനത്തിന്നും വിഷയമാകുന്നില്ലെന്നതാം പ്രത്യേകം ധരിക്കേണ്ടതുണ്ട്. ഈശ്വര സ്വരൂപം, ജീവസ്വരൂപം, ജീവേശ്വരന്മാരുടെ സംബന്ധം, മോക്ഷസ്വരൂപം, മോക്ഷസാധനം തുടങ്ങിയുള്ള ആദ്ധ്യാത്മിക തത്വങ്ങളുടെ നിർണ്ണയത്തിൽ ശാസ്ത്രം മാത്രമാകുന്നു പ്രബലമായ പ്രമാണം. ശുദ്ധാന്തഃകരണന്മാരായ മഹർഷികളുടെ സാക്ഷാൽ അനുഭവരൂപമാകുന്നു ശാസ്ത്രം. നമ്മു

ടെ അന്തഃകരണം അതിൽ ആദ്ധ്യാത്മതത്വങ്ങൾ അപരോക്ഷമായി പ്രകാശിക്കത്തക്ക വിധം അത്യന്തമായ പരിശുദ്ധിയെ പ്രാപിക്കുന്നതുവരെ, തത്വങ്ങളെ ഗ്രഹിക്കുവാൻ ശാസ്ത്രത്തെ പ്രമാണീകരിക്കാതെ ഗത്യന്തരമില്ല. കലുഷകലുഷമായ ഒരന്തഃകരണവും കയ്യിൽവെച്ചുകൊണ്ടു സൂക്ഷ്മതരങ്ങളായ ആദ്ധ്യാത്മതത്വങ്ങളെപ്പറ്റി തനിയെതന്നെ പലതും ഉറഹിച്ചു കഴിപ്പെടുകയും “ഈ ശ്വരൻ അങ്ങിനെയായിരിക്കാം, മോക്ഷം ഇങ്ങിനെയായിരിക്കാം” എന്നിങ്ങിനെ തന്റെ ബുദ്ധിക്ക് തോന്നിയ വിധം ചില തീർപ്പുകൾ കല്പിക്കുകയും ചെയ്യുന്നതു തീരെ അവിവേകമാകുന്നു. “നൈഷാതകേണ മതിരാപനേയാ” ഈ ആത്മബുദ്ധി കേവലം ഉറഹ്നകൊണ്ടു പ്രാപിക്കപ്പെടുവാൻ യോഗ്യമല്ല എന്നിങ്ങിനെ ശ്രുതിയും “അചിന്ത്യാഃ വലുതെഭാവാനന്താംസ്തേണയോജയേൽ” “അചിന്ത്യങ്ങളായ തത്വങ്ങളെ കേവലം തക്കുകൊണ്ടു നിർണ്ണയിക്കുവാൻ സാധിക്കുന്നതല്ല.” എന്നിങ്ങിനെ സ്മൃതിയും അദ്ധ്യാത്മതത്വനിർണ്ണയത്തിൽ കേവലം തക്കത്തിനുള്ള അസാമർത്ഥ്യത്തെ സ്പഷ്ടമായി സമർത്ഥീകരിയ്ക്കുന്നു. എന്നാൽ ആദ്ധ്യാത്മവിചാരത്തിൽ യുക്തികൾ തീരെ നിഷ്പ്രയോജനങ്ങളെന്നു ശങ്കിച്ചുപോകരുതു. ശാസ്ത്രത്തിന്നു അവിരുദ്ധമായ വിധത്തിലല്ലാതെ ഉച്ഛ്വംഖലമായ വിധത്തിലുള്ള തക്കങ്ങൾ നിഷ്പ്രയോജനങ്ങളെന്നു മാത്രമെ ഇവിടെ വിവക്ഷിച്ചിട്ടുള്ളു. അതുകൊണ്ടു അദ്ധ്യാത്മസരണിയിൽ ഇറങ്ങി പ്രവർത്തിക്കുവാനിച്ഛിക്കുന്നവർ തന്റെ ബുദ്ധിക്ക് ഇന്ദ്രിയങ്ങൾക്കും മാത്രം പ്രാമാണ്യം

കൊടുക്കാതെ ശാസ്ത്രത്തേയും ശാസ്ത്രപ്രതിപാദിതങ്ങളായ തത്വങ്ങളെയും, ദൃഢമായി, അതായതു യാതൊരു സംശയവും കൂടാതെ വിശ്വസിക്കേണ്ടതാണെന്നു സിദ്ധമാകുന്നു. ഈശ്വരസത്തയിലും, ഈശ്വരസ്വരൂപത്തിലും, മനസ്സിന്നു നിശ്ചയം ലഭിക്കാതെ ശങ്കിക്കുന്ന ഒരു പുരുഷനു ആ ഈശ്വരനെ ആലംബനമാക്കി ഭജനം നടത്തുവാൻ സാധിക്കുന്നതെങ്ങിനെ? ഈശ്വരനിലും ഈശ്വരപ്രാപ്തിക്കുള്ള സാധനങ്ങളിലും ശാസ്ത്രപ്രമാണംവഴിക്കോ, പാരമ്പര്യംവഴിക്കോ, ദൃഢശ്രദ്ധയുള്ള ഒരു പുരുഷൻ മാത്രമേ ഭക്തിസാധനങ്ങളിൽ അധികാരിയാകുന്നുള്ളുവെന്നും; ദൃഢശ്രദ്ധയാകുന്ന കണ്ഠികയെ കൂടാതെ ശ്രേയോഭാരം ആർക്കും ഒരിക്കലും തുറക്കുവാൻ സാധിക്കുന്നതല്ലെന്നും പ്രകരണതാൽപര്യമാകുന്നു.

എന്നാൽ മുഷ്കുക്കൾ ഇങ്ങിനെ ശ്രദ്ധയോടുള്ള ഭക്തിസാധനങ്ങളുടെ അനുഷ്ഠാനം നിമിത്തം ക്രമേണ മഹത്തരമായ ആ മുകുതിപദത്തെ പ്രാപിക്കുന്നുവെങ്കിൽ മുകുതപുരുഷന്മാർ അവയെ യഥാവിധി അനുഷ്ഠാനം ചെയ്യുന്നതു അവരുടെ വിലാസമാത്രമാകുന്നു. ജപം, പൂജനം, തീർത്ഥാടനം, ദേവദർശനം, വേദാന്തവിചാരം ഇതുകളെല്ലാം ജ്ഞാനികളാൽ കേവലം ക്രീഡാരൂപത്തിൽ നിർവ്വഹിക്കപ്പെടുന്നു. ഹാ! ഹാ! വിനോദം വിനോദമെന്നല്ലാതെ അവർ യാതൊന്നിലും യാതൊരുത്ഥവും ഇല്ല! തീർത്ഥാടനവും ലോകത്തിലുള്ള പരിഭ്രമണവുമെല്ലാം അവരുടെ ലീലാതാണ്ഡവം മാത്രമാകുന്നു. ലീലാരൂപത്തിലല്ലാതെ കർത്തവ്യതാരൂപത്തിൽ അവർ ലൗകികമാ

യൊ ശാസ്ത്രീയമായൊ ഉള്ള യാതൊരു വ്യവഹാരവും സംഭവിക്കുന്നില്ല. കർത്തവ്യതയുടെ ഭാവം അജ്ഞാനവും കർത്തവ്യതയുടെ അഭാവം ജ്ഞാനവുമാകുന്നു. സംസ്കാര പ്രേരിതനായി അജ്ഞാനാരോപ്താലെ തന്നെ അവർ സർവ്വവും അനുഷ്ഠിക്കുന്നുവെങ്കിലും, പരമാർത്ഥത്തിൽ അവർ യാതൊന്നും അനുഷ്ഠിക്കുന്നില്ല. വിധി നിഷേധങ്ങളാകട്ടെ, കർത്തൃപഞ്ചലിയാകട്ടെ, സാംസാരികമായ ശോകമോ ഹങ്ങളാകട്ടെ പ്രഞ്ചലനാരെ ലേശവും സ്പർശിക്കുന്നില്ല. ദൈവതപ്രതീതി തന്നെ അവരുടെ ബുദ്ധിയിൽ ഉദിക്കുന്നില്ല. “സർവ്വം ബ്രഹ്മമയം ജഗത്” ഇതാകുന്നു അവരുടെ ദൃഷ്ടി. ഈ ദൃഷ്ടിയിൽ തീർത്ഥവും തീർത്ഥസ്നാനവും, ഭസ്മവും രക്താക്ഷവും, പാഠവും ജപവും, ധ്യാനവും കീർത്തനവുമെല്ലാം ബ്രഹ്മം തന്നെ. നാമരൂപകർമ്മങ്ങളുടെ സമാഹാരമായി പ്രതിഭാസിക്കുന്ന ഈ ജഗത്തു് ജഗത്തായിട്ടല്ല, ബ്രഹ്മസ്വരൂപമായി പ്രകാശിക്കുന്നു. “ആത്മനാ പൂരിതം വിശ്വം മഹാ കല്പാംബുനായഥാ” ഹാ ! ഹാ ! കല്പകാലത്തിലെ ജലത്താലെന്ന്പോലെ ഈ ജഗത്തു് ആത്മാവിനാൽ ആപൂരിതമായി ഏകാകാരമായി ശോഭിക്കുന്നു ! വണ്ണാരൂപമോചിതങ്ങളും ലോകാനുഗ്രഹകരങ്ങളുമായ തങ്ങളുടെ എല്ലാ അനുഷ്ഠാനങ്ങളോടുംകൂടി അവ ധ്യാനമായ ബ്രഹ്മസ്വരൂപത്തിൽ തന്നെ അനവരതം അവർ നീന്തി വിഹരിച്ചാനന്ദിക്കുന്നു.

മുമുക്ഷുക്കൾക്കു ഇത്രയും ആദരണീയവും പരമേശ്വര പ്രേമത്തിന്റെ അംഗഭൂതങ്ങളുമായ തീർത്ഥടനം, ജപം, സ്തോത്രം, പാഠം, കഥാരൂപണം തുടങ്ങിയ ഭക്തിക്രിയ

കളിൽ ബാല്യം മുതൽക്കുതന്നെ എനിക്കുള്ള ശ്രദ്ധയും, അഭിനിവേശവും വളരെ വമ്പിച്ചതായിരുന്നു. എന്നാൽ ഈ ജന്മത്തിലധികം പൂർണ്ണജന്മങ്ങളിലുള്ള പ്രയത്നം, അതായതു പൂർ്വ്വീകമായ സംസ്കാരം മാത്രമായിരുന്നു അതിനുള്ള പ്രധാന ഘേതു. ദേവസ്ഥാനങ്ങളിൽചെന്നു ദേവദൾനം ചെയ്യുന്നതിലും, ഈശ്വരമഹിമയെ ചിന്ത ചെയ്യുന്നതിലും, ഈശ്വരനാമങ്ങളെ ജപിക്കുന്നതിലും, ഈശ്വരപ്രീത്യർത്ഥം ഉപവാസം ചെയ്യുന്നതിലും മറ്റിങ്ങിനെയുള്ള ഈ ശ്വരാധാരാഭൂപമായ പുണ്യകർമ്മങ്ങളിലും വളരെ പ്രീതിയോടെ പ്രവർത്തിച്ചുകൊണ്ടിരുന്ന ആ പുണ്യദിവസങ്ങളെ ഇപ്പോഴും ഞാൻ ഓർക്കുന്നു. വിഷയജ്ഞാനത്തെ യൊ, വിവേകശക്തിയേയൊ അപേക്ഷിക്കാതെ തന്നെ പുരുഷനെ പ്രവൃത്തിനിവൃത്തികളിൽ നിരതനാക്കിത്തീർന്ന ഒരു വിലക്ഷണമുത്ത്തിയാകുന്നു സംസ്കാര ദേവത. പാഷാണമുത്തികളെ ദൾിക്കുന്നതിൽ എന്തൊരർത്ഥമാണുള്ളത്? പട്ടിണി കിടക്കുന്നതിൽ എന്തുണ്ട്? നാമജപം ചെയ്യുന്നതു വൃഥാ സമയക്ഷേപമല്ലയൊ? ഈശ്വരന്റെയും ഈശ്വരഭക്തിയുടേയും സ്വരൂപം എന്താകുന്നു? എന്നിങ്ങിനെ വല്ലവരും പ്രശ്നം ചെയ്യുന്നപക്ഷം ആ പ്രശ്നങ്ങളെ സമാധാനിപ്പുവാൻ ഉള്ള അറിവു അക്കാലങ്ങളിൽ എനിക്കുണ്ടായിരുന്നുവെന്നു പറവാൻ പാടുള്ളതല്ല. എന്നുതന്നെയല്ല, ഈശ്വരസത്തയെതന്നെ അംഗീകരിക്കുവാൻ ഒരുക്കമില്ലാത്ത നാസ്തികഗ്രന്ഥങ്ങളും സഗുണനായ ഒരീശ്വരന്റെ ഭക്തിയേയൊ, ഉപാസനയേയൊ ഗൌനിക്കാതെ ഉച്ചവേദാന്തം അഥവാ പച്ചവേദാന്തം

പറയുന്ന ചില ജ്ഞാനഗ്രന്ഥങ്ങളും വായിക്കുന്ന അവസരങ്ങളിൽ, സ്വസംസ്കാരത്തെ അനുസരിച്ചു തത്വത്തെ സമർത്ഥനം ചെയ്യുവാൻ വേണ്ടുന്ന അറിവില്ലാതിരുന്നതുകൊണ്ട് മനസ്സ് ഒരു വിഷണ്ണതയെ പ്രാപിച്ചുകൊണ്ടിരിക്കുകയും ചെയ്തിരുന്നു. എങ്കിലും ഏതൊ പ്രബലമായ ഒരു ആന്തരശക്തി, അതായത് പൂർവ്വസിദ്ധമായ ആ സംസ്കാരശക്തി പൂർണ്ണമായ അറിവില്ലായ്മയ്ക്കൊണ്ടും വിപരീതയുക്തികളുടെ ഗ്രഹണമ്ക്കൊണ്ടും ഉണ്ടാകുന്ന വിഷാദഭാവത്തെയും വിക്ഷേപത്തെയുമെല്ലാം നിശ്ശേഷം ഭൂരികരിച്ചു എനിക്കു ധൈര്യത്തെ തന്നുകൊണ്ടിരുന്നു. എത്ര വലിയ യുക്തിവാദങ്ങളും എത്ര വലിയ പ്രതിബന്ധങ്ങളും സംസ്കാരത്തിന്റെ മുമ്പിൽ മുട്ടുകുത്തുന്നുവെങ്കിലും, കത്സിതഗ്രന്ഥങ്ങളുടെയും കത്സിതപുരുഷന്മാരുടെയും സംഗമം ആദ്ധ്യാത്മികമായ ഉൽകൃഷ്ടത്തിന്നു എത്രയോ ഹാനികരം തന്നെ എന്നുള്ള തത്വം, ശാസ്ത്രകാരന്മാർ പിന്നെയും പിന്നെയും ഉപദേശിച്ചിരിക്കുന്ന ഈ തത്വം, ഒരിക്കലും വിസ്മരിക്കത്തക്കതല്ല.

ഇങ്ങിനെ ഈ ശരീരത്തോടുകൂടിത്തന്നെ ഉൽപന്നമായി ഈ ശരീരത്തോടുകൂടിത്തന്നെ വളർന്നു വന്നിരുന്ന ഈ ശുഭസംസ്കാരത്തിന്റെ ലേശം ഉപരതിപ്രധാനമായ തുരിയാശ്രമത്തെ ഗ്രഹിച്ചതിന്റെ ശേഷവും ചിലപ്പോൾ എന്റെ മനസ്സിനെ ഉത്ഥാപനം ചെയ്തുകൊണ്ടിരുന്നു. എന്നാൽ ബ്രഹ്മചിന്തകന്മാരായ സാധുക്കൾക്കു എത്രയോ പ്രിയപ്പെട്ട സമാധിസ്ഥാനമായ ഹിമാചലത്തെ വിട്ടു താണ ദേശങ്ങളിൽ പശ്ചാത്തപനം ചെയ്യുവാൻ

എന്റെ മനസ്സ് ലേശവും ഇഷ്ടപ്പെട്ടിരുന്നില്ല. ഹിമാദ്രിയിൽതന്നെ അവിടവിടെ സ്ഥിതിചെയ്യുന്ന ഓരോ രമ്യ ധാമങ്ങളിൽ സഞ്ചരിച്ചുപസേവിച്ചുകൊണ്ട് യാത്രാവിഷയകമായ എന്റെ മനസ്സിന്റെ ഉത്ഥാനത്തെ ഞാൻ ഉപശമിപ്പിച്ചിരുന്നു. ഹാ! ഹാ! രമ്യരമ്യമായ ഹിമഗിരിയുടെ ഉയർന്ന ഭേദങ്ങളിൽ സഞ്ചരിച്ചു അവയുടെ സൗഭാഗ്യത്തെ ഉപഭൂജിക്കുകയെന്നതു എത്രയോ വലിയ ഭാഗ്യോദയമാകുന്നു. നീണ്ടു വിശാലമായി പച്ചനിറം പൂണ്ട വൃക്ഷലതാദികളാൽ നിബിഡമായിക്കിടക്കുന്ന വനരാശികളും, ഉയർന്നുയർന്നു മേഘമണ്ഡലത്തിന്നു വിശ്രാമസ്ഥാനമായി വിജയിക്കുന്ന ഗംഭീരങ്ങളായ ശിലോച്ചയങ്ങളും, അവയിൽ രജതഭ്രാന്തിയെന്നു കി നീണ്ടു വിശാലമായി കിടക്കുന്ന ഹിമരാശികളും, സർപ്പഭാസാമഗാനം ചെയ്തുകൊണ്ടു പ്രവഹിക്കുന്ന ശുദ്ധ ശീതളമായ ജലധാരകളും ഗംഭീരശബ്ദം പുറപ്പെടുവിക്കുന്ന നദീപ്രപാതങ്ങളും ഹാ! ഹാ! ഭാഗ്യരഹിതനായ ഒരു പുരുഷനു അക്ഷിഗോചരമാകുന്നതെങ്ങിനെ? ബഹുവിധ വിഷയങ്ങളിൽ മതിമറന്നു വിഹരിക്കുന്ന വിഷയികൾക്കു നിർദ്വിഷയമായ വിജനഭേദങ്ങൾ ഭയസ്ഥാനമാകുന്നു. വിചാരവാന്മാരുടെ അഭയസ്ഥാനം വിഷയികൾക്കു ഭയസ്ഥാനമാണെങ്കിൽ, വിഷയികളുടെ അഭയസ്ഥാനം വിചാരവാന്മാർക്കു ഭയസ്ഥാനവുമായി ഭവിക്കുന്നു.

സുഷമാ വിശേഷംകൊണ്ടും പൂരാണപ്രസിദ്ധികൊണ്ടും അദപിതീയപദത്തെ അലങ്കരിക്കുന്ന നേപാള ഭേദത്തിൽ യാത്രചെയ്യുവാനും, അവിടുത്തെ പ്രസിദ്ധ ദേവ

സ്ഥാനമായ “പശുപതി” നാഥത്തിൽപ്പെന്ന ദേവദർശനം ചെയ്യുവാനും എന്നെ പ്രേരിപ്പിച്ചതും എന്റെ ചുറ്റികമായ ഇതേ സംസ്കാരവിശേഷം തന്നെയായിരുന്നു. പശുപതിനാഥത്തിലേക്കുള്ള യാത്ര ഹിമഗിരിയിലെ മറ്റുള്ള ഓരോ ധാമങ്ങളിലേക്കുള്ള യാത്രയെപ്പോലെ അത്ര കഠിനതരമല്ലെന്നു ഇരിക്കിലും, എന്റെ ശരീരാദി പ്രകൃതികൾ നിമിത്തം എന്നെ സംബന്ധിച്ചുടത്തേണ്ടതും അതും കഠിനതരം തന്നെയായിരുന്നു. എന്നാൽ മഹാ മഹിമശാലിയായ ഹിമഗിരിയിൽ എനിക്കുള്ള പ്രേമാതിശയം നിമിത്തം യാത്രാവിഷയകമായ യാതൊരു കഠിനതയും എന്റെ മനസ്സിനെ സ്പർശിച്ചിരുന്നതേയില്ല. ഹാ! ഹാ! എത്രവലിയ പ്രതിബന്ധങ്ങളും പ്രേമത്തിന്റെ മുമ്പിൽ ശിഥിലശിഥിലമായി തകർന്നുപോകുന്നു. പ്രേമം ഭീരുവിനെ ധീരനാക്കിത്തീർക്കുന്നു! പ്രേമം ദുർബ്ബലനെ പ്രബലനാക്കിത്തീർക്കുന്നു! പ്രേമം പാപവിനെ പശുതലംപലനം ചെയ്യുവാൻ സമർത്ഥനാക്കിത്തീർക്കുന്നു! പ്രേമത്തിന്റെ ഗതി നിരംകുശയെന്നുള്ളതു എത്രയോ യഥാർത്ഥം തന്നെ. ഈദൃശമായ നിർഭ്രമപ്രേമത്താൽ പ്രേരിതനായി യാതൊരുവശതകൾക്കും വശപ്പെടാതെ നിസ്തുല ചമൽക്കാരകാരിയായ നേപാളദേശത്തെയും അവിടെ മംഗളമുന്തിയായി വിജയിക്കുന്ന “പശുപതി” നാഥനേയും പൂർണ്ണസ്തരിച്ചുകൊണ്ടു പ്രസ്ഥാനം ചെയ്യാൻ ഉറച്ചു. എന്നാൽ ഭാഗീരഥി മാതാവിന്റെ പരിലാളനസുഖം അനുഭവിച്ചുകൊണ്ടിരുന്ന എനിക്കു മാത്രവിധോഗം ഒരു പ്രകാരത്തിലുള്ള ശോകത്തെ ഉൽപാദനം ചെയ്തിരുന്നില്ലെന്നില്ല.

എങ്കിലും ആ ശോകത്തെ ഗണ്യമാക്കാതെ ഒരു വിധം ആഘോഷഭാവത്തിലും ഉത്സാഹഭാവത്തിലും തന്നെയാണ് ഞാൻ മാതൃസവിധത്തിൽനിന്നു പിതൃ സവിധത്തിലേക്കു, അതായതു ജാഹ്നവീദേവിയുടെ സവിധത്തിൽനിന്നു ജാഹ്നവീപതിയായ “പശുപതി” നാഥന്റെ സവിധത്തിലേക്കു യാത്ര പുറപ്പെട്ടത്.

ഈശ്വരീയമായ ഒരു ജീവിതത്തിലാകുന്നു അർത്ഥനാമമതകളുടേയും തജജന്യമായ രാഗഭയാദിവൃത്തികളുടേയും സങ്കലനരൂപമായ ഈ സംസാരത്തിന്റെ പരിസമാപ്തി. ആനന്ദമയമായി, ജീവൻ മുക്തിസ്ഥാനമായ ആ ജീവിതത്തിൽ എത്തിച്ചേരുകയോ, അഥവാ ആ ഉച്ചപദവിയിലേക്ക് ആരോഹണം ചെയ്യാൻ ഇച്ഛിക്കുകയോ ചെയ്യുന്നവർക്ക് മാത്രമേ ഹിരിഗിരി തുടങ്ങിയുള്ള ഏകാന്തരമണിയങ്ങളായ പവിത്രദേശങ്ങളുടെ അലൗകികമായ ആനന്ദത്തെ നല്ലപോലെ ആസ്വദിക്കുവാൻ സാധിക്കുന്നുള്ളൂ. ഏകാകിയായി പവിത്രതരങ്ങളായ ഏകാന്തദേശങ്ങളിൽ പരിവ്രജനം ചെയ്യുക എന്നതു ഈശ്വരതത്വചന്തകന്മാർക്കു എത്രയൊരു രുചിപ്രദമായ ഒരു കൃത്യമാകുന്നു. പരിശുദ്ധദേശങ്ങളുടെ ഉപസേവനം തത്പരിഷ്കൃതം ചെയ്തിരിക്കുന്ന മുക്തന്മാർക്കു വിഷ്ണുപലേശം കൂടാത്തുള്ള വിശ്രാന്തിസുഖത്തിനായും, ദൃഢമായ അപരോക്ഷരൂപത്തിൽ തത്പരിഷ്കൃതം ചെയ്യാൻ ഇച്ഛിക്കുന്ന മുക്തന്മാർക്കു തത്പാനസന്ധാനത്തിനായും ഉപകരിക്കുന്നു. എന്നാൽ ഫലകാമനയാകുന്ന പാശത്താൽ നിബന്ധിക്കപ്പെട്ട സാധാരണന്മാരുടെ പശ്ചാത്തത്തിൽ തത്പരിഷ്കൃതം

നാരുടെ ആഘോഷം ആവിർഭവിക്കുന്നില്ല. ഈശ്വര ചിന്തനത്തിൽ മനസ്സുചെല്ലാത്ത മനമതികൾക്കു രമ്യദേശങ്ങളിൽനിന്നു വല്ല ആനന്ദവും ഉണ്ടാകുന്നുവെങ്കിൽ, അതു ശബ്ദസ്വർരൂപാദികൾ നിമിത്തമുള്ള വൈഷയികവും ക്ഷണികവുമായ ആനന്ദം മാത്രമാകുന്നു. ഈശ്വരസ്തുതിയെ അനവരതം അപരോക്ഷമായി അനുഭവിച്ചുകൊണ്ടുള്ള പർവ്വതം സാംസാരിക ഫലങ്ങളിൽ കാമനയോടുകൂടി ഈശ്വരാനുസന്ധാനം ചെയ്യാൻ അസമർത്ഥരായ പ്രാകൃതന്മാർക്കു സാധ്യമല്ല. ഇതു നിമിത്തമാണ് അല്പാത്മചിന്തകന്മാരായ ജ്ഞാനികൾക്കും ജിജ്ഞാസുക്കൾക്കുംമാത്രം ഏകാന്തതമങ്ങളായ ഹിമഗിരിപ്രദേശങ്ങൾ ഇത്രയും ആനന്ദനിഷ്പന്നികളായി ഭവിച്ചിരിക്കുന്നത്. തീർത്ഥപർവ്വതം തുടങ്ങിയുള്ള ഓരോ ശാസ്ത്രീയവിധാനങ്ങളിൽ സർവ്വസാമാന്യമായ ചില ബാഹ്യമർയാദകളുണ്ടെന്നിരിക്കിലും, ഇങ്ങിനെ അധികാരി ഭേദം അനുസരിച്ചു അവ ഭിന്ന ഭിന്ന കാർയ്യങ്ങൾക്കായി വിനിയോഗിക്കപ്പെടുന്നു. എന്നാൽ ഉത്തമോത്തവും സർവ്വത്രഗിരി ശിഖരത്തിലും നഗരമദ്ധ്യത്തിലും, തീർത്ഥാടനത്തിലും മാംസവിക്രയത്തിലുമെല്ലാം ആനന്ദത്തെ വർഷിക്കുന്നതുമായ ആ ഈശ്വരതത്ത്വത്തിന്റെ ജ്ഞാനവും അതിന്നു ഫേതുവായ ജ്ഞാനേച്ഛയും മനുഷ്യജീവിതത്തിൽ ഒരു ഭിന്നത്തിലല്ലെങ്കിൽ വേറൊരു ഭിന്നത്തിൽ; ഒരു ജന്മത്തിലല്ലെങ്കിൽ വേറൊരു ജന്മത്തിൽ, ഓരോരുത്തരുടേയും മനസ്സിൽ അങ്കുരിക്കാതിരിക്കുന്നതല്ല. സത്യമായി അഭിപ്രീതിയമായ ആ ഈശ്വരതത്ത്വത്തെ അറിയുവാനുള്ള ഇച്ഛയോടുകൂടി ഏ

കാന്തസേവികളായ പുണ്യപുരുഷന്മാരിലും ഏകാന്തതരങ്ങളായ പുണ്യദേശങ്ങളിലും പ്രത്യേകം അഭിനിവേശവും അവയുടെ സേവനത്തിൽ പ്രത്യേകം ആഘോഷവും അർപ്പിച്ചു തുടങ്ങുന്നു. ജിജ്ഞാസതീവ്രമായി ഉണ്ടായി കഴിഞ്ഞാൽ ജ്ഞാനോദയമെന്നതു വിദൂരസ്ഥിതമല്ല. യഥാർത്ഥമായ ജിജ്ഞാസയാണത്രെ ഭിഷ്ണുപം. ഇങ്ങിനെ ജ്ഞാനവും ജിജ്ഞാസയും തമ്മിൽ സാധ്യസാധനഭാവത്തിൽ അടുത്ത സംബന്ധികളായതുകൊണ്ടാണു ജിജ്ഞാസയെ ജ്ഞാനത്തിന്റെ ഒരു ഭൂമികയായിതന്നെ ആചാര്യന്മാർ നിരൂപിച്ചിരിക്കുന്നത്. ബഹുവിധമായ വിഷയചിന്തകളാൽ സ്ഥൂലീകൃതമായ മനസ്സു സൂക്ഷ്മപദാർത്ഥങ്ങളുടെ വിചാരത്തിന്നു പര്യാപ്തമാകുന്നില്ല. ഞാൻ എവിടെനിന്നു തുടങ്ങി? ഞാൻ എവിടെക്കുപോകുന്നു? എന്നെ സൃഷ്ടിച്ചതാർ? ഈ ജീവിതത്തിന്റെ അർത്ഥമെന്ത്? എന്നു കുറെ സാവധാനത്തയോടെ വിചാരം ചെയ്യാൻ മനോമാലിന്യം ആരേയും അനുവദിക്കുന്നില്ല. എന്നാൽ വിഷയങ്ങളിൽ അടിപെട്ടും വിഷയങ്ങളുടെ ദൃഷ്ടാന്തസ്വഭാവത്തെ അനുഭവിച്ചറിഞ്ഞും, ഓരോ മനുഷ്യർക്കും അങ്ങിനെ വിചാരം ചെയ്യാനുള്ള സന്ദർഭം ആവിടുവിക്കയും, ആ വിചാരത്തിൽ നിന്നു ഈശ്വരതത്വത്തെ അറിയുവാൻ മനസ്സു ഉൽകണ്ഠിതമായിത്തീരുകയും ചെയ്യുന്നു. ഈ ഉൽകണ്ഠയിൽ നിന്നു, അതായതു ജിജ്ഞാസയുടെ ആഭ്യുദയത്തിൽ നിന്നു, സൽപുരുഷന്മാരുടേയും സർഗ്ഗനന്മങ്ങളുടേയും അവലോകനഭാവാ പരമാർത്ഥവസ്തുവെ പരോക്ഷരൂപത്തിൽ അതായതു സർവ്വമായ ജഗത്തും ഞാനും ബ്രഹ്മമാ

കുന്നു' എന്നിങ്ങിനെ മനമായ അപരോക്ഷരൂപത്തിൽ നിർണ്ണയം ചെയ്യുന്നതായ അനന്തരഭൂമികയിലേക്കു പ്രവേശിക്കുന്നതോടുകൂടി സാധകന്റെ മനസ്സിൽ ഒരു ഉന്മേഷഭാവം ഉദിതമായി തുടങ്ങുകയും, ഏകാന്തഭേദങ്ങളിൽ പ്രത്യേകമായ പ്രതിപത്തിയും ആഹ്ലാദവും അങ്കുരിതമാകയും ചെയ്യുന്നു ഇങ്ങിനെ ജിജ്ഞാസക്കു ചില ഭൂമികയുള്ളതിൽ ആദ്യഭൂമികയിൽ അതായതു ജിജ്ഞാസയുടെ ആരംഭാവസ്ഥയിൽ സാധകനു അനല്പമായ അസ്വസ്ഥതയും വ്യഥയും ഉണ്ടായിത്തീരുന്നതുകൊണ്ടു ഏകാന്തഭേദത്തിലെന്നല്ല ഒരു ഭേദത്തിലും ഒരു പദാർത്ഥത്തിലും അവന്റെ മനസ്സ് രഞ്ജിക്കുന്നില്ല. അസ്ഹ്വമാധ്യമയിലും തത്പരത അറിഞ്ഞതിനുശേഷമെ ദൃസ്സഹമായ ഈ അസ്വസ്ഥ്യം ക്രമേണ ക്ഷയിക്കുകയും തൃപ്തി ആവിർഭവിക്കുകയും ചെയ്തുതുടങ്ങുന്നുള്ളു. ഗൃഹത്തിൽ തീപിടിപെട്ട ഭേദമെല്ലാം ചുട്ടെരിഞ്ഞു ജലസ്ഥാനം അന്വേഷിച്ചു അങ്ങമിങ്ങും പായുന്ന ഒരു പുരുഷനോടാണ് ഈ അവസ്ഥയിൽ സ്ഥിതിചെയ്യുന്ന ജിജ്ഞാസുവിനെ മഹാത്മാർ ഉപമിച്ചിരിക്കുന്നത്. ഇങ്ങിനെയുള്ള ജിജ്ഞാസുകൾ ആശ്വാസത്തെ പ്രതീക്ഷിച്ചുകൊണ്ടു ഹിമഗിരിപ്രദേശങ്ങളെ ഉപസേവിക്കുന്നുവെങ്കിലും, അവർ ഉപശാന്തിയെന്നതു ലബ്ധമാകുന്നില്ല. സംസാരം ഭുജമെന്നറിഞ്ഞു സംസാരത്തിൽ അരുചിയും അസ്വസ്ഥ്യവും ഉൽപന്നമായൊ, അഥവാ സംസാരത്തെ പരിത്യജിക്കയൊ ചെയ്യുന്നതുകൊണ്ടു മാത്രം ഈശ്വരാനന്ദം ലഭിക്കുന്നതെങ്ങിനെ! സത്യവസ്തുവിന്റെ സ്വരൂപത്തെ നിർണ്ണയിക്കുകയും, അതി

നെ ശ്രദ്ധിക്കുകയും അതിനെ ധ്യാനിക്കുകയും ചെയ്യാത്ത ഇത്തരം പുരുഷന്മാർ ഏകാന്തദേശത്തിന്നു അനധികാരികളാകുന്നു. ഇക്കൂട്ടർ സൽസംഗമാണ് തങ്ങളുടെ അധികാരമെന്നറിയാതെ ഹിമഗിരിപ്രദേശങ്ങളിൽ ഏകാകിതയോടെ ചെന്നു നിവസിച്ചു യാതൊരാളുടെയും ലഭിക്കാതെ നിരുന്മേഷതയെ പ്രാപിക്കുന്നതായി കാണപ്പെടുന്നു. വിവിദിഷയുടെ പ്രഥമ ശ്രേണിയിൽ സ്ഥിതിചെയ്യുന്ന സാധുക്കളും ഫലാസക്തന്മാരായ ഗൃഹസ്ഥന്മാരും ഹിമാലയത്തിൽ ചെയ്യുന്ന തീർത്ഥാടനം വെറും തീർത്ഥാടനമെ ആകുന്നുള്ളുവെന്നും അധികാരികളായ മഹാൻമാർ ഹിമഗിരിയിൽ തീർത്ഥാടനരൂപത്തിലും സ്വതന്ത്രമായും പുഷ്പലമായ ബ്രഹ്മസുഖത്തെ അനുഭവിക്കുന്നുവെന്നും ഇവിടെ വിവക്ഷിതമാകുന്നു. ഫലകാമകന്മാർ ഫലകാമനനിമിത്തവും ജിജ്ഞാസുക്കൾ ജിജ്ഞാസ നിമിത്തവും ഉള്ള ശോകത്താൽ വ്യഗ്രിതന്മാരും വ്യഥിതന്മാരുമാണെന്നും, എന്നാൽ ആ വ്യഗ്രതയും വ്യഥയും അവസാനിച്ച് ശാന്തമായ ഒരു ഹൃദയത്തിലല്ലാതെ ഹിമഗിരിയിലെ ഈശ്വരീയമായ ആനന്ദം അനുഭവയോഗ്യമായിത്തീരുന്നില്ലെന്നും താല്പര്യം. തത്പജിജ്ഞാസയുടെ ആരംഭത്തിൽ ഉണ്ടാകുന്ന അസ്വാസ്ഥ്യത്തേയും വ്യഥയേയും പറ്റി “ടോൾസ്റ്റോയി” എന്ന മഹാൻ വിവരിച്ചിരിക്കുന്ന സ്വാനുഭവത്തെക്കൂടി ഇവിടെ ഉദാഹരിച്ചുകൊണ്ടു ഈ പ്രഥമോല്പാസത്തെ ഇവിടെ ഉപസംഹരിക്കാം.

ആ റഷ്യൻമഹാഷി തന്റെ 50-ാമത്തെ വയസ്സിൽ തനിക്കുണ്ടായ തീവ്രമായ ജിജ്ഞാസാവസ്ഥയെപറ്റി ഇ

ങ്ങിനെ വിവരിക്കുന്നു:—“ഏതോ അദൃശ്യമായ ഒരു ശക്തി ഒരു പ്രകാരത്തിലല്ലെങ്കിൽ വേറൊരു പ്രകാരത്തിൽ എന്റെ ജീവിതത്തെ അവസാനിപ്പിക്കുവാനായി എന്നെ പ്രേരിപ്പിച്ചു. എന്നാൽ ഞാൻ പരമാർത്ഥത്തിൽ ആത്മ മന്ത്ര്യാലോചനകളുവാനായി കൊതിച്ചു എന്നു പറഞ്ഞുകൂടാ. ഏതോ ഒരു ശക്തി എന്റെ ഇപ്പോഴായിരുന്നു എത്രയോ ബലവത്തായ ഒരു ശക്തിയായിരുന്നു എന്നെ അങ്ങിനെ പ്രേരിപ്പിച്ചിരുന്നതു. ജീവിച്ചിരിക്കേണമെന്നു എനിക്കെത്ര ആഗ്രഹമുണ്ടായിരുന്നുവോ, അതേ ആഗ്രഹം ഇപ്പോൾ ജീവനെ അവസാനിപ്പിക്കുന്നതിൽ ആയിതിന്നു. നോക്കുക! എന്റെ അവസ്ഥ! അരോഗനായി സുഖിയനായ ഞാൻ ശനിയെ കിടന്നുറങ്ങുന്ന മുറിയിൽ തന്നെ ഞാൻ ഇങ്ങിമ രിക്കാതിരിപ്പാൻ കയറിനെ കണ്ടാൽ ഒളിച്ചുവെക്കുക പതിവായി! തോക്കു കയ്യിലെടുത്താൽ വെടിവെച്ചു ക്ഷണത്തിൽ ജീവനെ അവസാനിപ്പിക്കാനുള്ള പ്രേരണയുണ്ടായാലോ എന്നു ശങ്കിച്ച് നായാട്ടിനുപോകുന്നതും നിത്തിവെച്ചു. ഒട്ടാകെ ഞാൻ ജീവിതത്തിൽ ഭയപ്പെട്ട്, അതിനെ ഉപേക്ഷിക്കുവാൻ പ്രേരിക്കപ്പെട്ടു. ഇങ്ങിനെയെല്ലാമാണെങ്കിലും അതിൽനിന്നു ചിലതിനെ ഞാൻ ആശിക്കയും ചെയ്തിരുന്നു!

“സർവ്വവിധത്തിലും എനിക്കു പൂർണ്ണമായ ആനന്ദം അനുഭവിപ്പാനുള്ള സൗകര്യങ്ങൾ ഉണ്ടായിരുന്നു. എനിക്കു ഒരു നല്ല ഭാര്യയുണ്ടായിരുന്നു. അവൾ എന്നേയും ഞാൻ അവളേയും ഹൃദയപൂർവ്വം പ്രേമിച്ചിരുന്നു. നല്ല സന്താനങ്ങളും വളരെ സ്വത്തുക്കളും ഉണ്ടായിരുന്നു. ബന്ധു

ക്കുളം സ്നേഹിതനാകും എന്നെ വളരെ ബഹുമാനിച്ചിരുന്നു. പൊതുജനങ്ങളുടെ കീർത്തിക്കും ഞാൻ പാത്രീഭവിച്ചിരുന്നു. എന്റെ പേർ വളരെ വിഖ്യാതമായിരുന്നു. എന്നിക്കു ബുദ്ധിമേലോ രോഗമോ ഉണ്ടായിരുന്നതുമില്ല. എന്റെ പ്രായത്തിലുള്ളവർക്കു ഉണ്ടാകാത്ത ശരീരബലവും മനോബലവും എന്നിക്കുണ്ടായിരുന്നു.”

“ഈ ജീവിതത്തിന്റെ അത്ഭുതമെന്താകുന്നു? ജീവിതസുഖത്തിൽ ഉന്മത്തനായവനല്ലാതെ, മറുഭൂതവർക്കു ഇതു ശുദ്ധമേ വഞ്ചനാപൂർണ്ണവും മായാമയവും തന്നെ! ഭയങ്കരമായ ഒരു ജന്തുവിൽനിന്നു രക്ഷപ്പെടുവാൻവേണ്ടി ഒരു വഴിയാത്രക്കാരൻ ഒരു പൊട്ടക്കിണറിൽ ഇറങ്ങി. അതിൽ ഒരു മഹാസർപ്പം വായുതുറന്നു അവനെ വിഴുങ്ങുവാൻ ഒരുങ്ങി. ആ സർപ്പത്തെ ഭയപ്പെട്ടു അടിയിലേക്കും, മൃഗത്തെ ഭയപ്പെട്ടു മുകളിലേക്കും പോകാതെ, കിണറ്റിന്റെ വക്കിൽപറ്റി പടർന്നിരിക്കുന്ന ഒരു ചെടിയുടെ കൊമ്പിൽ പിടിച്ചു രക്ഷപ്പെടുവാൻ ഇച്ഛിച്ചു. കയ്യുകൾക്കിണിച്ച് ഉടനെ വീഴുമെന്നു തോന്നി എങ്കിലും പിടിവിടുന്നില്ല. രണ്ടു എലികൾവന്നു ആ ചെടിയുടെ വേരുകാരവാൻതുടങ്ങി. അവൻ ഇതു കാണുന്നു. താൻ ഉടനെ നശിക്കുമെന്നു അവൻ തീർച്ചയാക്കി. എങ്കിലും ചെടിയുടെ ഇലകളിൽ തേൻതുളളികളെകണ്ടു, അതിനെ നാക്കുകൊണ്ടു നക്കിതിരുന്നു. ഇങ്ങിനെ ഞാനും ജീവിതമാകുന്ന കൊമ്പിൽ ഇരുന്നു. മരണസർപ്പം എന്നെ കാത്തു വായു തുറന്നുകൊണ്ടു നില്ക്കുന്നു. എന്നെ സന്തോഷിപ്പിച്ചിരുന്ന തേനിനെ പിന്നെയും ഞാൻ നക്കുന്നു. എന്നാൽ എന്നിക്കതു ആ

നന്ദത്തെ തരുന്നില്ല. രാവു പകലും എലികൾ എന്റെ ജീവിതക്കൊമ്പിനെ കാൻമുറിക്കുന്നു. ഞാൻ സപ്പ്തേയും എലികളേയും അല്ലാതെ യാതൊന്നും കാണുന്നില്ല.”

“ഞാൻ ചെയ്യുന്നതിന്റേയും ചെയ്യാൻ പോകുന്നതിന്റേയും എല്ലാം ഫലമെന്തു? എന്റെ ജീവിതംകൊണ്ടു തന്നെ എന്തു ഫലം? എന്തിനായി ഞാൻ ജീവിക്കുന്നു? എന്തിനായി ഞാൻ പ്രവൃത്തിചെയ്യുന്നു?” ഇങ്ങിനെയുള്ള ചോദ്യങ്ങൾ ഒരു കുട്ടി മുതൽ വിഭാഗമായ ഒരു വൃദ്ധൻ വരെ എല്ലാ മനുഷ്യരുടേയും മനസ്സിൽ ഉണ്ടു. അവർക്കു ഒരു ഉത്തരം ഉണ്ടാകാതെ ജീവിതത്തിൽ മുന്നോട്ടു പോകുന്നതു തീരെ അസാധ്യമാകുന്നു. ഇതെന്തിക്കു അനുഭവമായ ഒരു കാര്യമാകുന്നു. ഞാനറിയാത്തതും ഗ്രഹിക്കാത്തതും ആയ വല്ലതും ഉണ്ടായിരിക്കാം. ഇതുപോലുള്ള നൈരാശ്യം എല്ലാ മനുഷ്യർക്കും സ്വാഭാവികമായിരിപ്പാൻ തരമില്ല. ഇതിന്റെ വിവരണത്തിന്നു വേണ്ടി ഞാൻ എല്ലാ തത്വചാർക്കുളേയും പരിശോധിച്ചുതുടങ്ങി. അത്യാശയോടെ അനേകം ദിവസങ്ങളും രാത്രികളും ഞാൻ പരിശോധിച്ചു. വൈജ്ഞാനികശാസ്ത്ര (Science) ൽ ഇതിന്നു സമാധാനം തീരഞ്ഞിട്ടുള്ളവർക്കു ഒരു സമാധാനവും കിട്ടുവാൻ സാധിച്ചിട്ടില്ലെന്ന് എനിക്കു ബോദ്ധ്യപ്പെട്ടു. ജീവിതത്തിന്റെ അർത്ഥമില്ലായ്മയെത്തന്നെയാണു അതിൽനിന്നും ഗ്രഹിക്കുന്നതു. അതിലധികമായി ഒന്നും തന്നെ അതിൽനിന്നു ഗ്രഹിക്കുന്നില്ല.

ഇങ്ങിനെ ബുദ്ധി പ്രവർത്തിച്ചുകൊണ്ടിരിക്കുമ്പോൾ, എന്റെ നൈരാശ്യസ്ഥിതിയിൽനിന്നു വേറൊരു മാർഗ്ഗം

ത്തിലേക്കു മനസ്സിനെ തിരിക്കുവാനായി ആന്തരമായ വേറൊരു ശക്തിയും എന്നിൽ പ്രവർത്തിച്ചിരുന്നു. ആ ശക്തി എന്റെ ഹൃദയത്തിന്റെ അടിയിൽനിന്നു വന്ന് എന്നെ പ്രേരിപ്പിച്ചുകൊണ്ടിരുന്നു. "I can call this by no other name than that of a thirst for God." ഈശ്വരനെ അറിവാനുള്ള തീവ്രപ്രേച്ഛയെന്നല്ലാതെ ആ ശക്തിക്കു വേറൊരു പേരും വിജിക്കുവാൻ ഞാൻ കാണുന്നില്ല."

2-ാം ഉല്പാസം.

കാട്ടുമാണ്ടുവിലേക്കുള്ള യാത്ര.

സമുദ്രനിരപ്പിൽ നിന്നു 4500 അടി ഉയരത്തിൽ സ്ഥിതിചെയ്യുന്ന അതി മനോഹരമായ ഒരു നഗരമാകുന്നു, നേപാള ദേശത്തിന്റെ തലസ്ഥാനമായ കാട്ടുമാണ്ട്. 2 നാഴികയോളം നീളവും അത്രതന്നെ വീതിയുമുള്ള ഈ നഗരം ഹിമഗിരിയുടെ മദ്ധ്യവർത്തിയായ ഒരു പർവ്വതനഗരമെന്നിരിക്കിലും, പരിഷ്കൃതമായ ഒരു ദേശീയ നഗരമെന്നപോലെ ശോഭായമാനമായി കാണപ്പെടുന്നു. കാട്ടുമാണ്ടുവിന്റെ വീഥികളിൽകൂടെ സഞ്ചരിക്കുന്ന ഒരാൾ, താൻ ഹിമവാന്റെ നടുവിൽകൂടെയാണ് സഞ്ചരിക്കുന്നതെന്നുള്ള തത്വം തീരെ വിസ്തരിച്ചുപോകുന്നു. നവംനവമായ പരിഷ്കാരചിഹ്നങ്ങൾ സർവ്വത്ര ഒരു യാത്രികന്റെ നേത്രങ്ങളെ ആകർഷിച്ചുകൊണ്ടിരിക്കുന്നു. പരിഷ്കൃതരീതിയിൽ നവീനമായി നിർമ്മിക്കപ്പെട്ടിരിക്കുന്ന ഉന്നതത

രമായ വിചിത്രമന്ദിരങ്ങൾ അനേകം കാണപ്പെടുന്നു. ഫടികാരസ്തംഭം (Clock tower) നഗരമന്ദിരം (Town-hall) വിദ്യാമന്ദിരം (College) ആസ്ത്രീ മുതലായ ആധുനിക പരിഷ്കാരത്തിന്റെ പല വിസ്തൃതങ്ങളും പട്ടണത്തിന്റെ ഹൃദയത്തിൽ ശോഭിച്ചുകാണുന്നു. ചവിട്ടുവണ്ടി, മോട്ടോർവണ്ടി, കുതിരവണ്ടി എന്നീ വാഹനങ്ങൾ, ദേശത്തിലെന്നപോലെ ഒന്നിനൊന്നു പിന്തുടന്നുകൊണ്ടു, അത്ര തിരക്കും തിരക്കുമായി സഭാ പാഞ്ഞുകൊണ്ടിരിക്കുന്നില്ലെങ്കിലും, ദുർല്ലഭമായി ഇടക്കിടെ സഞ്ചരിച്ചുകൊണ്ടിരിക്കുന്നു. ധനികന്മാരുടെ ഗൃഹങ്ങളിലും നഗരവീഥികളിലും രാത്രി മുഴുവനും വീജുൽപ്രദീപങ്ങൾ ജ്വലിച്ചുകൊണ്ടിരിക്കുന്നു. വലിയ വലിയ ഷാപ്പുകളാൽ അലംകൃതമായ ഭജാറുകളിൽ സർപ്പാ വണിക്കുകൾ വിപുലമായി വ്യാപാരം ചെയ്യുകൊണ്ടിരിക്കുന്നു. മദ്രാസിലെ ഫോർട്ട് സെൻറ് ജോർജ്ജ്, കൽക്കത്തയിലെ ഫോർട്ട് വിലും, എന്നീ കോട്ടകളുടെ മൈതാനത്തോടു കിടപിടിച്ചുകൊണ്ടു നഗരമദ്ധ്യത്തിൽ സ്ഥിതിചെയ്യുന്ന വിശാലമായ മൈതാനത്തിൽ ആയിരക്കണക്കായി ഗ്രൂപ്പാഭിമാൻ യുദ്ധാഭ്യാസം ചെയ്യുകൊണ്ടിരിക്കുന്നു. ഇങ്ങനെ പലവിധമായ പരിഷ്കാരങ്ങളാൽ ഉപശോഭിതമായി കൗതുകപ്രദമായ കാട്ടുമാണ്ടു നഗരത്തിൽനിന്നു 3 നാഴിക കിഴക്കു 'വാഗ്മതി' എന്ന പുണ്യനദിയുടെ ദക്ഷിണതീരത്തിലാകുന്നു സുപ്രസിദ്ധമായ "പശ്ചിമപതി" നാഥമന്ദിരം.

നേപ്പാളരാജധാനിയായ കാട്ടുമാണ്ടുവിലേക്കു ചെല്ലുവാൻ അടുത്ത റെയിൽവെസ്റ്റേഷൻ, ബീഹാർ സംസ്ഥാനം

നത്തിലുൾപ്പെട്ട “റക്സൗൾ” ആകുന്നു. റക്സൗളിൽ നിന്നു 2 നാഴിക കിഴക്കു വടക്കായി “വീരഗഞ്ച്” എന്നൊരു ചെറിയ നഗരം സ്ഥിതിചെയ്യുന്നു. ഇവിടെനിന്നു നേപാളദേശം ആരംഭിക്കുന്നു. ഹിമാലയത്തിന്റെ താഴ്വരയിൽ സ്ഥിതിചെയ്യുന്ന ഈ വീരഗഞ്ചിൽനിന്നു പല വനങ്ങളും പർവ്വതങ്ങളും അതിക്രമിച്ചുകൊണ്ടു 60 നാഴിക നേരെ വടക്കോട്ടു യാത്രചെയ്താൽ “കാട്ടുമാണ്ടു” നഗരത്തിൽ എത്തിച്ചേരുവാൻ സാധിക്കുന്നതാണ്.

സാധാരണമായി നേപാളദേശത്തിൽ അന്യദേശക്കാരുടെ പ്രവേശത്തെ നിരോധിച്ചിരിക്കുന്നു. എന്നാൽ കൊല്ലത്തോറും ശിവരാത്രി മഹോത്സവത്തെ പ്രമാണിച്ചു ഒരു പ്രാവശ്യം കാട്ടുമാണ്ടുവിൽചെന്നു “പശുപതിനാഥനെ” ശിവരാത്രിക്കു ദർശിക്കുകയെന്നതു പണ്ടേക്കുപണ്ടുള്ള ഒരു നടവഴിയായതുകൊണ്ടു ഇപ്പോഴും അതു മുടക്കായതെയും മുടങ്ങായതെയും അതേ രീതിയിൽ നടന്നു വരുന്നു. എന്നാൽ പശുപതിനാഥത്തിലേക്കു യാത്രചെയ്താൽ ഇരിക്കുന്ന എല്ലാ ജനങ്ങളും വീരഗഞ്ചിലുള്ള നേപാളി ഉദ്യോഗസ്ഥനിൽനിന്നു ടിക്കറ്റു വാങ്ങേണ്ടതാകുന്നു.

1925 ഫിബ്രുവരിമാസം കുമാഭസംക്രാന്തി കഴിഞ്ഞു അധികദിവസമായിട്ടില്ല, വളരെ മനോഹരവും ഉന്മേഷജനകവുമായ കാലദേശങ്ങൾ, ശിവരാത്രിക്കു പശുപതിയുടെ ദർശനത്തിനായി വീരഗഞ്ച് നഗരത്തിന്റെ നിരത്തിൽ കൂടെ അനേകം ജനങ്ങൾ ധാരധാരയായി പോയ്ക്കൊണ്ടിരിക്കുന്നു. സാധുക്കളും ഗൃഹസ്ഥന്മാരും ഓരോരോ സംഘങ്ങളായി തങ്ങൾ തങ്ങൾക്കുള്ള ഭാണ്ഡങ്ങളെവഹി

ചും വഹിപ്പിച്ചുകൊണ്ട് ഉത്സാഹപൂർവ്വം യാത്രചെയ്യുന്നു. മദ്രാസികൾ, മഹാരാഷ്ട്രികൾ, ബങ്കാളികൾ, ഹിന്ദു സ്ഥാനികൾ മുതലായ ഭാരതവർഷത്തിലെ പല ഭാഗങ്ങളും ഈ മനുഷ്യധാരയിൽ അന്തർഭവിച്ചു കാണപ്പെടുന്നു. ചിലർ നിരത്തിന്റെ സമീപത്തായി അവിടവിടെ അടുപ്പുകൂട്ടി ഉച്ചക്കുള്ള ഭക്ഷണസാധനം പാകം ചെയ്യുന്നതിൽ ഏർപ്പെട്ടിരിക്കുന്നു. മറ്റു ചിലർ അഞ്ചാറു ദിവസത്തെ മലയിൽക്കൂടെയുള്ള യാത്രക്കു വേണ്ടുന്ന സർവ്വസാമാനങ്ങളും കടകളിൽനിന്നു വാങ്ങി ഭാണ്ഡമാക്കുന്നു. മറ്റു ചിലർ ഭാഗ്യത്തിലെ ഉറപ്പികനാണ്യംകൊടുത്തു നേപ്പാളത്തിൽ നടപ്പുള്ള മോഹറും പൈസ്സയും മാറിവാങ്ങുന്നു. ഇങ്ങിനെ യാത്രക്കാർ തപരിതഗതിയിൽ തങ്ങൾ തങ്ങൾക്കുള്ള ഓരോരോ കൃത്യങ്ങളെ നിർവ്വഹിക്കുന്നതിൽ ജാഗ്രതകന്മാരായിരിക്കുന്നു. എന്നാൽ നിരത്തിൽനിന്നു കുറെ ദൂരത്തായി ഒരു വൃക്ഷത്തിന്റെ ചുവട്ടിൽ ഇതാ ഒരു സാധുവളരെ ഉദാസീനഭാവത്തിൽ സ്ഥിതിചെയ്യുന്നു. അദ്ദേഹവും പശുപതിക്കുള്ള ഒരു യാത്രികൻതന്നെ. ഏകാകിയായ ഇദ്ദേഹത്തിന്റെ വശം ഒരു കുമ്പളവും കമണ്ഡലുവും മാത്രമാണു സഹായമായി കാണപ്പെടുന്നത്. ഇദ്ദേഹം കഴിഞ്ഞ രണ്ടു ദിവസങ്ങളിൽ ചെയ്തിരുന്ന തീവണ്ടിയാത്രയിൽ ശരിയായ ഭക്ഷണം കഴിക്കുവാൻ സാധിക്കാതെ, ക്ഷുത്തുകൊണ്ട് വളരെ ക്ഷീണിതനായിരിക്കുന്നു. എന്നാൽ തന്റെ യോഗക്ഷേമങ്ങളെല്ലാം ഇദ്ദേഹം ഈശ്വരങ്കൽ ഭരമേല്പിച്ചിരിക്കുന്നതുകൊണ്ടായിരിക്കാം, ആ വിഷയത്തിൽ ഇദ്ദേഹത്തിന്നു യാതൊരു ബദ്ധപ്പാടും വ്യാകുല

തയും കാണുന്നില്ല. യാത്രക്കാരുടെ കോലാഹലത്തെ നോക്കി അദ്ദേഹം തനിയെ ആമോദിച്ചുകൊണ്ടിരിക്കുന്നു.

“Faith is that by which men live” “ശ്രദ്ധകൊണ്ടാകുന്നു മനുഷ്യർ ജീവിക്കുന്നത്” എന്നിങ്ങനെ “ടൊൾസ്റ്റായി” എന്ന പാശ്ചാത്യമഹാൻ പറഞ്ഞിരിക്കുന്നത് നമ്മുടെ ശാസ്ത്രങ്ങൾക്കും സമ്മതമായ ഒരു സിദ്ധാന്തം തന്നെ. ഐഹികമായും പാരത്രികമായും ഉള്ള സർവ്വ കർമ്മങ്ങളുടേയും നിർവ്വഹണത്തിനും സർവ്വ ഭുവനസഹനത്തിനും ഒരു പുരുഷൻ ശക്തിയെ നൽകുന്നത് ശ്രദ്ധയാകുന്നു. ശ്രദ്ധയില്ലാത്തവൻ ചൈതന്യമില്ലാത്ത ശവശരീരം പോലെ, ഒന്നിന്നും കൊള്ളാത്ത ഒരു മാംസപിണ്ഡം മാത്രമാണ്. എത്രത്തോളം ശ്രദ്ധക്കു ശക്തിയുണ്ടോ, അത്രത്തോളം അവൻ മഹോദ്യമങ്ങളെ നിർവ്വഹിക്കുവാനും ഭുവനങ്ങളെ സഹിക്കുവാനും സമർത്ഥനായിത്തീരുന്നു. അങ്ങിനെയാണെങ്കിൽ ഈശ്വരനിലും,

“അനന്ത്യാശ്ചിന്തയന്തോമാം യേജനാഃപര്യപാസതേ
തേഷാംനിത്യാഭിയുക്താനാം യോഗക്ഷേമംവഹാമ്യഹം.”

“അന്യചിന്ത കൂടാതെ എന്നെ ശരണമാക്കി സർവ്വഭാ എന്നെ ഭജിക്കുന്ന ഭക്തന്മാരുടെ യോഗക്ഷേമങ്ങൾ ഞാൻ നിർവ്വഹിക്കുന്നു.” എന്നിങ്ങനെയുള്ള ഈശ്വരന്റെ ആജ്ഞയിലും, എത്രത്തോളം ഒരുവൻ ശ്രദ്ധയുണ്ടാകുന്നുവോ ആ തോതനുസരിച്ചു അവന്റെ യോഗക്ഷേമങ്ങളെപ്പറ്റിയുള്ള വ്യാകുലതയും ബലപ്പാടും നശിച്ചുപോകുമെന്നുള്ളതിൽ സംശയമില്ല. തന്റെ ശ്രദ്ധാവിഷയമായ ഈശ്വരനെയല്ലാതെ അവൻ വേറൊന്നിനേയും ശരണി

കരിക്കുന്നില്ല. ആ ഈശ്വരനെതന്നെ അവൻ ഭാവിക്കുകയും ആ ഈശ്വരനിൽതന്നെ അവൻ സർവ്വഭാ ആനന്ദിക്കുകയും ചെയ്യുന്നു. ക്ഷുത്തു, പിപാസ, ശീതം, ഉഷ്ണം മുതലായ ക്ലേശങ്ങളെല്ലാം ആഭാവനയിൽവിലയിച്ചുപോകുന്നു. ശ്രദ്ധാ സമുദ്രത്തിൽ നിമജ്ജനം ചെയ്യുന്ന ഒരു പുരുഷന്റെ സപാതന്ത്ര്യത്തിനും ആനന്ദത്തിനും അളവില്ല. ആ സൂക്രതിക്കു ഏതൊരവസ്ഥയിലും ആനന്ദമല്ലാതൊരുഭാവമില്ല. എന്നാൽ മനുഷ്യരുടെ ഇടയിൽ അങ്ങിനെയുള്ള ശ്രദ്ധയുടെ-പരമപ്രേമത്തിനും പരമാനന്ദത്തിനും ഹേതുഭൂതമായി ഈശ്വരവിഷയകമായ ആ തീവ്രശ്രദ്ധയുടെ—സ്തംഭിതീയുണ്ടാകുക എന്നതു് എത്രയോ വിരളമാകുന്നു. എങ്കിലും സ്വസംസ്കാരമനുസരിച്ചു ഓരോ പരിമാണത്തിൽ ഓരോരുത്തർക്കു ഈശ്വരങ്കല്പുള്ള ശ്രദ്ധ ഉൽപന്നമാകയും തദനുസാരേണ അവർക്കു ഭക്തിയും ശാന്തിയും തിതിക്ഷ്വാശക്തിയും ആനന്ദവുമൊക്കെ അനുഭവമായിത്തീരുകയും ചെയ്യുന്നതു ലോകത്തിൽ അസാധാരണമല്ല. അതിരിക്കട്ടേ! പ്രകൃതമനുസരിക്കാം.

സമയം 10 മണിയായതോടുകൂടി, ഗൃഹങ്ങളിൽ ചെന്നു മാധുകരിഭിക്ഷ ചെയ്തു ഭോജനം ചെയ്യാനുള്ള ഉദ്ദേശത്തിൽ ആ സാധു ഇരിക്കുന്നോടത്തുനിന്നെഴുന്നീറ്റു. ഉടനെ ഒരു ബ്രാഹ്മണൻ അവിടെ സന്നിഹിതനായി. അദ്ദേഹം ഭക്തിപൂർവ്വം പ്രണാമം ചെയ്തു, “സ്വാമിൻ! എന്റെ ഗൃഹത്തിൽ വന്നു ഭിക്ഷചെയ്യേണമേ!” എന്നു പലവുരു അദ്ദേഹത്തോടു പ്രാർത്ഥിച്ചു. മാധുകരവൃത്തിയിൽ നിരതനെന്നെങ്കിലും ഭക്തിപൂർവ്വം അദ്ദേഹം ചെയ്തതായ പ്രാ

തന്നിരിക്കുന്നു. ആ ബ്രാഹ്മണന്റെ ഗൃഹത്തിൽ ചെന്നു ഭിക്ഷ ചെയ്യേണ്ടിവരികയും ഭോജനാനന്തരം വല്ല വൃക്ഷ മൂലങ്ങളിലും ചെന്നു വിശ്രമിക്കുവാനായി ഉടനെ ആ ഗൃഹം വിട്ടു പുറത്തിറങ്ങുകയും ചെയ്തു. ഗൃഹസ്ഥന്മാരുടെ ഗൃഹത്തിലധികം, വിജനമായ വനമോ ഏകാന്തമായ വൃക്ഷ മൂലമോ ആകുന്നു സാധുക്കളുടെ യോഗ്യവും ശ്രേഷ്ഠമായ വിശ്രമസ്ഥാനം. ബ്രാഹ്മണനും ആ സാധുവിനെ പിന്തുടന്നു. കാട്ടുമാണ്ടുവിലേക്ക് ചെല്ലുവാനിച്ഛിക്കുന്നവർക്കു ടിക്കറു കൊടുക്കുന്നതായ ആപ്പിസ്സുവരെ അദ്ദേഹം ആ സാധുവിനെ പിന്തുടരുകയും, ആ ആപ്പിസ്സിൽനിന്നു ആ സാധുവിന്നുവേണ്ടി ഒരു ടിക്കറു വാങ്ങിക്കൊണ്ടു വരികയും ചെയ്തു. “സപാമിജി! ഇവിടെനിന്നു അഞ്ചാറു ദിവസത്തെ വഴി ചെല്ലേണ്ടതുണ്ട്. ഭിക്ഷ ചെയ്യുവാനായി മാറ്റത്തിൽ വലിയ ഗ്രാമങ്ങളോ വസതികളോ ഇല്ല. അതുകൊണ്ട് ഈ സാധനം കയ്യിൽ വെക്കുന്നത് ആവശ്യമാണ്” എന്നു പറഞ്ഞുകൊണ്ട് മധുരപലഹാരങ്ങളുടങ്ങിയ ഒരു ചെറിയ വസ്ത്രഭാഗ്യവും അതോടുകൂടി ആ ടിക്കറും ആ സാധുവിന്റെ വശം കൊടുത്ത്, അദ്ദേഹം ഭക്തിപൂർവ്വം പ്രണമിച്ചു. അനന്തരം ആ സാധുവിന്റെ അപേക്ഷപ്രകാരം അദ്ദേഹം സ്വഗൃഹത്തിലേക്കു മടങ്ങുകയും ചെയ്തു.

ഈശ്വരൻ സർപ്പാന്തർയ്യാമിയും സർപ്പശക്തനുമകനും. സർപ്പ ചരാചരങ്ങളേയും രക്ഷചെയ്യുന്ന ജഗൽപിതാവും അദ്ദേഹംതന്നെ! അങ്ങിനെ പ്രേമനിധിയായ പരമേശ്വരൻ ജീവിച്ചിരിക്കെ ജനങ്ങൾ അന്നു വസ്ത്രാദികൾ

ക്കുവേണ്ടി വ്യാകുലപ്പെടുന്നതു അജ്ഞാനവിലസിതമാകുന്നു. ചവക്കുവാൻ പല്ലു തന്നതു പരമേശ്വരനാണെങ്കിൽ ചവക്കുവാനുള്ള പദാർത്ഥം തരുവാനുള്ള ബാല്യതയും ആ പരമേശ്വരനു തന്നെ! അതുകൊണ്ടു ബുദ്ധിയും ഈശ്വരങ്കൽ ശ്രദ്ധയുമുള്ള ജനങ്ങളുടെ കർത്തവ്യം, ഭാവി ചിന്തകൃടാതെ സർപ്പദാ ശുഭകേമങ്ങളിൽ പ്രവർത്തിച്ചുകൊണ്ടിരിക്കുക മാത്രമാകുന്നു. അന്നവസ്ത്രാഭികളേയൊ മറ്റു സുഖസാധനങ്ങളേയൊ ലക്ഷ്യമാക്കി അവക്കു പിന്നാലെ പാഞ്ഞുകൊണ്ടു തന്റേയും ജഗത്തിന്റേയും കല്യാണത്തിന്നു വേണ്ടി താൻ അനുഷ്ഠിക്കേണ്ടതായ സ്വധർമ്മത്തെ വിസ്മരിക്കുന്നതു മഹാപാപമാകുന്നു. നിശ്ചിന്തം ധീരതയോടെ സ്വധർമ്മങ്ങളെ അനുഷ്ഠിക്കുക. അന്നും, വസ്ത്രം മുതലായ സകലവും ഭഗവാൻ തരുന്നതാണ്. ഇതു സർപ്പരും അറിഞ്ഞിരിക്കേണ്ടുന്ന ഒരു പ്രധാനതത്വമാകുന്നു.

ഇത്രയും ഒരുക്കത്തോടുകൂടി അനേകം യാത്രക്കാരുടെ ഇടയിൽ ഞാനും പശുപതിനാഥ ദർശനത്തിനായി കാട്ടുമാണ്ടുവിലേക്കു പുറപ്പെട്ടു നടന്നുതുടങ്ങി. ഇടക്കിടെ മരത്തണലിൽ ഇരുന്നു വിശ്രമിച്ചുകൊണ്ടും, സർപ്പദാ പരമാത്മാവിനെ അനുഭാവനംചെയ്യുകൊണ്ടും, വൈകുന്നേരം വരെ വഴിനടന്നു “പ്രമാണിപ്പൂർ” എന്നുള്ള ഗ്രാമത്തിൽ ചെന്നെത്തി. കാട്ടുമാണ്ടുവിലേക്കു യാത്രചെയ്യുന്ന ജനങ്ങളുടെ ഉപയോഗത്തിന്നു വേണ്ടി അരി, പരിപ്പു മുതലായ സാമാനങ്ങളെ വ്യാപാരംചെയ്യുന്ന പത്തൊ പതിനഞ്ചോ കടകളേയാണ് ഇവിടെ ഗ്രാമശബ്ദംകൊണ്ടു വിവക്ഷിച്ചിരിക്കുന്നതു ഈ കടകൾ കേവലം പല്ലു

മേഞ്ഞതായ ചെറിയ ചെറിയ കുടിലുകൾ മാത്രമാകുന്നു. പണക്കാരായ യാത്രക്കാർ ഈ കുടികളുടെ ഉള്ളിലും പുറത്തുമായും, പണമില്ലാത്തവർ അതിന്നു ചുറ്റുമുള്ള വിശാലമായ മൈതാനത്തിലും രാത്രി കഴിച്ചുകൂട്ടുന്നു. കുറിയായ തണുപ്പേങ്കിലും മൈതാനത്തന്നെ ശരണമാക്കിയിരുന്ന ഏന്നോട്ടു, ചില ഭക്തജനങ്ങൾ ഒരു കുടിലിന്റെ ഉള്ളിൽ സ്ഥാനം അംഗീകരിക്കേണമെന്നു പ്രാർത്ഥിക്കയും ആ പ്രാർത്ഥനയേ സ്വീകരിച്ചു ആ കുടിലിന്റെ ഉള്ളിൽ രാത്രി കഴിച്ചുകൂട്ടുവാൻ സാധിക്കുകയും ചെയ്തു. രാവിലെ ഏഴുനീറു സ്നാനാദികൾ നിർവ്വഹിച്ചു പിന്നേയും മന്ദമന്ദം യാത്രതുടന്നു.

ഇവിടെനിന്നാകുന്നു നേപാളത്തിലെ പ്രസിദ്ധപ്പെട്ട “ടൊറായി” വനം ആരാഭിക്കുന്നതു. തെക്കുവടക്ക് 15 നാഴികയോളം വീതിയിലും കിഴക്കുവടിക്കത്താറു അനേകം നാഴിക നീളത്തിലും കിടക്കുന്ന അതിഗംഭീരമായ വനമാകുന്നു ഇതു. ആന, കരടി, കണ്ടാമൃഗം, പൂമ്പ്രം മുതലായ ഭൃഷ്ടമൃഗങ്ങൾ ഈ വനത്തിൽ നിബിഡമായി നിവസിച്ചുവരുന്നുതുകൊണ്ടു, നേപാളത്തിലെ രാജാക്കന്മാരുടെയും പടനായകന്മാരുടേയും പ്രധാനപ്പെട്ട നായാട്ടസ്ഥലവും ഇതുതന്നെ. ഭയാനകമായ ഈ വനത്തെ അതിക്രമിച്ചാൽ നേപാളികളുടെ പരദേവതയായ “ചുരിയാദേവി”യുടെ ദർശനം ലഭിക്കുന്നു. “ചുരിയാമലകൾ” എന്നു വ്യവഭേദിക്കപ്പെടുന്ന ചെറിയ പർവ്വതങ്ങളുമാരംഭിക്കുന്നു. ഈ പർവ്വതങ്ങളുടെ അടിവാരത്തിലുള്ള ചെറിയ നദികളുടെ തീരത്തിൽക്കൂടെ കുറെക്കൂറും യാത്രചെയ്താൽ, “ഭീമഭേദി”

എന്നുള്ള വമ്പിച്ച ഗ്രാമത്തിൽ എത്തിച്ചേരുന്നു. ഇവിടെ ചില വലിയ ഷാപ്പുകളും നേപാളഗവണ്മണ്ടിന്റെ പല ആപ്പീസുകളും യാത്രക്കാർക്ക് നിവസിക്കുവാനുള്ള ധർമ്മശാലയും സ്ഥിതിചെയ്യുന്നു.

പ്രമാണിപ്പൂരിൽനിന്നു 32 നാഴിക ദൂരമുള്ള ഭീമഭേദിയിൽ 2 ദിവസത്തെ പ്രയാണംകൊണ്ടു ഞാൻ എത്തിച്ചേർന്നു. യാത്രക്കാരിൽ സാധുക്കളെ പൂജിക്കുന്ന ഭക്തജനങ്ങൾ തരുന്ന അന്നത്തേയും ബ്രാഹ്മണനാൽ ഭക്തമായ പലഹാരത്തേയും ഭജിച്ചു വിശപ്പടക്കുന്നു. അരുവിജലം കുടിച്ചു ദാഹവും ശമിപ്പിക്കുന്നു. എങ്കിലും ക്ഷുൽപിപാസകളേയും സർപ്പഭാഷലനാഗിമിത്തമുണ്ടാകുന്ന ശരീരക്ലേശത്തേയും പലപ്പോഴും ക്ഷമയോടെ സഹിക്കേണ്ടിവരികയും ചെയ്യുന്നു. ചിന്തയോ വിചാപമൊ കൂടാതെ സർപ്പദുഃഖങ്ങളേയും സഹിക്കുക എന്നുള്ള തിതിക്ഷാശക്തി ആദ്ധ്യാത്മികജീവിതത്തിലും ലൌകികജീവിതത്തിലും ഒരു പോലെ വളരെ പ്രബലമായ ഒരായുധമാകുന്നു. തിതിക്ഷ കൂടാതെ മഹോദ്യമങ്ങൾ നിർവ്വഹിക്കുക എന്നതു തിരെ അശക്യമാണ്.

സമയം സന്ധ്യയാകാറായി. ചുരിയാ മലകളുടെ അടിവാരത്തിൽകൂടി യാത്രക്കാർ നിരനിരയായി നടന്നു കൊണ്ടിരിക്കുന്നു. രാത്രി നിവസിക്കുവാനുള്ള സങ്കേതസ്ഥാനത്തിൽ ശീശ്രൂം ചെന്നുചേരവാൻവേണ്ടി വളരെ ബദ്ധപ്പാടോടുകൂടിയാണ് യാത്രക്കാർ നടക്കുന്നതു. മനോഹരമായ ഹിമാലയത്തിലെ പ്രകൃതിശോഭയിൽ മനസ്സാന്നിവിച്ചുകൊണ്ടു ഞാനും ആ യാത്രക്കാരുടെ ഇടയിലായി

മുന്നോട്ടു നടന്നുകൊണ്ടിരുന്നു. പൊട്ടുന്നനെ മുന്നിൽ നടക്കുന്ന യാത്രക്കാർ സർവ്വരും പിന്നിരിഞ്ഞു ചഴിയിൽ നില്പായി. അഗ്രഗാമികളുടെ അപ്രതീക്ഷിതമായ ഈ ഗതി നിരോധം, പിന്നിൽ നടക്കുന്നവരെ ഒട്ടധികം പരിഭ്രമിപ്പിക്കാതിരുന്നില്ല. എന്നാൽ യാത്രക്കാരുടെ മദ്ധ്യത്തിലായി 60ലധികം വയസ്സു പ്രായമുള്ള ഒരു തമിഴുസ്ത്രീ തമിഴുഭാഷയിൽ പലേ ആത്മവചനങ്ങളും പുറപ്പെടുവിച്ചു വിലപിക്കുന്നതായി കാണപ്പെട്ടു. അങ്ങോട്ടുമിങ്ങോട്ടുംനോക്കി പരിഭ്രമിച്ചു ഭുവിക്കുന്ന ആ വൃദ്ധ, ദാക്ഷിണാത്യനായ എന്റെ ദൃഷ്ടിപഥത്തിൽ പ്രവേശിച്ചതോടുകൂടി, തൽക്ഷണം ഞാൻ ആ കിഴവിയുടെ സമീപത്തു ചെല്ലുകയും, ഭുവകാരണമെന്നെന്ന് ചോദിക്കുകയും ചെയ്തു. തന്റെ പ്രിയപുത്രനെപ്പറ്റി പലതും പറഞ്ഞു വിലപിക്കുന്നതല്ലാതെ വിസ്തരിച്ചു യാതൊന്നും പറയുന്നില്ല. പലതും പറഞ്ഞു ഞാൻ ആ കിഴവിയെ സമാധാനിപ്പിച്ചു. ഭുവവർത്തമാനത്തെ പിന്നെയും വിസ്തരിച്ചു പറയാനാവശ്യപ്പെട്ടു. കഷ്ടം! ഭാഷയും ആചാരവുമറിയാതെ ദക്ഷിണദേശക്കാർ തീർത്ഥയാത്രക്കായി ഉത്തരദേശങ്ങളിൽ വന്നുണ്ടുവിക്കുന്ന സങ്കടം പറഞ്ഞാലവസാനിക്കുന്നതല്ല നിരത്തു പണിക്കാർ നിരത്തിന്റെ സമീപത്തായി പാറ വെടി വെക്കുന്നു. വെടിവെച്ചു കഴിഞ്ഞതിനുശേഷം മുന്നോട്ടുഗമിച്ചാൽ മതിയെന്നു ഒരു വേലക്കാരൻ യാത്രക്കാരോടു വിളിച്ചുപറകയുണ്ടായി. അതു നിമിത്തമാണ് ജനങ്ങൾ പൊട്ടുന്നനെ പിന്നിരിഞ്ഞു അവിടെ നില്പായതു. ആ കിഴവിക്കു ഭാഷയറികയില്ല. “ഹിമാലയം” “നരി, നരി”

എന്നാകുന്നു ആ സ്ത്രീയുടെ ഉള്ളിലുള്ള സംസ്കാരം. ഡിവിതി ആ വേലക്കാരൻ എന്തൊ പറഞ്ഞു യാത്രക്കാരെ അവിടെ തടഞ്ഞുനിർത്തിയപ്പോൾ, നരി വരുന്നുവെന്നും, അതു നിമിത്തം യാത്രക്കാർ മുന്നോട്ടു പോകരുതെന്നുമാണ് അവൻ വിളിച്ചുപറഞ്ഞതെന്നു ആ വൃദ്ധസ്ത്രീ ധരിച്ചു. തന്റെ മകൻ മുറിയിൽ പോയിരിക്കുന്നു; മകനെ, തീർച്ചയായും നരി പിടിച്ചു തിന്നിരിക്കുമെന്നും ആ സ്ത്രീ തീരുമാനിച്ചു. ആ തീരുമാനത്തിന്റെ ഫലമായിട്ടാണ് മകനെ വിളിച്ചു വിലപിക്കുവാനാരംഭിച്ചതു. കാര്യം ഇന്നതെന്നു ഗ്രഹിച്ചപ്പോൾ, യഥാർത്ഥമെല്ലാം ആ സ്ത്രീയെ പറഞ്ഞധരിപ്പിച്ചു സമാധാനിപ്പിച്ചു. ഇന്നു രാത്രി ഈ യാത്രക്കാരെല്ലാം ഒരേ മൈതാനത്തിലാണ് നിവസിക്കുന്നതെന്നും, അവിടെവെച്ചു മകനെ കാണുവാൻ സാധിക്കുന്നതാണെന്നും, അതുവരെ ഞാൻ ഒരുമിച്ചു കൂട്ടികൊണ്ടുപോകാമെന്നും, ആ സ്ത്രീയെ ഗ്രഹിപ്പിച്ചു. എന്റെ വാക്കുകൾ കേട്ടു ആ വൃദ്ധ വളരെ സന്തുഷ്ടയാകയും, ആ വൃദ്ധയേയും കൂട്ടി ഞാൻ യാത്രതുടരുകയും ചെയ്തു. ഇത്രയും വൃദ്ധാവസ്ഥയിൽ ഹിമാലയയാത്ര ചെയ്യാനൊരുമ്പെട്ടതായ ആ സ്ത്രീയുടെ ഭക്തിശ്രദ്ധകളിൽ എനിക്കതിയായ ബഹുമാനമാണുണ്ടായതു.

‘ഭീമഭേദി’ എന്നുള്ള ഗ്രാമത്തിൽനിന്നു 18 നാഴിക ദൂരത്താണ് നേപാളഭേദശത്തിലെ തലസ്ഥാനമായ കാട്ടുമാണ്ടനഗരം സ്ഥിതിചെയ്യുന്നത്. എങ്കിലും ഇവിടെനിന്നാണ് യാത്രയുടെ കാര്യം ആരംഭിക്കുന്നത്. 2500 അടി ഉയരമുള്ള “സിസാഗഡി” 2000 അടി ഉയരമുള്ള

‘ചന്ദ്രഗിരി’ എന്നീ രണ്ടു പർവ്വതങ്ങളെ ഏറിയിറങ്ങേണ്ടതുണ്ടു ഭാണ്ഡം ശിരസ്സിലേററി വടിയും കുത്തി കുതിരയെപ്പോലെ കിതച്ചുകൊണ്ടും, കാലും കൈയും തളന്ന് പരവശമാകുമ്പോൾ ഇടക്കിടെ ‘പശുപതിനാഥ കീ ജൈ’ എന്നിങ്ങിനെ ഉച്ചത്തിൽ ഉച്ചരിച്ചുകൊണ്ടും, കിഴവികളും കിഴവന്മാരുമുൾപ്പെടെ അനേകമനേകം യാത്രക്കാർ പർവ്വതലംഘനം ചെയ്യുന്നതായ കാഴ്ച വളരെ വിസ്മയനീയംതന്നെ! ഹാ! ഹാ! ഹിന്ദുധർമ്മം അസ്തമിതമായിട്ടില്ല. ആന്തരശക്തിയോടെ അതു ഇപ്പോഴും ജീവിച്ചുകൊണ്ടിരിക്കുന്നുണ്ടെന്നു ഈ യാത്രക്കാർ വിളിച്ചുപറയുന്നു. സ്വധർമ്മത്തിൽ തീവ്രശ്രദ്ധയുള്ളവരല്ലാതെ ഇത്രയും കായശ്ലേശകരമായ യാത്രകൾചെയ്യാൻ ഒരിക്കലും ഇച്ഛിക്കുന്നതല്ല ചന്ദ്രഗിരിയിറങ്ങി, നെൽകൃഷിചെയ്യുന്ന സമഭൂമിയിൽക്കൂടെ 6 നാഴികയോളം നേരെ വടക്കോട്ടു ചെന്നാൽ നേപാളനഗരിയായ കാട്ടുമാണ്ടവിൽ പ്രവേശിക്കുന്നതാണ്.

ഈ രണ്ടു പർവ്വതങ്ങളേയും ഉല്പംഘിച്ചു നേപാളനഗരത്തിൽ എത്തിച്ചേരുവാൻ ദുർബ്ബലശരീരനായ എനിക്ക് രണ്ടുദിവസം വേണ്ടിവന്നു. ചന്ദ്രഗിരിയുടേയും സിസാഗഡിയുടേയും ശിഖരത്തിൽനിന്നു വടക്കോട്ടു നോക്കിയാൽ ഉണ്ടാകുന്ന കാഴ്ച എത്രയോ രമണീയമായ ഒന്നാകുന്നു. ദൂരത്തായി ഹിമപർവ്വതങ്ങളുടെ ശിഖരങ്ങൾ വെള്ളിക്കുന്നകൾപോലെ കണ്ടുതുടങ്ങുന്നു. ദേശത്തിൽനിന്നു പോകുന്ന യാത്രക്കാർ ഈ വെള്ളിമലകളുടെ ദർശനം എത്രത്തോളം ആശ്ചര്യത്തേയും ആനന്ദത്തേയുമാണ്.

ഉണ്ടാക്കുന്നതെന്നു പറഞ്ഞാലവസാനമില്ല. ഇവിടെനിന്നു 200 നാഴികയോളം കിഴക്കു കിടക്കുന്ന പ്രസിദ്ധമായ 'ഗൌരീശങ്കരം' എന്ന ഉച്ചശിഖരവും ഈ പർവ്വതങ്ങളുടെ ശിഖരത്തിൽനിന്നു രാവിലെനേരം സൂക്ഷിച്ചുനോക്കുന്നപക്ഷം ചെറുതായി അസ്തമിക്കുമായി കാണുവാൻ സാധിക്കുന്നതാണെന്നു പറയപ്പെടുന്നു.

പശ്ചിമതിനാഥന്റെ ഇരിപ്പിടമായി സുപ്രസിദ്ധമായ നേപാള സമഭൂമിയിലേക്കു വായനക്കാരെ ആകർഷിക്കുന്നതിന്നു മുമ്പായി അതിന്റെ ചരിത്രത്തെപ്പറ്റി ഞാനറിഞ്ഞപോലെ ഇവിടെ സ്വല്പമായി വിവരിക്കുന്നതു അപ്രാസംഗികമല്ലെന്നു വിശ്വസിക്കുന്നു. നയമഹർഷിയാൽ പാലിക്കപ്പെട്ടതായ ഹിമാലയത്തിന്റെ അംശത്തിന്നു 'നയപാല'മെന്നു പേരുണ്ടായിരുന്നു സ്കന്ദപുരാണത്തിൽ ഹിമവൽഖണ്ഡത്തിൽ വിവരിക്കപ്പെട്ടിരിക്കുന്നു. നയപാലമെന്ന ശബ്ദത്തിന്റെ രൂപഭേദം മാത്രമാകുന്നു നേപാളം. കിഴക്കുപടിഞ്ഞാറു 450 നാഴിക നീളത്തിലും തെക്കുവടക്കു 150 നാഴിക വീതിയിലും വിസ്താരമായിരിക്കുന്ന പർവ്വതപ്രദേശമാകുന്നു ഇപ്പോഴത്തെ നേപാളദേശം. കാട്ടുമാണ്ടു ഈ നേപാളദേശത്തിന്റെ തലസ്ഥാനവും പ്രധാനനഗരവുമാകുന്നു. 20 നാഴിക നീളത്തിലും 15 നാഴിക വീതിയിലും അതിരമണീയമായി കാണപ്പെടുന്ന ഒരു സമഭൂമിയുടെ സുമാറു മദ്ധ്യത്തിലായിട്ടാണ് കാട്ടുമാണ്ടു നഗരം സ്ഥിതിചെയ്യുന്നത്. കാശ്മീര സമഭൂമിയും നേപാള സമഭൂമിയും ഹിമാലയത്തിന്റെ അന്തർഭാഗത്തിൽ സ്ഥിതിചെയ്യുന്ന എത്രയോ വിശാലവും

മനോഹരവുമായ രണ്ടു മൈതാനങ്ങളാകുന്നു. ഈ നേപാ
 ഉസമഭൂമി ചന്ദ്രഗിരിയുടെ താഴ്വരയിൽനിന്നാരംഭിക്കു
 നതും, ഇടക്കിടെ ചെറിയ ചെറിയ ഗ്രാമങ്ങളാലും പ്രാ
 യേണ നെൽകൃഷിചെയ്യുന്ന വിശാലമായ വയലുകളാലും,
 ആപൂരിതമായി ദ്രുഷ്ടാക്കളുടെ മനസ്സിനെ അത്ഭുതികം
 ആനന്ദിപ്പിക്കുന്നതുമായ ഒരു വിചിത്രസ്ഥാനമാകുന്നു.
 ഈ മൈതാനത്തിന്റെയും അതിൽ പ്രതിഷ്ഠിതമായി
 കാണുന്ന കാട്ടുമാണ്ടു നഗരം, കാട്ടുമാണ്ടു നഗരത്തിന്റെ
 സമീപവർത്തികളായ പത്താനം, ഭാത്തുഗാം എന്ന ന
 ഗരങ്ങൾ, ഇതുകളുടേയും ഉൽപത്തിയെപ്പറ്റി പലേ
 ഐതിഹ്യങ്ങളും ചരിത്രങ്ങളും പറഞ്ഞുകേൾക്കുന്നുണ്ട്.
 ഈ വിഷയത്തിൽ ഇംഗ്ലീഷുയാത്രികന്മാർ എഴുതിട്ടുള്ള
 പലേ ഇംഗ്ലീഷുപുസ്തകങ്ങളും ഞാൻ കാട്ടുമാണ്ടുവിൽ
 നിവസിച്ചിരുന്ന അവസരത്തിൽ വായിക്കുകയുണ്ടായി. നേ
 പാളത്തിൽ നടപ്പുള്ള നേവാരി ഭാഷയിൽ എഴുതിട്ടുള്ള
 തും, നേപാളത്തെപ്പറ്റി വർണ്ണിക്കുന്നതുമായ ചില ബൗ
 ഓഗ്രന്ഥങ്ങളുടെ സാരത്തെ അവിടുത്തെ ചില വിദഗ്ദ്ധ
 ന്മാരുടെ മുഖത്തിൽനിന്നു ഗ്രഹിക്കുകയും ചെയ്തിരുന്നു. ഈ
 സമഭൂമി പണ്ടു “നാഗവാസം” എന്നു പേരായ വിശാല
 മായ ഒരു തടാകമായിരുന്നുവത്രേ. ജലപൂർണ്ണമായ ഈ
 തടാകം ക്രമേണ മനോഹരമായ ഒരു മൈതാനമായി
 തീർന്നു. അങ്ങിനെ ജലാശയം ഒരു മൈതാനമായി തീർന്നു
 തിനെപ്പറ്റി പൗരാണിക രീതിയിൽ പലേ കഥകളും
 വർണ്ണിക്കപ്പെട്ടിരിക്കുന്നു. നമ്മുടെ കേരളം ജലരൂപംവിട്ടു
 സ്ഥലരൂപമായി പരിണമിക്കുവാൻ പരശുരാമന്റെ ഭാ

വനാശക്തി ഏതുപ്രകാരം പ്രധാനഹേതുവായിരുന്നുവോ, അതുപോലെ കാട്ടുമാണ്ടു മൈതാനത്തിന്റെ സ്ഥലം കാര പരിണാമത്തിന്നു ഗൗരവമുണ്ടാകാൻ പൂർ്വ്വീകനായ ഒരു ബുദ്ധന്റെ ഭാവനാശക്തിയായിരുന്നു മുഖ്യ കാരണമെന്നു പറയപ്പെടുന്നു ഏതായാലും ഈ സ്ഥാനം പണ്ടൊരു ജലാശയമായിരുന്നുവെന്നും, ക്രമേണ ജലം വിട്ടൊഴിഞ്ഞു സമനിരപ്പായ ഒരു വിശാലഭൂമിയായി തീർന്നുവെന്നും ഉറപ്പാക്കുന്നതിൽ സാത്താരനപപത്തിയു മില്ല. കാശ്മീരമൈതാനവും പണ്ടു തക്ഷകൻ എന്ന സർപ്പരാജനാൽ അധിഷ്ഠിതമായ ഒരു വമ്പിച്ച തടാകമായിരുന്നുവെന്നും, ക്രമേണ ജലം വിട്ടൊഴിഞ്ഞു സ്ഥലമായി പരിണമിച്ച അവിടത്തിൽ ബ്രാഹ്മണരെ നിവാസികളാക്കി വാഴിച്ചതു കാശ്യപരമഹർഷിയായിരുന്നുവെന്നും, മറ്റും കാശ്മീരത്തിലെ ചരിത്രങ്ങളും പ്രതിപാദനംചെയ്യുന്നുണ്ടു.

ഹിന്ദുസ്ഥാനത്തിൽ നിന്നു ആർ്യവംശത്തിലുൾപ്പെട്ട ബ്രാഹ്മണാദിജാതിക്കാരും, തിബത്തിൽനിന്നു മംഗോളിയൻവംശത്തിൽപ്പെട്ട നേവാർ ജാതിക്കാരും ഇവിടെ കുടിയേറിപാർത്തുതുടങ്ങി. കാട്ടുമാണ്ടുനഗരം ആദ്യമായി നിർമ്മിച്ചതു “മഞ്ജുഗ്രീ” എന്നൊരു രാജാവും, അതുകൊണ്ടു ഇതിന്റെ ആദ്യത്തെ നാമധേയം മഞ്ജുപട്ടണവുമായിരുന്നു. പിന്നീട് 1596-ൽ അന്നത്തെ നേവാർ രാജാവിനാൽ തന്റെ രാജമന്ദിരത്തിന്നു സമീപത്തായി യാത്രക്കാർക്കു നിവസിക്കുവാൻവേണ്ടി ഒരു മരത്തിന്റെ സാമാനങ്ങൾകൊണ്ടു വമ്പിച്ചതായ ഒരു മന്ദിരം നിർമ്മിക്കപ്പെടുകയും, തന്നിമിത്തം ഈ മന്ദിരം “കാഷ്യമണ്ഡ

പം” എന്ന പേരിനാൽ വിഖ്യാതമായിരിക്കുകയും ചെയ്തു. തദനന്തരം ഈ നഗരത്തിന്നു “കാട്ടമാണ്ടു” എന്ന നാമം സിദ്ധമായിതിന്നു. “കാഷ്ഠമണ്ഡപം” എന്ന ശബ്ദത്തിന്റെ അപഭ്രംശരൂപം മാത്രമാകുന്നു “കാട്ടമാണ്ടു.” അപ്പപ്പോളായി പല രാജവംശങ്ങളും നേപാളരാജ്യത്തിന്റെ ഭരണം നിർവ്വഹിച്ചിരുന്നതായി ചരിത്രങ്ങളിൽ കാണപ്പെടുന്നു. എന്നാൽ ഇപ്പോൾ അധികാരത്തിലിരിക്കുന്ന ശ്രീകാലിരാജവംശം രാജപുത്താനയിലെ ചിററൂർ രാജവംശത്തിൽനിന്നു ഇവിടെ കുടിയേറിപാർത്തവരാണെന്നു പറയപ്പെടുന്നു. തന്റെ പേരിന്നുമുമ്പിൽ “His Majesty” എന്നെഴുതുവാനധികാരമുള്ള ഒരു ഒരു ഹിന്ദു രാജാവു ഇന്നും ഭൂഗോളത്തിൽ ജീവിച്ചിരിക്കുന്നതു ഈ നേപാളരാജാവാണെന്നുള്ള കഥ ഹിന്ദുക്കളായ നാം ഒരിക്കലും വിസ്മരിക്കത്തക്കതല്ല. ഈ ധർമ്മരാജ്യം എന്നെന്നേക്കും യാതൊരുത്തന്റെയും ഭൂകുടീഭംഗത്തിൽ ഭയപ്പെടാതെ ഇതേ സ്വതന്ത്രരീതിയിൽ സർപ്പാൽകഷണവർത്തിക്കുവാനും നാം ആശിക്കേണ്ടതും പ്രാർത്ഥിക്കേണ്ടതുമാണ്. എന്നാൽ നേപാളദേശത്തിന്റെ രാജനഗരമായ ഈ കാട്ടമാണ്ടുവിനേയും, അതിന്റെ ഉപനഗരങ്ങളേയും ശത്രുക്കളുടെ ആക്രമണത്തിൽനിന്നു പണ്ടും ഇപ്പോഴും പ്രകൃതിദേവിതന്നെ രക്ഷചെയ്തുകൊണ്ടിരിക്കുന്നു. സീസാഗഡി ചന്ദ്രഗഡി എന്നുള്ള ഗംഭീരകോട്ടമതിലുകളും, ടെറായിവനമാകുന്ന വിശാലമായ കിടങ്ങും ഉള്ള കാലത്തോളം, ശത്രുസൈന്യം നേപാളരാജധാനിയിൽ പ്രവേശിക്കുക എന്നതു എത്രയൊ ഭയങ്കരമാകുന്നു.

ബി സി. 450-ൽ ബുദ്ധഭഗവാൻ ഇവിടെ യാത്ര ചെയ്തതും ബ്രാഹ്മണാദികളായ ഹിന്ദുക്കളെ തന്റെ ശിഷ്യരാക്കി ബുദ്ധമതം പ്രചരിപ്പിക്കുകയും ചെയ്തു. പിന്നെ ബി. സി. 249-ൽ അശോകചക്രവർത്തിയും ഇവിടെ സഞ്ചരിച്ചു പല ചൈത്യങ്ങളും നിർമ്മിച്ചു ബുദ്ധമതത്തിനു നവീനശക്തിയെ പ്രദാനം ചെയ്തു. ഇങ്ങിനെ ബുദ്ധമതത്തെ അംഗീകരിച്ചു സർവ്വം ബൗദ്ധമതമായിത്തീർന്നു നേപാളദേശത്തേയും അതിൽനിന്നുലരിച്ചു രക്ഷിച്ചതു നമ്മുടെ ശങ്കരാചാര്യ ഭഗവൽപാദങ്ങളായിരുന്നുവെന്നു പറയപ്പെടുന്നു. നേപാളത്തിന്റെ കേന്ദ്രസ്ഥാനമായ ഈ മൈതാനഭൂമിയിൽവെച്ചു പല ബൗദ്ധാചാര്യന്മാരുമായി ഭഗവാൻ ശാസ്ത്രാത്മം ചെയ്തു വിജയം നേടിയതായും പുനരവി ഇവിടെ ബ്രാഹ്മണമതം സ്ഥാപിച്ചതായും ഇവിടുത്തെ പല ഐതിഹ്യങ്ങളും പുരാണരേഖകളും നിർവ്വചിക്കുന്നു. പ്രസിദ്ധപ്പെട്ട ഇവിടുത്തെ പശ്ചാത്തീർഥനാഥമന്ദിരത്തേയും ബൗദ്ധന്മാരുടെ അധികാരത്തിൽ നിന്നു വീണ്ടെടുത്തതു ആചാര്യപാദങ്ങളായിരുന്നു. ഇവിടെ വെച്ചു അമരകോശത്തിന്റെ കർത്താവും ബൗദ്ധമതത്തിലെ ഒരു പ്രമാണിയുമായ അമരസിംഹനുമായി ശാസ്ത്രാത്മം ചെയ്തതായും, ഭഗവാന്റെ സംഘക്കാർ അമരകോശമൊഴിച്ചു ബാക്കിയുള്ള അദ്ദേഹത്തിന്റെ സർവ്വ ഗ്രന്ഥങ്ങളും (ബൗദ്ധമതപ്രതിപാദകങ്ങളായ ഗ്രന്ഥങ്ങൾ) നശിപ്പിച്ചതായും, ഇവിടെയുള്ള പണ്ഡിതന്മാരുടെ മുഖത്തിൽനിന്നു ഒരൈതിഹ്യം പറഞ്ഞു കേൾക്കേണ്ടതായി. ഈ സംഭവം നടന്നതായ സ്ഥാനത്തെ ഇപ്പോഴും “അ

മരവാടിക" എന്നു വിളിച്ചുവരികയും ചെയ്യുന്നുവത്രെ. എന്നാൽ ഉജ്ജയിനിയിൽ വിക്രമാദിത്യസദസ്സിൽ നവരത്നങ്ങളിൽ ഒരു രത്നമായിരുന്ന അമരസിംഹനാണ് പ്രസ്തുതനായ അമരസിംഹനെങ്കിൽ, ആ അമരസിംഹനുമായി ആചാര്യപാദങ്ങൾ നേപാളപുരിയിൽവെച്ചു ശാസ്ത്രവാദം ചെയ്തപ്പോൾ മറ്റും പറഞ്ഞുവരുന്ന ഐതിഹ്യം എത്രത്തോളം വാസ്തവമാണെന്നു നല്ലപ്പോലെ വിചാരംചെയ്തപ്പോൾ നിണ്ണയിക്കുവാൻ സാധിക്കുന്നതല്ല.

തിബത്തിൽനിന്നു ഇവിടെ കുടിയേറിപാർത്തവരും, ഇപ്പോഴും ഇവിടുത്തെ പ്രധാനനിവാസികളുമായ നേവാർ ജാതിക്കാർ ബുദ്ധമതാവലംബികളായിരുന്നു. എങ്കിലും അവർ ബ്രാഹ്മണമതത്തിലെ ആചാരങ്ങളും മറ്റും മംഗീകരിച്ചു ക്രമേണ ഹിന്ദുക്കളായിത്തീർന്നു. വളരെകാലം ഇവർ നേപാളദേശത്തിന്റെ രാജാക്കന്മാരായി രാജ്യഭരണംചെയ്തും ചെയ്തിരുന്നു. ഇവിടുത്തെ പുരാതനവും പ്രധാനവുമായ പല കെട്ടിടങ്ങളും ദേവമന്ദിരങ്ങളും നഗരവീഥികളും ഇവരുടെ കാലത്തു നിർമ്മിക്കപ്പെട്ടവയാകുന്നു. തന്നിമിത്തം ബൌദ്ധസമ്പ്രദായങ്ങളും ഹിന്ദു സമ്പ്രദായങ്ങളും തമ്മിൽ ചേർന്ന് സമ്മിളിതമായ രൂപത്തിലാകുന്നു ഇവിടുത്തെ ശില്പകല പ്രത്യക്ഷീഭവിക്കുന്നത്. പ്രശാന്തമായ ബുദ്ധവിഗ്രഹത്തിന്റെ സമീപത്തായി ഭയങ്കരമായ കാളി മുതലായ ഹൈന്ദവവിഗ്രഹങ്ങളും പ്രതിഷ്ഠിതമായി കാണുന്നു. ഏതായാലും പൗരസ്ത്യകലാകൗശലം പൂർണ്ണമായി വിളങ്ങുന്ന പല ദേവമന്ദിരങ്ങളും ഇവിടെ കാണപ്പെടുന്നുണ്ട്.

ഇപ്പോഴും ബൗദ്ധന്മാരും ബൗദ്ധന്മാരുടെ ചൈത്യങ്ങളും നേപാളത്തിൽ വളരെയുണ്ട്. കാട്ടുമാണ്ടനഗരത്തിലും അതിനടുത്തുള്ള “പത്താനം” “ഭാത്തുഗാം” എന്നുള്ള നഗരങ്ങളിലും ബൗദ്ധന്മാരുടെ പല പ്രധാന മന്ദിരങ്ങളും സ്ഥിതിചെയ്യുന്നു. ഈ നഗരങ്ങളിൽ കൂടിയെന്നു നടന്നുനോക്കുന്ന യാത്രികൻ നേപാളത്തിന്നു ബൗദ്ധമതത്തോടും, ബൗദ്ധന്മാരോടും, ബൗദ്ധാചാരങ്ങളോടും ഉള്ള പ്രബലമായ സംബന്ധത്തെപ്പറ്റി, സ്പഷ്ടമായി ഗ്രഹിക്കുവാൻ സാധിക്കുന്നതാണ്. കാട്ടുമാണ്ടവിൽനിന്നു ഒരു നാഴിക പടിഞ്ഞാറായി ഒരു കുന്നിൻ മുകളിൽ സ്ഥിതിചെയ്യുന്ന “സപയംഭുനാഥം” എന്ന മന്ദിരമാകുന്നു, ഇവിടുത്തെ ഏറ്റവും പ്രധാനമായ ബൗദ്ധമന്ദിരം. അതിമനോഹരമായ ഈ മന്ദിരത്തിൽ അഖണ്ഡദീപം ജ്വലിച്ചുകൊണ്ടിരിക്കുന്നു “ലാമമാർ” എന്നു വ്യവദേശിക്കപ്പെടുന്ന പല ബൗദ്ധസന്യാസികളും തപോവൃത്തിയിൽ ഇവിടെ നിവസിച്ചുവരുന്നു ഇതു ഗൗതമബുദ്ധന്റെ അവതാരത്തിന്നുമുമ്പുതന്നെ പ്രതിഷ്ഠിച്ചും പ്രസിദ്ധവുമായ ഒരു സ്ഥാനമാണെന്നു ബൗദ്ധപുരാണങ്ങൾ വർണ്ണിക്കുന്നു. ഇതിന്റെ ഉൽപത്തിയെപ്പറ്റിയും അതിശയോക്തിരൂപത്തിലേക്കിലും, പല പൗരാണിക കഥകളും ബൗദ്ധഗ്രന്ഥങ്ങളിൽ വർണ്ണിച്ചുകാണുന്നു. ഏതായാലും ഇപ്പോൾ, സിദ്ധാർഥൻ ബുദ്ധഭാവത്തെ പ്രാപിച്ചതായ ബുദ്ധഗൗ, മുതലായ പ്രധാന സ്ഥാനങ്ങളെപ്പോലെ ബൗദ്ധന്മാർ ഈ സ്ഥാനത്തേയും എത്രയോ പവിത്രമായി ആദരിച്ചുവരുന്നു.

ഇങ്ങിനെ നേപാളത്തിലെ ഹിന്ദുക്കൾക്കു ബൌദ്ധന്മാരോടുള്ള അതിയായ സംബന്ധം നിമിത്തമായിരിക്കാം ഭോട്ടിയ സ്രീകളെ തങ്ങൾക്കു പത്നിമാരായി അംഗീകരിക്കുന്നതുപോലും നിഷിദ്ധമല്ലെന്നുള്ള ആചാരം ഇവിടെ നടപ്പിൽ വന്നതെന്നു തോന്നുന്നു “ഭോട്ടിയൻ” എന്നതിന്നു ഭോട്ടിലെ നിവാസിയെന്നാൽമാകുന്നു. “ഭോട്ട്” എന്നതു തിബത്തിന്റെ ഒരു പഴയ പര്യായശബ്ദമാകുന്നു. എന്നാൽ പണ്ടു തിബത്തുദേശത്തിൽ ഉൾപ്പെട്ടിരുന്നതുകൊണ്ടായിരിക്കാം, ബ്രിട്ടീഷിന്ത്യയിലും നേപാളദേശത്തു മന്തർവിക്കുന്നതും തിബത്തോടു തൊട്ടുകിടക്കുന്നതുമായ ഹിമഗിരിയുടെ ഇങ്ങുചരിവിലുള്ള കുറെ പ്രദേശങ്ങളെ, അതായതു, ഭാരതവർഷത്തിന്റെ ഉത്തരസീമയെ ഇപ്പോഴും “ഭോട്ടെൻ” വ്യപദേശിക്കപ്പെട്ടുവരുന്നത്. ഭോട്ടിലെ നിവാസികൾ പ്രായേണ മംഗോളിയൻ വംശക്കാരായ തിബത്തിലെ സ്രീകളിൽ ഹിന്ദുക്കൾക്കുണ്ടായ സന്താനങ്ങളാണത്രെ. കലപ്പില്ലാത്ത തിബത്തുകാരുമില്ലെന്നില്ല. അവരുടെ ആചാരങ്ങളും സമ്പ്രദായങ്ങളുമൊക്കെ അധികവും ബൌദ്ധമതത്തോടു യോജിച്ചവയായതുകൊണ്ടു, അവരേ ബൌദ്ധന്മാരാണെന്നുവേണം പറവാൻ. എന്നാൽ അവർ ഹിന്ദുദേവതകളെ പൂജിക്കയും, ഹിന്ദുക്കളുടെ പലെ ചടങ്ങുകളേയും അംഗീകരിക്കയും ചെയ്തുകാണുന്നുണ്ട്. എന്നുതന്നെയല്ല ചില പ്രദേശങ്ങളിലുള്ള ഭോട്ടിയർ ബ്രാഹ്മണരെ പുരോഹിതരാക്കി പിതൃക്രിയാദികളും മറ്റും ചെയ്തുവരികയും അവരുടെ പേരിൽ ക്ഷത്രിയന്മാരുടെ “സിങ്ങ്” എന്ന വർണ്ണനാമവും പരമ്പരയാ

ചേർത്തിവരുന്നതുകൊണ്ടു തങ്ങൾ ക്ഷത്രിയന്മാരുടെ പുത്രരും, തദപാരാ ക്ഷത്രിയരുമാണെന്നും, അവരിൽ കുറേലോകപരിചയം സിദ്ധിച്ചിട്ടുള്ളവർ അഭിപ്രായപ്പെടുകയും ചെയ്യുന്നു. എന്നാൽ തിബത്തുകാരോടുള്ള സംബന്ധത്തിന്നു അവരുടെ സമുദായത്തിൽ യാതൊരു വിരോധവുമില്ലതാനും. അതിരിക്കട്ടെ, ഏതായാലും ആചാരവിചാരങ്ങളെക്കൊണ്ടു ഇപ്പോൾ ബൌദ്ധമതക്കാരായി ഗണിക്കപ്പെടേണ്ടുന്ന ഈ ഭോട്ടിയജാതിക്കാരുടെ കന്യകമാരെ ഇവിടുത്തെ ബ്രാഹ്മണർപോലും വിധിപൂർവ്വകമല്ലെങ്കിലും, പത്നിമാരായി അംഗീകരിക്കുകയും, അവരിൽ ഉണ്ടാകുന്ന സന്താനങ്ങളെ ക്ഷത്രിയവർണ്ണത്തിൽ ഉൾപ്പെടുത്തി, അവർക്ക് ക്ഷത്രിയോചിതമായ സംസ്കാരങ്ങളെ ചെയ്തും ചെയ്യുന്നു. ഭോട്ടിയജാതിക്കാർ പഢിച്ചതായ അന്നാം ബ്രാഹ്മണർ ഭജിക്കുന്നില്ലെങ്കിലും, അവരുടെ ജലം നിഷിദ്ധമല്ല. ഇവിടുത്തെ ക്ഷത്രിയന്മാർക്കകട്ടെ, അവരുടെ കന്യകകളോടുള്ള സംബന്ധം വളരെ സാധാരണമാകുന്നു. ഇങ്ങിനെ ദേശത്തിൽ നിവസിക്കുന്ന സന്താനധർമ്മികളായ ഹിന്ദുക്കളുടെ ദൃഷ്ടിയിൽ ധർമ്മവിരുദ്ധമായൊ, അഥവാ ജഗുപ്തിതമായൊ തോന്നുന്ന പലേ വിലക്ഷണാചാരങ്ങളും പർവ്വതഭൂമിയായ നേപാളദേശത്തിൽ നടന്നുവരുന്നുണ്ട്. നേപാളികളും ബെങ്കാളികളെപ്പോലെ ശക്തിപൂജകന്മാരും മാംസഭോജികളുമാകുന്നു. “ശക്തി” നേപാളികളുടെ പരദേവതയാകുന്നു. ആട്ടിനെ അരുത് ശക്തിക്കു ബലികൊടുത്തു ബ്രാഹ്മണരും ക്ഷത്രിയരും ആട്ടുമാംസം ഭജിക്കുന്നു. വൈശ്യരായിതിന്ന്!

രിക്കുന്ന നേവാർജാതിക്കാർ പോത്തിനെ അരുത്ത് ബലി കൊടുത്തു പോത്തുമാംസം തിന്നു തൃപ്തിപ്പെടുന്നു. 12 കൊല്ലത്തിലൊരിക്കൽ ഒരു കാളീമന്ദിരത്തിൽ ഇപ്പോഴും നരബലി നടന്നുവരുന്നതായി പറയപ്പെടുന്നു. ഇത്രയും ഭക്ഷിച്ചുരീതിയിലുള്ള താന്ത്രികാചാരങ്ങൾ ഇവിടെ പ്രബലമായി പ്രചരിച്ചുവരുന്നു. നേപാളദേശത്തിൽ ഇംഗ്ലീഷു വിദ്യയുടെയാകട്ടെ, മറ്റു വിദ്യകളുടെയാകട്ടെ പ്രചാരം വളരെ നൂനമായതുകൊണ്ട്, നല്ലതൊ, തീയതൊ, ഏതായാലും വേണ്ടതില്ല, പൂർ്വാചാരങ്ങളിൽ അവർക്കുള്ള ശ്രദ്ധ അപരിമിതമായി കാണപ്പെടുന്നു. മാംസഭോജനം ത്യാജ്യമാണെന്നു ശാസ്ത്രംവഴിക്കും യുക്തിവഴിക്കും ചില നേതാക്കളുമായി ഞാൻ ചർച്ചചെയ്തിരുന്നവെങ്കിലും മരുഭൂമിയിൽ പെയ്ത മഴപോലെ അതു യാതൊരു ഫലത്തെയും ഭാനംചെയ്യുവാൻ പര്യാപ്തമായില്ല. തന്ത്രദീക്ഷ, ബലിദാനം, മാംസഭോജനം ഇതുകളെ അനുഷ്ഠിക്കുന്നില്ലെങ്കിൽ, തങ്ങളും തങ്ങളുടെ ദേശവും നശിച്ചുപോകുമെന്നാണ് അവർ പറഞ്ഞ മറുവടി. ബലിദാനവും മാംസഭോജനവും നിഷിദ്ധമല്ലെന്നു സമാധാനിക്കുവാൻ വേണ്ടി താന്ത്രികങ്ങളും പൗരാണികങ്ങളുമായ ചില ഗ്ലോകക്ഷണങ്ങളും പരമ്പരയാ അവർ പഠിച്ചുവെച്ചിട്ടുണ്ട്.

ഹിമാലയം തൊട്ടു സേതുവരെ ഭാരതവർഷത്തിൽ ഓരോരോ ദേശങ്ങളിൽ നടപ്പുള്ള ഓരോരോ ആചാരങ്ങൾ വിസ്തൃതാവഹമായ വിധത്തിൽ പരസ്പരം വിഭിന്നമെന്നിരിക്കിലും, അവയിൽ അതാതു ദേശക്കാർക്കുള്ള ശ്രദ്ധയും നിഷ്ഠയും വളരെ തിവ്രമാകുന്നു. അവരവർ അനുഷ്ഠ

കുന്ന ആചാരങ്ങളുടെ ഭക്തിയെപ്പറ്റിയൊ, ശിഷ്ടതയെപ്പറ്റിയൊ അവർ വിചാരം ചെയ്യുന്നതേയില്ല. എന്നു തന്നെയല്ല, തങ്ങളുടെ ആചാരങ്ങൾ ശ്രേഷ്ഠമെന്നും, മറ്റുള്ളവരുടെ തീരെ നിന്ദ്യമെന്നും പരസ്പരം ആക്ഷേപിക്കുകയും കലഹിക്കുകയും ചെയ്യുന്നു. നേപാളം, ബങ്കാളം, കാശ്മീരം, സിന്ധു എന്നീ ദേശങ്ങളിൽ ബ്രാഹ്മണർപോലും സുഖമായി മാംസത്തെ ആഹരിക്കുന്നു. ദക്ഷിണദേശങ്ങളിൽ മാംസാഹാരം ചെയ്യുന്ന ജാതിക്കാർ തൊട്ടതായ ജലംപോലും ബ്രാഹ്മണർ സ്വീകരിക്കുന്നില്ല. കാശ്മീരദേശത്തിൽ ബ്രാഹ്മണരുടെ ഭൃത്യന്മാരെല്ലാം മുസൽമാന്മാരാകുന്നു. മുസൽമാൻ കൈകൊണ്ടു തൊടാതെ ഉറിയിൽ എടുത്തുകൊണ്ടുവന്നതായ ചോറു, റൊട്ടി മുതലായ ഭക്ഷണസാധനങ്ങളെ ബ്രാഹ്മണർ ഭജിക്കുന്നതിന്നു വിരോധമില്ല. മുസൽമാൻ തൊട്ടതായ ജലവും അവിടെ നിഷിദ്ധമല്ല. ദക്ഷിണദേശങ്ങളിൽ വിശിഷ്ട നമ്മുടെ കേരളത്തിൽ ബ്രാഹ്മണർ ഭജിക്കുവാനുള്ള അന്നത്തെ താണജാതിക്കാരെന്നു പറയപ്പെടുന്നവർ ദർശിക്കുന്നതുപോലും നിഷിദ്ധമാകുന്നു. സഹോദരികളുടേയായ മാതൃലബ്ധ പുത്രിയെ വിവാഹം ചെയ്യുക എന്നതു ഉത്തരദേശങ്ങളിൽ സർവ്വത്ര എത്രയൊ നിന്ദ്യവും നിഷിദ്ധവുമാകുന്നു. ദക്ഷിണദേശങ്ങളിൽ മാതൃലപുത്രിവിവാഹം വലിയൊരനുഗ്രഹമായിട്ടാണ് കരുതിവരുന്നത്. ഭോട്ടിയ ജാതിക്കാരുടെ സ്ത്രീകളിൽ ബ്രാഹ്മണർക്കും ക്ഷത്രിയർക്കുമുണ്ടാകുന്ന സന്താനങ്ങൾ നേപാളത്തിലും മറ്റും ക്ഷത്രിയവർണ്ണികളായിത്തീരുന്നു. എന്നാൽ കേരളത്തിൽ നല്ല ഹിന്ദു

ക്കുളായ നായന്മാർ, അമ്പലവാസികൾ മുതലായവരുടെ സ്രീകളെ അവിടെ നിവസിക്കുന്ന ബ്രാഹ്മണാദികൾ ധർമ്മപത്നികളായിട്ടല്ലെങ്കിൽ, അധർമ്മപത്നികളായിട്ടെങ്കിലും അംഗീകരിക്കുന്നു. അവരിൽ സന്താനങ്ങളെ ഉല്പാദിപ്പിക്കുകയും ചെയ്യുന്നു. എന്നാൽ ആ സന്താനങ്ങൾക്കു മാതാവിന്റെ വർണ്ണത്തിൽനിന്നു യാതൊരു ക്ലാസ്സുകയററവും കൊടുത്തുകാണുന്നില്ല. കേരളത്തിൽ പഞ്ചമവർണ്ണത്തിലുൾപ്പെട്ട ചിലരെ സുമാര ഒരു ഫർല്ലോങ്ങ് ഭൂമിയായി കാണുന്നപക്ഷവും അവിടുത്തെ ഉയന്നജാതിക്കാരെ നാദിമാനിക്കുന്നവർ ഉച്ചത്തിൽ “ഹാഹാകാരം” ചെയ്തു ശുദ്ധമായ വായുമണ്ഡലത്തെ ഭുജിപ്പിച്ചു തുടങ്ങുന്നു. എന്നാൽ ഉത്തരദേശത്തിലും പഞ്ചമന്മാരിൽ നിമവർണ്ണമെന്നുള്ള നിന്ദാഭാവമുണ്ടെങ്കിലും കേരളത്തിലെമ്പാലൊക്കെ ആ നിന്ദാഭാവം അത്രയും പൈശാചികമായ രൂപത്തിൽ വിജ്വലിച്ചുകാണുന്നില്ല. ഇങ്ങിനെ ഭിന്നഭിന്നമായ അനേകമനേകം ആചാരങ്ങൾ ഭാരതവർഷത്തിൽ അവിടെവിടെ പ്രചരിച്ചുകാണുന്നു. ഇവക ആചാരങ്ങളുടെ യെല്ലാം അർത്ഥമെന്തു? ജനങ്ങളുടെ ശാരീരകവും ആദ്ധ്യാത്മികവുമായ അഭ്യുദയത്തെ ഉദ്ദേശിച്ചു, ഓരോരോ ദേശത്തിൽ ഓരോരോ കാലത്തിൽ ഓരോരോ ആചാരങ്ങൾ നടപ്പിൽ വരികയും, അവയെ പരമ്പരയാ അനുഷ്ഠിച്ചുവരികയും ചെയ്യുന്നു. എന്നാൽ കാലം മാറുന്നതോടുകൂടി ലോകക്ഷേമത്തിന്നു പ്രതികൂലമായിത്തീരുന്ന ആചാരങ്ങളേയും മാറുന്നതിൽ സനാതനധർമ്മത്തിന്നു ക്ഷതിയാകട്ടെ, ഈശ്വരന്റെ കോപമാകട്ടെ, ഒരിക്കലും ഉണ്ടാക

ന്നതല്ല. എന്നെന്നേക്കും മാറുവാനോ മാറുവാനോ പാടില്ലാത്ത സനാതനധർമ്മമായി ഈ വക ബാഹ്യാചാരങ്ങളെ അംഗീകരിച്ചിട്ടാവശ്യമില്ല. അങ്ങിനെ അംഗീകരിക്കേണമെന്നു അവയെ സ്ഥാപനം ചെയ്ത ഋഷികൾക്കോ ആചാര്യന്മാർക്കോ അഭിപ്രായവുമില്ല. വസ്തു തത്വം ഇങ്ങിനെയിരിക്കെ, ദേശത്തിന്റെ ഭേദത്തെയും ഐക്യത്വത്തെയും പ്രതിബന്ധിച്ചു, അധോഗതിയെ ഭാനം ചെയ്യുന്നുവെന്നു പ്രത്യക്ഷമായി അനുഭവപ്പെടുന്ന പലേ ആചാരങ്ങളേയും ഭൂരികരിക്കുന്നതിൽ, സനാതനധർമ്മമെന്നു മേിച്ചു പരിശ്രമിക്കാതിരിക്കുന്നതു ഒരിക്കലും ശോഭനമല്ല. ആചാരങ്ങൾക്കു വേണ്ടിയല്ല നാമെന്നും, നമുക്കു വേണ്ടിയാണ് ആചാരങ്ങളെന്നും നാം ഓർമ്മിക്കേണ്ടുന്ന തത്വമാണ്. അതിരിക്കട്ടെ, പ്രകൃതമനുസരിക്കാം. ഭോട്ടിയർ, നേവാർ, ക്ഷത്രിയർ, ബ്രാഹ്മണർ എന്നിവരുടെ വൈവാഹികമായ പ്രചുരസംബന്ധം വളരെകാലമായി നേപാളത്തിൽ നടന്നുവരുന്നതുകൊണ്ടു, “ഗ്രാക്ക്” എന്ന സാമാന്യസംജ്ഞയാൽ വ്യപദേശിക്കപ്പെടുന്ന നേപാളനിവാസികൾ, പ്രായേണ പരമാത്മത്തിൽ മംഗോളിയൻ വംശത്തിന്റേയും ആയുവംശത്തിന്റേയും സങ്കരമായ ഒരു ജാതിയാകുന്നു. ഇവരുടെ ആകൃതി നോക്കിയാൽതന്നെ ഈ തത്വത്തെ അനുമാനിക്കുവാൻ സാധിക്കുന്നതാണ്. ഉരുണ്ട കണ്ണും, തടിച്ച ചുണ്ടും, പരന്ന മൂക്കും, പരന്ന മുഖവുമായ മംഗോളിയൻ ശരീരത്തിന്റേയും നമ്മുടെ ആയുശരീരത്തിന്റേയും ഒരു മിശ്രണമായിട്ടാണ് ഗ്രാക്കരുടെ ശരീരം കാണപ്പെടുന്നത്. “ഗ്രാക്ക്” എന്നതു ഗോരക്ഷശബ്ദത്തിന്റെ അപഭ്രംശം മാത്രമാകുന്നു. ഗോര

ക്ഷണാഥന്നു ഈ നേപാളദേശത്തോടുള്ള വമ്പിച്ച സംബന്ധത്തെപ്പറ്റി വിശ്വാസ്യവും അവിശ്വാസ്യവുമായ നിലയിൽ പല ഐതിഹ്യങ്ങളും പുരാണകഥകളും പറയപ്പെടുന്നു. ഏതൊരു വർണ്ണത്തിലുൾപ്പെട്ടവനായാലും വേണ്ടതില്ല, ഒരു നേപാളിയിൽ ക്ഷത്രിയഗുണമാകുന്നു സ്ഫുടമായി സ്ഫുരിച്ചുകാണുന്നതു. “ശൌര്യം തേജോധൃതിർഭാഷ്മ്യം-യുദ്ധേ ചാപ്യപലായനം” എന്നുള്ള ഗുണങ്ങൾ ഇവരിൽ സർവ്വഭാ കളിയാടിക്കൊണ്ടിരിക്കുന്നു. “കുക്രി” എന്നുള്ള തങ്ങളുടെ ആയുധത്തെ ഇവർ അധികമായി പ്രേമിക്കുകയും, പലരും, അതിനെ എപ്പോഴും അരയിൽ ധരിക്കുകയും ചെയ്യുന്നു. ശൌ ചെയ്യുക, നായാട്ടു ചെയ്യുക, ഹിംസചെയ്യുക, എന്നിങ്ങനെയുള്ള കുറ്റനകമ്ങ്ങളിൽ, ഇവർ അത്യധികം ഉൽസുകന്മാരും വിദ്യാഭ്യാസം ചെയ്യുക, തത്പവിചാരം ചെയ്യുക, എന്നിങ്ങനെയുള്ള ബുദ്ധിപൂർവ്വമായ ക്രിയകളിൽ അലസന്മാരമാകുന്നു. വിദ്യയിലും കലീനതയിലും ഉയർന്ന പദവിയിൽ സ്ഥിതിചെയ്യുന്ന പല മാന്യന്മാരുമായി അഹിംസയുടെ മഹിമയെപ്പറ്റി ഞാൻ പലപ്പോഴും ചർച്ച ചെയ്തിരുന്നു. അഹിംസ എന്നതു കേവലം വാക്കിലും ഗ്രന്ഥത്തിലുമല്ലാതെ അനുഷ്ഠാനത്തിലില്ലെന്നും, അഹിംസ കൊണ്ട് യാതൊരു കാര്യവും ലോകത്തിൽ സാധിച്ചിട്ടില്ലെന്നും, സാധിക്കുന്നതല്ലെന്നും, അഹിംസയെ സർവ്വസാധാരണമായി ലോകത്തിൽ ഉപദേശിക്കുന്നതു അനാചിതമെന്നുമാണ് അവർ പ്രബലമായി സിദ്ധാന്തിച്ചതു. അഹിംസ എന്നതു സർവ്വരും അനുഷ്ഠിക്കേണ്ടതായ അത്ര ശ്രൗതസ്കരമായ ഒരു ഗുണമാണെന്നു പലേ യുക്തികളെ

കൊണ്ടും, മഹാത്മാരുടെ ചരിത്രങ്ങളെ ദൃഷ്ടാന്തപ്പെടുത്തിയും, ഞാൻ വ്യവഹരിച്ചുവെങ്കിലും, അവരുടെ പ്രബലമായ സംസ്കാരത്തെ തടയിട്ട് അന്യമാകരിക്കുന്നതെങ്ങിനെ? പശുപതിനാഥൻ, പരാശക്തി, ഇവരേയും തങ്ങളുടെ രാജാവിനേയും മല്ലാതെ ഇവർ മററാരേയും ഭയപ്പെടുകയാകട്ടെ, വന്ദിച്ചുവരാണെന്നു ഭാവിക്കുകയാകട്ടെ ചെയ്യുന്നില്ല. ഇപ്പോൾ നേപാളദേശത്തിൽ രാജാവില്ല പ്രധാന മന്ത്രിയിലാകുന്നു ഭരണാധികാരം മുഴുവനും സ്ഥിതിചെയ്യുന്നു. പ്രധാന മന്ത്രിയുടെ സേപച്ഛാശക്തി തന്നെ രാജ്യഭരണത്തിൽ പ്രമാണമെന്നിരിക്കിലും, ഹിന്ദുക്കളുടെ ധർമ്മശാസ്ത്രത്തെ ഉല്പംഘിക്കാതെയും നിവൃത്തിയുള്ളതോളം പ്രജകളുടെ ക്ഷേമത്തെ ഉദ്ദേശിച്ചും രാജ്യഭരണം നിർവ്വഹിച്ചുവരുന്നു. സാധുക്കളിലും, ബ്രാഹ്മണരിലും ഇത്രയും ഭക്തിശ്രദ്ധകളുള്ള വേറൊരു ദേശം ഭാരതവർഷത്തിലില്ല. പാശ്ചാത്യസമ്പ്രദായത്തിലുള്ള വലിയ പാർലിമെണ്ടുകളും, തെരഞ്ഞെടുപ്പുകളും, ഭരണവിഷയത്തെ ഗുണദോഷിച്ചുകൊണ്ടുള്ള ജനങ്ങളുടെ വ്യാഖ്യാനധോരണികളും, ഇവിടെ ഇല്ലെന്നിരിക്കിലും, ഒരു വിധം സമാധാനത്തിലും, സന്തോഷത്തിലും തന്നെ ഇവരും ദിവസങ്ങൾ കഴിച്ചുവരുന്നു.

പശുപതിയെ ദർശിക്കുവാൻ വന്ന ഒരു സാധുവാകുന്നു ഞാൻ. പശുപതിദർശനത്തെ ഉല്പംഘിച്ചു പലതും പ്രസംഗവശാൽ ഇവിടെ പറയേണ്ടിവന്നു. ഹേ പശുപതിനാഥ! ലൗകികസംസ്കാരത്തിന്റെ ഈ വക വിസ്തരണങ്ങളെ കൃപയോടെ ക്ഷമിച്ചുനഗ്രഹിക്കേണമേ!

3-ാം ഉല്പാസം.

പശുപതിനാഥദർശനം.

ഷോപ്പൻഫെൽ എന്ന ജർമ്മൻ തത്വജ്ഞാനി ഇങ്ങിനെ പറയുന്നു :—

“And so we see that in all times and in all countries, the great majority of mankind find it much easier to beg their way to heaven by prayers than to deserve to go there by their actions” (Religion and other essays.)

“തങ്ങളുടെ സൽകർമ്മങ്ങളെക്കൊണ്ട് സ്വർഗ്ഗത്തെ പ്രാപിക്കുവാനുള്ള അർഹത സമ്പാദിക്കുക എന്നതു കുറെ ആയാസകരമാകുന്നു. എന്നാൽ കേവലം പ്രാർത്ഥനകൾ ചെയ്തു ഈശ്വരനോടു സ്വർഗ്ഗത്തെ ഇരക്കുക എന്നതു അതിൽവെച്ചു എത്രയോ എളുപ്പമാണെന്നു മനുഷ്യവർഗ്ഗത്തിൽ അധികപക്ഷവും ഭാവിച്ചുവരുന്നു. എല്ലാ കാലത്തും എല്ലാ രാജ്യങ്ങളിലും ബഹുജനങ്ങൾ ഇങ്ങിനെ ചെയ്തുവരുന്ന ഭാവന നിമിത്തമാണു ജഗത്തിൽ ഇത്രയും ദേവമന്ദിരങ്ങളും ഉത്സവങ്ങളും പുരോഹിതന്മാരും ആവിർവിച്ചുകാണുന്നത്.”

കുറെ ആക്ഷേപസപരത്തിൽ ചെയ്തിരിക്കുന്ന ഈ നിർവ്വചനം ഒരു രൂപത്തിൽ വാസ്തവവും, എല്ലാ മതങ്ങളേയും ഒരുപോലെ സംബന്ധിക്കുന്നതുമാണ്. ദേവാലയങ്ങളിൽ ചെന്നു കേവലം ദർശനം ചെയ്യുന്നതുകൊണ്ടോ, അവിടെനിന്നു ചിലതെല്ലാം പ്രാർത്ഥിക്കുന്നതുകൊണ്ടോ,

മാത്രം തങ്ങൾക്കു സ്വർഗ്ഗവും മോക്ഷവും ലഭിക്കുമെന്നോ, അഥവാ ഈശ്വരവിഷയകമായ തങ്ങളുടെ കൃത്യം മുഴുവനും അവസാനിച്ചുവെന്നോ വിചാരിക്കുന്നതു അബദ്ധമാണ്. വീട്ടിൽ സർപ്പം കളിച്ചുകൊണ്ടിരിക്കുന്ന കുട്ടികൾക്കു, മനസ്സുപറഞ്ഞിൽ ഉന്മുഖമായിത്തീരുവാൻ വിദ്യാലയം വളരെ ഉപകരിക്കുന്നു. അതുപോലെ വിഷയങ്ങളുടെ പിന്നാലെ സർപ്പം പാഞ്ഞുകളിച്ചുകൊണ്ടും അവയിൽ രമിച്ചുകൊണ്ടുനിൽക്കുന്ന സാധാരണ ജനങ്ങൾക്കു മനസ്സു ഈശ്വരോന്മുഖമായിത്തീരുവാൻ ദേവാലയങ്ങളും തീർത്ഥസ്ഥാനങ്ങളും വളരെ ഉപകരിക്കുന്നു. ഭക്തജനങ്ങളാൽ ആപൂരിതമായി, ഭഗവൽപരമായി അവർ ചെയ്യുന്ന സ്തോത്രപാഠങ്ങളാൽ മുഖരിതമായി, ഈശ്വരന്റെ മൺമുഖവിഗ്രഹങ്ങളാൽ ഉപശോഭിതമായി, വിവിധമായ സുഗന്ധവസ്തുക്കളാൽ സുരഭിജമായി, ശുദ്ധമായി, ശാന്തമായി, പ്രകൃത്യാതന്നെ അതിരമണീയമായ സ്ഥാനങ്ങളിൽ വിലസിക്കുന്ന ദേവമന്ദിരങ്ങളിൽ പ്രവേശിക്കുമ്പോൾ എത്ര വിഷയിയായ പുരുഷന്റേയും മനസ്സു വിഷയങ്ങളിൽനിന്നു ഉയർന്നു ശുദ്ധമായി ഈശ്വരപരമായി തീരാതിരിക്കുമില്ല. പരിശുദ്ധമായ ദേവമന്ദിരത്തിൽ അശുദ്ധവിചാരങ്ങൾക്കു പ്രവേശമില്ല. ശരീരവും മനസ്സും ശുദ്ധമാക്കിവേണം മന്ദിരത്തിൽ പ്രവേശിക്കുവാനെന്നു നിയമമാകുന്നു. ദേവാലയവും ദേവവിഗ്രഹവുമെല്ലാം മനസ്സിനെ ശുദ്ധമാക്കി, ഈശ്വരോന്മുഖമാക്കുവാനുള്ള ആലംബനം മാത്രമാകുന്നു ദേവാലയത്തിൽ ചെന്നു, അവിടെ പ്രതിഷ്ഠിതമായി കാണുന്ന കല്പവിഗ്രഹത്തെയല്ല ഭജിക്കുന്നതു;

ശിലാവിഗ്രഹത്തെ ആലംബനമാക്കി സർവ്വേശ്വരനെയാകുന്നു ഭജിക്കുന്നത്. “ഹേ കല്പേ, എനിക്കഭീഷ്ടങ്ങളെ ദാനംചെയ്യേണമെ” എന്നാൽ പ്രാത്ഥിക്കാറില്ല. പ്രത്യേക ശിലാവിഗ്രഹത്തെ നോക്കി “ഹേ സർവ്വേശ്വര! സർവ്വാന്തർത്വമിൻ, അനാഥരക്ഷക! നിന്തിരുവടി അഭീഷ്ടങ്ങളെ ദാനംചെയ്തുന്നഗ്രഹിക്കേണമേ” എന്നാണ് സർവ്വരും പ്രാത്ഥിക്കാറുള്ളതു. ഇങ്ങിനെയുള്ള ആലംബനം വഴിക്കല്ലാതെ ചിത്തശുദ്ധിയും വിചാരശക്തിയുമില്ലാത്ത സാമാന്യജനങ്ങൾക്കു ഈശ്വരങ്കൽ ശ്രദ്ധയും ഭക്തിയും അർജ്ജിച്ചു വളർത്തുക എന്നതു ദുഷ്കരമാകുന്നു. ഈശ്വരൻ സർവ്വവ്യാപിയെന്നിരിക്കിലും, ഈശ്വരന്റെ സർവ്വവ്യാപിതയെ ഭാവിച്ചു സർവ്വത്ര ഈശ്വരദർശനം ചെയ്താൽ അസമർത്ഥരായ മന്ദാധികാരികൾക്കു വേണ്ടിയാണ് തീർത്ഥസ്ഥാനങ്ങളും ദേവാലയങ്ങളും സ്ഥാപിതമായിരിക്കുന്നത്. ഇങ്ങിനെയുള്ള ആലംബനംവഴിക്കു അധിരോഹണം ചെയ്യുന്ന ഒരു പുരുഷന്റെ മനസ്സു ശുദ്ധമായിതിന്നു ക്രമേണ അവൻ ചെയ്യുന്ന സർവ്വകർമ്മങ്ങളും ഈശ്വരപ്രീത്യർത്ഥമായി പരിണമിക്കുന്നു. ഈശ്വരവിഹിതങ്ങളായ ധർമ്മമാർഗ്ഗങ്ങളിലല്ലാതെ ശ്രദ്ധാലുവായ അവന്റെ മനസ്സു രമിക്കുന്നില്ല. താദൃശനായ ഒരു ശ്രേഷ്ഠപുരുഷനിൽ ഈശ്വരൻ പ്രസാദിക്കുന്നു. അങ്ങിനെയല്ലാതെ ദേവാലയങ്ങളിലും മറ്റുമടനംചെയ്ത കേവലം ശുഷ്കമായ ദർശനാദികൾ ചെയ്തതും, വെളിയിൽ വന്നു അസൽകർമ്മങ്ങളിൽ പ്രവർത്തിക്കുകയും ചെയ്യുന്ന ശ്രദ്ധാരഹിതനായ ഒരുവനു സദാഗതി ഒരിക്കലും ഉണ്ടാകുന്നതല്ല. ദേവാലയം ഈശ്വരനോടു അഭി

ഏകദേശം ഇരക്കുവാനുള്ള വെറും ഒരു പ്രാർത്ഥനാമന്ദിരമല്ല. ഈശ്വരഭക്തി ഹർമ്മ്യത്തിലേക്കു അധിരോഹണം ചെയ്യാനുള്ള ഒരു സോപാനം മാത്രമാണെന്നുള്ള തത്വം നാം നല്ലവണ്ണം ഗ്രഹിക്കേണ്ടതാണ്. ഇങ്ങിനെ ഗ്രഹിച്ചുകൊണ്ടും, ഇത് സാക്ഷാൽ പരമേശ്വരന്റെ സ്ഥാനമെന്നു വിശ്വസിച്ചുകൊണ്ടും ദേവാലയത്തിൽ പ്രവേശിക്കേണ്ടതാണ്. ഈശ്വരൻ സർവ്വഭൂതങ്ങളും ഹൃദയത്തിൽ സ്ഥിതിചെയ്ത സർവ്വവും കണ്ടുകൊണ്ടിരിക്കുന്ന സർവ്വസാക്ഷിയാകുന്നു. ഈശ്വരൻ നിഷ്കലോഭമായ പ്രേമമില്ലാതെയും, ഈശ്വരപ്രീതിക്കുവേണ്ടുന്ന സൽകർമ്മങ്ങൾ ചെയ്യാതെയും, വെറും ഇരപ്പാളികളായി തെണ്ടുന്നവരുടെ പേരിൽ അദ്ദേഹം പ്രസാദിക്കുന്നതല്ല.

ഇങ്ങിനെ ദേവാലയം മുതലായവ പരമേശ്വരഭജനത്തിനുള്ള ആലംബനങ്ങളാണെങ്കിൽ, സകാമനാകട്ടെ, നിഷ്കാമനാകട്ടെ, ജിജ്ഞാസുവാകട്ടെ, ജ്ഞാനിയാകട്ടെ, സർവ്വരും അവിടങ്ങളിൽ യാത്ര ചെയ്യുവാനും ഭജിക്കുവാനും അധികാരികളാകുന്നു. സകാമൻ കാമസിദ്ധിക്കു വേണ്ടിയും, നിഷ്കാമൻ ചിത്തശുദ്ധിക്കു വേണ്ടിയും, ജിജ്ഞാസു ജ്ഞാനസിദ്ധിക്കു വേണ്ടിയും തീർത്ഥാടനാദികൾ ചെയ്യുന്നു. പരമേശ്വരൻ അവർക്കു അതാതു ഫലങ്ങളെ ദാനം ചെയ്തനുഗ്രഹിക്കയും ചെയ്യുന്നു. എന്നാൽ ജ്ഞാനി കൃതകൃത്യനാകുന്നു. ആത്മതത്വത്തെ കരതലാമലകമ്പോലെ പ്രത്യക്ഷമായി കണ്ടറിഞ്ഞവനാകുന്നു. ജീവൻ, ഈശ്വരൻ, ജഗത്ത് ഇതുകൾ ഭ്രാന്തികല്പിതമെന്നു അനുഭവിച്ചറിഞ്ഞവനാകുന്നു. അങ്ങിനെയുള്ള ജ്ഞാനിക്കു തീർത്ഥാട

നാദികളേകൊണ്ടോ, ഈശ്വരഭജനംകൊണ്ടോ എന്തൊരു ഫലമാണുള്ളതു? എന്നിങ്ങിനെയുണ്ടാകുന്ന ശങ്കയെ പരിഹരിക്കേണ്ടിയിരിക്കുന്നു. ഇതാനികളും ദേഹം പതിക്കുന്നതുവരെ സ്വസംസ്കാരമനുസരിച്ചു പ്രവർത്തിക്കുന്നവരാകുന്നു. അവരുടെ സംസ്കാരമാകട്ടെ ശുഭമല്ലാതെ ഒരിക്കലും അശുഭമായിരിപ്പാൻ തരമില്ല. ശുഭസംസ്കാരം നിമിത്തം ശുഭകർമ്മങ്ങളിൽ രതിയും അവർക്കുണ്ടാകുന്നു. മുമ്പുപലേ ജന്മങ്ങളിൽ ചെയ്തിരിക്കുന്ന ദേവപൂജ, തീർത്ഥാടനം, യോഗാഭ്യാസം, നിഷ്കാമകർമ്മങ്ങളുടെ അനുഷ്ഠാനം മുതലായി തപശ്ചാരോപങ്ങളായ പലേ ശുഭകർമ്മങ്ങളുടേയും ഫലമായിട്ടാകുന്നു ഈ ജന്മത്തിൽ ചിത്തശുദ്ധിയും ഇതാനപ്രാപ്തിയുമുണ്ടായിരിക്കുന്നത്. ഇതാനോൽപത്തിക്കു മുമ്പു അഭ്യസിച്ചിരിക്കുന്ന അങ്ങിനെയുള്ള ശുഭകർമ്മങ്ങളുടെ സംസ്കാരം നിമിത്തം, ഇതാനോൽപത്തിക്കു ശേഷവും, ആവക കർമ്മങ്ങളിൽ പ്രവൃത്തിയുണ്ടാകുന്നു. ഇതാനാവസ്ഥയിൽ ആരൂഢനായ പുരുഷനും പുലർകാലേ ഏഴുനീറു സ്നാനംചെയ്തു, ദേവമന്ദിരത്തിൽചെന്നു ദേവനെ ദർശനം ചെയ്യുന്നു, പൂജ ചെയ്യുന്നു, തുദ്രാക്ഷമാലകയ്യിൽപിടിച്ചു ഈശ്വരനാമങ്ങളെ ജപിക്കുന്നു, സുഖാസനത്തിൽ ഇരുന്നു ധ്യാനം ചെയ്യുന്നു, വേദാന്തചിന്തനം ചെയ്യുന്നു. സ്വസംസ്കാരത്തിന്റെ പ്രേരണനിമിത്തം, ഇതാനിയും ഇങ്ങിനെല്ലാം അനുഷ്ഠിക്കയും, അതിൽ ആനന്ദിക്കയും ചെയ്യുന്നുവെന്നല്ലാതെ അജ്ഞാനിയെപ്പോലെ ജീവേശ്വരജഗത്തുകൾ സത്യമെന്നുള്ള ബുദ്ധിയാലോ, കർത്തവ്യതാബുദ്ധിയാലോ ചെയ്യുന്നതല്ല. ഇങ്ങി

നെ വിഹിതമായ മാർഗ്ഗത്തിൽ ഇതാനി ആചരിക്കുന്നതുകൊണ്ടു, അതു മറ്റുള്ള സാധാരണ ജനങ്ങൾക്കു ഒരു പാഠമായും അനുഗ്രഹമായും തീരുകയും ചെയ്യുന്നു. തീർത്ഥാടനം മുതലായ എല്ലാ പുണ്യക്രിയകളും, ഈ രൂപത്തിൽ അതായതു, നിസ്സംഗമായ രൂപത്തിലാകുന്നു ഇതാനികൾ ആചരിക്കുന്നത്. ഇങ്ങിനെയുള്ള അവരുടെ അവ്യഭിചാരിയായ അസംഗഭാവത്തെപ്പറ്റി, ആചാര്യപാദങ്ങൾ ദൃഷ്ടാന്തപൂർവ്വം വിവരിക്കുന്നത് നോക്കുക !

“ക്ഷീരാൽസപ്തിയഥോദ്ധ്യത്വ ക്ഷിപ്തം തസ്തിനാപൂർവ്വവൽ
ബുദ്ധ്യാദേജ്ഞസ്തഥാസത്യാന്നദേഹി പൂർ്വാവദ്ഭവേൽ”

(ഉപദേശസാഹസ്രി)

പാലിൽനിന്നു വെണ്ണയെ കടഞ്ഞെടുത്തതിന്നു ശേഷം ആ വെണ്ണയെ അതിൽ പ്രക്ഷേപിക്കുന്നപക്ഷം ഒരിക്കലും മുന്വെഞ്ഞപ്പോലെ അതോടു സംബന്ധിക്കുന്നതല്ല. അതുപോലെ അസത്യമായ ബുദ്ധി മുതലായതുകളിൽനിന്നു ഭിന്നനും അവയുടെ സാക്ഷിയുമാണ് താനെന്നുള്ള ഇതാനം സിദ്ധിച്ചിരിക്കുന്ന ഒരു പുരുഷൻ തദനന്തരം ആ ബുദ്ധ്യാദികളോടുചേർന്നു വ്യവഹാരം ചെയ്യേണ്ടിവരുന്ന പക്ഷവും ആബുദ്ധ്യാദികളോടു ഒരിക്കലും യാതൊരു സംബന്ധവുമുണ്ടാകുന്നില്ല. അങ്ങിനെ ബുദ്ധ്യാദികളോടു സംബന്ധമുണ്ടാകുന്നില്ലെങ്കിൽ പിന്നെ കേവലം ബുദ്ധ്യാദികളുടെ കാര്യമായ അതായതു ബുദ്ധ്യാദികളാൽ സൃഷ്ടിക്കപ്പെടുന്ന വിവിധരൂപമായ ഈ പ്രപഞ്ചത്തോടും ആ പ്രബുദ്ധപുരുഷൻ ഒരുകാലത്തും സംബന്ധമുണ്ടാകുന്നില്ല. എന്നതന്നെ മല്ല, പരമേശ്വരന്റെ അനുഗ്രഹം

കൂടാതെ ഭരിതക്ഷയമാകട്ടെ, ഭരിതക്ഷയം കൂടാതെ ചിത്തശുദ്ധിയാകട്ടെ, ചിത്തശുദ്ധി കൂടാതെ ജ്ഞാനപ്രാപ്തിയാകട്ടെ ഉണ്ടാകുന്നതല്ല. അങ്ങിനെയാണെങ്കിൽ ഈശ്വരാനുഗ്രഹമാകുന്നു ജ്ഞാനപ്രാപ്തിക്കുള്ള പ്രധാന ഫേതുവെന്നു സിദ്ധമാകുന്നു. അജ്ഞാനദശയിൽ യാതൊരീശ്വരനെ ഭജിച്ചു, യാതൊരീശ്വരന്റെ അനുഗ്രഹം നിമിത്തം ജ്ഞാനപ്രാപ്തിയുണ്ടായോ, ജ്ഞാനപ്രാപ്തിക്കു ശേഷം ആ ഈശ്വരനെ ഭജിക്കാതിരിക്കുന്നതു കൃതഘ്നതയാകുന്നു. അതുപോലെതന്നെ ഗുരുവും വേദാന്തശാസ്ത്രവും ജ്ഞാനോദയത്തിന്നു മുഖ്യഫേതുക്കളായിരുന്നതുകൊണ്ടു, ജ്ഞാനസിദ്ധിക്കു ശേഷം അവരേയും ആദരിക്കാതിരിക്കുന്നതിൽ കൃതഘ്നതാദോഷം നേരിടുന്നു. അതുകൊണ്ടു ജ്ഞാനികളും പരമേശ്വരഭജനം ചെയ്യേണ്ടതാണെന്നു ആചാര്യന്മാർ ശാസിച്ചിരിക്കുന്നു. ജ്ഞാനനിവൃന്തനായ ഒരു പുരുഷനു പരമാർത്ഥത്തിൽ ദോഷഗുണങ്ങളുടെ യാതൊരു സംബന്ധമാകട്ടെ കർത്തവ്യമാകട്ടെ ഉണ്ടാകുന്നില്ലെങ്കിലും, വ്യവഹാരദൃഷ്ടിയിലാകുന്നു അവർ ഇങ്ങിനെ നിർവ്വചിച്ചിരിക്കുന്നത്. അങ്ങിനെ ഈശ്വരഭജനം ജ്ഞാനികൾക്കു നിഷിദ്ധമല്ലെങ്കിൽ ഈശ്വരന്റെ വിശിഷ്ടസ്ഥാനങ്ങളായ തീർത്ഥങ്ങളിലും മറ്റും യാത്ര ചെയ്തു ഈശ്വരസേവ ചെയ്യുന്നതും അവർക്കു നിഷിദ്ധമല്ല. വേദവ്യാസൻ മുതലായ പൗരാണിക മഹഷികളുടെ കഥയിരിക്കട്ടെ! ശങ്കരാചാര്യപാദങ്ങൾ മുതലായി ചരിത്രപുരുഷന്മാരായ പല ആചാര്യന്മാരും ഇതിന്നു ഉത്തമദൃഷ്ടാന്തങ്ങളാകുന്നു. ജ്ഞാനനിവൃന്തനെന്നിരിക്കിലും, ജ്ഞാനശാസ്ത്രകർത്താ

വെന്നിരിക്കിലും ആചാര്യപാദങ്ങൾ സഞ്ചരിക്കാത്തതും, സേവിക്കാത്തതുമായ യാതൊരു പ്രധാന തീർത്ഥസ്ഥാനവും ഭാരതവർഷത്തിലില്ല.

കാട്ടമാണ്ടു നഗരത്തിൽ നിന്നു 100-ൽ അധികം നാഴിക പടിഞ്ഞാറായി നാരായണിയെന്നും സാളഗ്രാമിയെന്നുംകൂടി വ്യപദേശിക്കപ്പെടുന്ന പുരാണപ്രസിദ്ധമായ “ഗണ്ഡകീനദി” വടക്കുനിന്നു തെക്കോട്ടായി പ്രവഹിച്ചു കൊണ്ടിരിക്കുന്നു. യാതൊരു പുണ്യനദിയുടെ തീരത്തിൽ ഭരതചക്രവർത്തി തന്റെ അന്ത്യകാലത്തു തപം ചെയ്തു കൊണ്ടിരുന്നുവോ, യാതൊരു പുണ്യനദിയിൽ നമ്മഭയിൽ ശിവലിംഗമെന്നപോലെ സാളഗ്രാമശിലകൾ ധാരാളമായി വിളഞ്ഞുകൊണ്ടിരിക്കുന്നുവോ ആ ഗണ്ഡകീനദിയാകുന്നു ഇതു് ഈ ഗണ്ഡകീനദിയുടെ തീരത്തായി വടക്കു ഹിമപർവ്വതങ്ങളുടെ താഴ്വരയിൽ ‘മുക്തിനാഥം’ എന്ന പുണ്യക്ഷേത്രവും, അവിടെനിന്നു 3 ദിവസത്തെ വഴി മേല്പോട്ടായി അതിവിശിഷ്ടങ്ങളായ സാളഗ്രാമങ്ങളുടെ ഉൽപത്തിസ്ഥാനമായ “ഭാമോദരകണ്ഡം” എന്ന മഹാതീർത്ഥവും സ്ഥിതി ചെയ്യുന്നു. മുക്തിനാഥത്തിൽ നിന്നു സുമാർ 100 നാഴിക പടിഞ്ഞാറാകുന്നു “ചന്ദനനാഥം” എന്ന പവിത്രസ്ഥാനം. പിന്നെ കാട്ടമാണ്ടു നഗരത്തിൽനിന്നു 50 നാഴികയോളം വടക്കായി മഞ്ഞുമലകളുടെ മദ്ധ്യത്തിലായി “ഗോസായികണ്ഡം” എന്ന അതിമനോഹരമായ ഒരു തീർത്ഥമുണ്ട്. കാട്ടമാണ്ടുവിന്റെ സമീപവർത്തിയായ പശ്ചിമതിനാഥത്തിന്നു പുറമെ നേപാളദേശത്തിൽ പ്രധാനങ്ങളും പ്രസിദ്ധങ്ങളുമായ ദൾ

നസ്ഥമാനങ്ങൾ ഇവയാകുന്നു. എന്നാൽ കാട്ടുമാണ്ടവിൽ നിന്നു കറെ ദിവസത്തെ പഴി കിഴക്കായി അവിടെ വടക്കുനിന്നു തെക്കോട്ടു പ്രവഹിച്ചുകൊണ്ടിരിക്കുന്നതും, രുദ്രാക്ഷവൃക്ഷങ്ങളുടെ ഉദ്യാനങ്ങളാൽ ആവൃതവുമായ “കെരശികീ”നദിയേയും അതിന്റെ വക്കത്തുള്ള ചില പ്രധാനസ്ഥാനങ്ങളേയും കൂടി തീർത്ഥയാത്രക്കാർ വളരെ വിശിഷ്ടമായും സേവായോഗ്യമായും ആദരിച്ചുവരുന്നു. ഉത്തരാഖണ്ഡത്തിലുൾപ്പെട്ട തപോഭൂമിയായ ഈ നേപാളഭേഗത്തിൽ ഇങ്ങിനെ പല തീർത്ഥസ്ഥാനങ്ങളുമുണ്ടെങ്കിലും ഏറ്റവും പ്രസിദ്ധപ്പെട്ടതും യാത്രക്കു സുഖകരവുമായ പശുപതിനാഥത്തെ ദർശിച്ച് മടങ്ങുന്നവരാണ് അധികവും യാത്രക്കാർ. ഭൂരസ്ഥങ്ങളും ഭഗ്ഗ്നങ്ങളുമായ മറ്റു തീർത്ഥങ്ങളിൽ അടനം ചെയ്യുക എന്നതു തിതിക്കുക്കളായ സാധുക്കൾക്കല്ലാതെ സാധാരണ ഗൃഹസ്ഥന്മാർക്കു ഭവ്യമാകുന്നു.

ഫിബ്രുവരി 20-ാംനു 12 മണിയോടുകൂടി ഞാൻ ചന്ദ്രഗിരിയിറങ്ങി താഴെയുള്ള മൈതാനത്തിൽ എത്തിച്ചേർന്നു. പുലർകാലമായാകട്ടെ, തലേദിവസം രാത്രിയാകട്ടെ, യാതൊന്നും ആഹരിക്കാതെ ചന്ദ്രഗിരി ഏറിയിറങ്ങേണ്ടിവന്നതുകൊണ്ടു, വിശപ്പേറ്റു അത്യധികം തളർന്നു കൊണ്ടാണ് അവിടെ എത്തിച്ചേർന്നതു. ഇവിടെയും പോലീസ് സ്റ്റേഷനിൽ യാത്രക്കാരുടെ പരിശോധനകൾ നടത്തുന്നു. ഇതിന്നുമുമ്പും ചില ഘട്ടങ്ങളിൽ യാത്രക്കാരേയും അവരുടെ സാമാനങ്ങളേയും പരിശോധിച്ചുകഴിഞ്ഞിരിക്കുന്നു. സംശയം തോന്നുന്ന യാത്രക്കാരുടെ പേരും

പ്രവൃത്തിയുമെല്ലാം പരിശോധകന്മാർ കുറിച്ചെടുക്കുകയും ചെയ്യുന്നു. എന്നാൽ ഒരു കംബജവും മേലിട്ട ഒരു കമണ്ഡുലുവും കയ്യിൽ പിടിച്ചു, എകാകിയായി യാത്ര ചെയ്യുന്ന ഈ സാധുവിനെ ആപാദമൂഢനോക്കി “ആ പ്ലവിയേ സ്വാമിജി!” (സ്വാമിജി! നിങ്ങൾ പോയ്ക്കൊള്ളവിൻ!) എന്നവർ വിനയപൂർവ്വം പ്രാർത്ഥിച്ചിരുന്നതല്ലാതെ, യാതൊരു ചെട്ടത്തിലും യാതൊരു പരിശോധനക്കും വിഷയമാക്കിയിരുന്നില്ല. പരിശോധനചെയ്തും അതിക്രമിച്ചു മുന്നോട്ടു ചെന്നപ്പോൾ അവിടെവെച്ച് “സ്വാമിജി മഹാരാജ്! ഓന്നമോ നാരായണായ! ഭിക്ഷ തെയ്യം വേണ്ട. ഭിക്ഷ ചെയ്യേണ്ടമെ!” എന്നൊരു നേപ്പാള ഉദ്യോഗസ്ഥൻ ഭക്തിപൂർവ്വം പ്രാർത്ഥിക്കുകയുണ്ടായി. ശിവരാത്രിയുടെ ഭർത്താവിനായി വരുന്ന സാധുക്കളെ ആദരിച്ചു സല്ക്കരിക്കുവാനായി നേപ്പാളഗവർണ്മണ്ട പലേ പ്രബന്ധങ്ങളും ചെയ്തിരിക്കുന്നു. മാർഗ്ഗത്തിൽ അവിടവിടെ ഭക്ഷണം പാകം ചെയ്തു കഴിക്കുവാൻ ഇഷ്ടമുള്ള സാധുക്കൾക്കും ദരിദ്രന്മാർക്കും സദാവൃത്തി കൊടുത്തുവരുന്നു. ചന്ദ്രഗിരിയുടെ ഇറക്കത്തിൽ സാധുക്കൾക്കു മുഷ്യാന്നഭോജനം കൊടുത്തു തൃപ്തിപ്പെടുത്തുന്നു. പശ്ചാതിനാഥത്തിൽ എത്തിച്ചേർന്നാൽ സാധുക്കളുടെ ഭക്തിക്കും മറ്റും സുഖമായ പലേ ഏർപ്പാടുകളും ചെയ്തിരിക്കുന്നു. പൂരിയും അൽവയും ഉരുളക്കിഴങ്ങുകറിയും അവിടെനിന്നു വാങ്ങി ഞാൻ അടുത്തുള്ള ജലധാരയുടെ സമീപത്തു ചെന്നിരുന്നു സുഖമായി ഭുജിച്ചു. സുഖമായും പൂണ്ണമായും ഭോജനം ചെയ്ത് കുറെ ദിവസമായിരിക്കുന്നതുകൊണ്ടു അന്നത്തെ ഈ

മൃഷ്ടാനാഭോജനം വിശേഷിച്ചു തൃപ്തിയേയും പ്രീതിയേയും നൽകാതിരുന്നില്ല. ഭോജനാനന്തരം ഒരു വൃക്ഷമുലത്തിൽ കരെ വിശ്രമിച്ചു പിന്നെയും മുന്നോട്ടു യാത്ര തുടന്നു. ഇവിടെനിന്നുള്ള വിസ്തീർണ്ണമായ നിരത്തിൽകൂടെ 2 മണി കൂറു യാത്രകൊണ്ടു കാട്ടുമാണ്ടു നഗരത്തിൽ പ്രവേശിക്കുന്നു. നിരത്തിൽകൂടെ ശിവരാത്രി യാത്രക്കാർ സ്രീകുളം പുരുഷന്മാരും അനേകമനേകം നടന്നുകൊണ്ടിരിക്കുന്നു. ചുറ്റുഭാഗവും കാണപ്പെടുന്ന വിശാലമായ വയലുകളും വയലുകളുടെ നടുവിലായി അവിടവിടെ കാണപ്പെടുന്ന ചെറിയചെറിയ ഗ്രാമങ്ങളും നിരത്തിന്റെ രണ്ടുഭാഗത്തും യാത്രക്കാരെ സകലതും കണ്ണുതുറിച്ചു നോക്കിക്കൊണ്ടു നിൽക്കുന്ന ആഭരണഭൂഷിതകളായ പർവ്വതസ്ത്രീകളുടെ പങ്ക്തികളും വഴിനടന്നു ശരീരവും മനസ്സും ഒരു പോലെ ക്ഷീണിച്ചിരിക്കുന്ന യാത്രക്കാർക്ക് ഒരു പുതിയ ഉന്മേഷത്തേയും ആനന്ദത്തേയും ദാനം ചെയ്തുകൊണ്ടിരുന്നു. സായാഹ്നം 5 മണിയോടുകൂടി ഞാൻ കാട്ടുമാണ്ടു നഗരത്തിന്റെ ബഹിർഭാഗത്തുള്ള നിരത്തിൽകൂടെ നടന്നുകൊണ്ടിരിക്കുന്നു. ആയിരക്കണക്കായ ഈ യാത്രക്കാരെല്ലാം പശുപതിനാഥമന്ദിരത്തിലും അതിന്നടുത്തുള്ള ധർമ്മശാലകളിലും ചെന്നുചേരുന്നതുകൊണ്ടു ജനബഹുളമായ അവിടത്തിൽ ചെന്നു നിവസിക്കുവാൻ ഏകാന്തത്തെ ഇച്ഛിക്കുന്ന ഈ സാധുവിന്റെ മനം ഇഷ്ടപ്പെട്ടിരുന്നില്ല. എന്നെ പിന്തുടന്നുകൊണ്ടുവരുന്ന ചില സാധുക്കൾ എന്റെ മനോരഥം അറിഞ്ഞപോലെ എന്നോടു ഇങ്ങിനെ ഉപദേശിച്ചു. “സ്വാമിജി!” പശുപതിനാഥ

ത്തിലേക്കു ഇവിടെനിന്നു 3 നാഴികയിലധികം ദൂരമുണ്ടു. ഇവിടെ സമീപത്തിലായി “ദശനാമി” സാധുക്കൾക്കു നിവസിപ്പാനുള്ള ഒരു ശ്രമമുണ്ടു്. അവിടെ ചെന്നു താമസിക്കാം. നാളെ പുലർകാലം പശുപതിനാഥന്റെ ഭഗ്നം ലഭിക്കുന്നതാണു്” ഈ ഉപദേശത്തെ അംഗീകരിച്ചു, നഗരത്തിന്നു സമീപം വാഗ്തീതിരത്തിൽ സ്ഥിതിചെയ്യുന്ന ഈ ആശ്രമത്തിൽ ചെന്നെത്തുകയും, ആശ്രമരക്ഷകന്മാർ “ദക്ഷിണി സ്വാമിജി”യെ വളരെ പ്രേമപൂർവ്വം സ്വാഗതം ചെയ്തു, നിവസിപ്പാനായി ആശ്രമത്തിൽ സർവ്വോത്തമമായ ഒരു സ്ഥാനം നൽകി അനുഗ്രഹിക്കുകയും ചെയ്തു.

“ദശനാമി”കളുടെ ആശ്രമമെന്നിരിക്കിലും അവിടെ സാധുക്കൾക്കു പുറമെ ദരിദ്രന്മാർക്കും പ്രവേശനം നൽകിയിരിക്കുന്നു. ദശനാമികൾ എന്നതിന്നു പത്തുനാമങ്ങളോടുകൂടി ശങ്കരാചാര്യരുടെ പരമ്പരയിൽപ്പെട്ട സാധുക്കൾ എന്നർത്ഥമാകുന്നു. പുരി, ഭാരതി, സരസ്വതി, തീർത്ഥം, ആശ്രമം, വനം, അരണ്യം, ഗിരി, പർവ്വതം, സാഗരം എന്നിവയാകുന്നു ദശനാമങ്ങൾ. അദ്വൈതമതത്തെ അവലംബിക്കുന്ന സന്യാസികൾ മുതലായ സാധുക്കൾ തങ്ങളുടെ യോഗപട്ടമായി ഈ നാമങ്ങളെ ധരിക്കേണമെന്നും സന്യാസമെന്നതു ഈ നാമങ്ങളുടെ ബാഹ്യമായിരിപ്പാൻ പാടില്ലെന്നും ഭഗവൽപാദങ്ങളുടെ നിയമമാണെന്നു പറയപ്പെടുന്നു. ഈ പത്തു നാമങ്ങളോടുകൂടിയ പ്രധാനപ്പെട്ട 10 ശിഷ്യന്മാർ തനിക്കുണ്ടായിരുന്നുവെന്നും, ആദ്യത്തെ മൂന്നു നാമത്തോടുകൂടിയ മൂന്നു ശിഷ്യന്മാർ തെക്കു

ഈ ശൃംഗേരിമഠത്തിലും, പിന്നേതെ രണ്ടു നാമക്കാരായ
 രണ്ടു ശിഷ്യന്മാർ പാഠകയിലെ ശാരദാമഠത്തിലും, പി
 ന്നേതെ രണ്ടു നാമക്കാർ ജഗന്നാഥത്തിലെ ഗോവർദ്
 നമഠത്തിലും, ഒടുവിലത്തെ മൂന്നുനാമക്കാർ ബദരീനാഥ
 ത്തിന്നടുത്തുള്ള ജ്യോതിർമഠത്തിലും, വാഴിക്കപ്പെട്ടുവെന്നും,
 അങ്ങിനെ 4 മഠങ്ങളും ദശനാമങ്ങളും ആചാര്യപാദങ്ങ
 ൾ കൽപ്പിക്കപ്പെട്ടവയാണെന്നും ചില മഠഗ്രന്ഥങ്ങ
 ൾ വഴിക്കും ഐതിഹ്യം വഴിക്കും പരമ്പരയാ പറഞ്ഞു
 വരുന്നു. എന്നാൽ ദശനാമങ്ങളുടെ കർത്താവു ആചാര്യ
 പാദങ്ങളല്ലെന്നും വിദ്യാരണ്യസ്വാമികളാണെന്നും ഉപ
 പത്തിപൂർവ്വം ചിലർ അഭിപ്രായപ്പെടുന്നില്ലെന്നില്ല. അ
 തിരിക്കട്ടെ; ഇങ്ങിനെ ദശനാമികൾക്കു അതായതു സന്യാ
 സികൾക്കും, അവരുടെ അനുചരന്മാരായ “നാഗകൾ”
 എന്ന സാധുക്കൾക്കും നിവസിക്കുവാനുള്ള സ്ഥാനമാകു
 ന്നു മുൻപറയപ്പെട്ട ആശ്രമം. ഈ ആശ്രമത്തിൽ നമ്മു
 ടെ ‘ദക്ഷിണികൾ’ തന്നെ അതായതു മലയാളികളും ത
 മിഴരുംകൂടി തന്നെ 50 ലധികം പേർ നിവസിക്കുന്നതാ
 യി കാണപ്പെട്ടു. മലിനമായ ദരിദ്രവേഷത്തിലും സാധു
 വേഷത്തിലുമാണ് ഇവരെ അവിടെ കണ്ടതു. ഇത്രയും
 അധികം ദക്ഷിണികളെ ഒന്നായി ഹിമാലയത്തിൽ വേ
 റൊരിടത്തുവെച്ചും ഇതേവരെ എനിക്കു കാണുവാൻ സാ
 ധിച്ചിട്ടില്ല-ഹാ! ഹാ! ഹിമാലയത്തിന്റെ നടുവിലുള്ള കാ
 ട്ടുമാണ്ടുനഗരം എവിടെ കിടക്കുന്നു? നമ്മുടെ ദക്ഷിണദേ
 ശം എവിടെ കിടക്കുന്നു? പ്രാരബ്ധത്തിന്റെ ഗതി വളരെ
 വിചിത്രം തന്നെ! ദക്ഷിണികളായ അവരുടെ ദർശനത്തി

ൽ വലിയ പ്രേമവും ആദരവും എന്റെ മനസ്സിൽ ഉദിതമായി. ജീവരൂപത്തിൽ സർവ്വരുടേയും ഹൃദയത്തിൽ സ്ഥിതിചെയ്യുന്നതു ഈശ്വരൻ തന്നെയെങ്കിൽ, സർവ്വരും ഒരുപോലെ ആദരണീയന്മാർ തന്നെ. അതിന്നുപുറമെ ഇവരും ഈ ദേഹവും ദക്ഷിണഭൂമിയായ ഒരു മാതാവിന്റെ സന്താനങ്ങളും തപോരാ സഹോദരന്മാരുമായതുകൊണ്ടു വിശേഷിച്ചു ഇവർ എന്റെ പ്രേമത്തിന്നും പ്രണാമത്തിന്നും അർഹന്മാരാകുന്നു. അജ്ഞതകൊണ്ടോ അശ്രദ്ധകൊണ്ടോ അവരിൽ ചിലർ ചെയ്യുന്ന പലേ അവിഹിതങ്ങളും അശുഭങ്ങളുമായ ആചാരങ്ങളേയും കുറിച്ചില്ലാത്ത വെടിപോലെ യാതൊരു ലക്ഷ്യവുമില്ലാതെ ദിവസങ്ങൾപോക്കി വരുന്നതിനേയും നമുക്കു ഒരിക്കലും അനുമോദിപ്പാൻ തരമില്ലെങ്കിലും, അവരിലുള്ള പ്രേമവും ബഹുമാനവും കുറയുന്നതെങ്ങിനെ? എന്നാൽ സ്വദേശികളായ സഹോദരന്മാരെ ഇങ്ങിനെ ഈ രൂപത്തിൽ കണ്ടതിൽ എന്റെ മനസ്സിൽ ഒരു സന്താപഭാവവും ഉദിതമായില്ലെന്നില്ല. അമ്മയോടോ അമ്മാമനോടോ പിണങ്ങിയും, നാട്ടിൽ ഇരുന്നു ന്യായമായ വല്ല പ്രവൃത്തിയും ചെയ്തു ഉപജീവനം ചെയ്യുവാനുള്ള അലസതയാലും നാടുവിട്ടു പുറത്തിറങ്ങി, “ട്രൈവറി സ്വാമിമാരാ”യി ഒന്നു, രണ്ടുകൊല്ലം അവിടേയും ഇവിടേയും അലഞ്ഞുതിരിഞ്ഞു നാട്ടിലേക്കു മടങ്ങുവാൻ സാധ്യ വേഷധാരികളായ ഇവരിലധികം പേരുമെന്നു പ്രത്യേകിച്ചു പറയേണ്ടതുണ്ടു. ഇവരുടെ ഈ ഉൽപഥഗമനം സ്വദേശത്തിന്നും സ്വധർമ്മത്തിന്നും, ക്ഷതിയെയാണു ഉണ്ടാക്കുന്നതെന്നിവ

രറിയുന്നില്ല. കാവിവസ്ത്രം വളരെ പവിത്രമായ ഒന്നാണ്. ഒരു പരമഹംസൻ മാത്രമാണ് യാതൊരു വണ്ണവിഹ്നങ്ങളും കൂടാതെ തല മൊട്ടയടിച്ചു കാഷായവസ്ത്രം ധരിക്കുവാനുള്ള അധികാരിയെന്നു ഹിന്ദുശാസ്ത്രങ്ങൾ ശാസിക്കുന്നു. ബഹുദകൻ, കുടിചകൻ, ഹംസൻ എന്നുള്ള സന്യാസികൾ പോലും അങ്ങിനെ കാവിവസ്ത്രം ധരിക്കുവാൻ അധികാരികളല്ല. അതുകൊണ്ട് കാവിവസ്ത്രം വിനോദിക്കുവാനുള്ള ഒരു പദാർത്ഥമല്ലെന്നു സിദ്ധമാകുന്നു. ഗുരുമുഖേനയല്ലാതെ കാവിവസ്ത്രം ധരിക്കുന്നതു അധർമ്മമാകുന്നു. ഈവക നിയമങ്ങളൊന്നും ഗ്രഹിക്കാതെ കാവിവസ്ത്രവും ധരിച്ചു, കണ്ഡാവും സുൽഫയും വലിച്ചു ഒരു ഭജനവും ജപവുമില്ലാതെ അലഞ്ഞു തിരിഞ്ഞു ദിവസം കഴിക്കുന്ന പലേ മലയാളികളും ഉത്തരദേശങ്ങളിൽ ഉണ്ടെന്നു ലജ്ജാസമേതം പറയേണ്ടിയിരിക്കുന്നു. ഇങ്ങിനെ അലഞ്ഞു തിരിയുന്നതുകൊണ്ട് ഒരു പ്രയോജനവുമില്ലെന്നും, സ്വദേശത്തിൽ ഇരുന്നു യോഗ്യമായ രീതിയിൽ ജീവിതം കഴിക്കുന്നതാണു ശ്രേയസ്കരമെന്നും ഇക്കൂട്ടരും പരദേശങ്ങളിലേക്കു ഓടുവാനിച്ഛിക്കുന്നവരും അറിഞ്ഞിരിക്കേണ്ടതാണ്. ശ്രദ്ധാഭക്തികളും ഭാവനാശക്തിയുമില്ലാത്ത ജനങ്ങൾക്കു മത്സ്യങ്ങൾക്കെന്നപോലെ തീർത്ഥസേവനംകൊണ്ട് യാതൊരു പ്രയോജനവും സിദ്ധിക്കുന്നതു മല്ല-ഈശപരരൂപമായി തീർത്ഥത്തെവിശ്വസിച്ചു ഉപസേവിക്കുമ്പോൾമാത്രമേ, തീർത്ഥസേവകൊണ്ടുള്ള ഫലമുണ്ടാകയുള്ളൂ. അങ്ങിനെയല്ലാത്ത തീർത്ഥമേണം വൃത്ഥമേണമാകുന്നതെയുള്ളുചെന്നും ഇവർ ധരിച്ചിരിക്കേണ്ടതാണ്.

21-ാം-ന- നേരം പുലൻ-ഇന്ന് ശിവരാത്രി ദിവസമാകുന്നു. മംഗളവിഗ്രഹമായ പരമേശ്വരന്റെ ദിനമാകുന്നു. ദിഗംബരനും അലങ്കാരീശപരനുമായ പശുപതിനാഥൻ തപസ്വികളിൽവെച്ചു തപസ്വിയും, ഗൃഹസ്ഥന്മാരിൽവെച്ചു ഗൃഹസ്ഥനും ആകുന്നു. പരമശിവന്റെ പാദാരവിന്ദങ്ങളെ സർവ്വ തപസ്വികളും സർവ്വ ഗൃഹസ്ഥന്മാരും ക്ഷണകാലമെങ്കിലും ഭംഗം കൂടാതെ ഭജിക്കുവാനുള്ള ദിവസമാകുന്നു. പ്രഭാതത്തിൽ ഏഴുനീറു വാഗ്മതീർത്ഥത്തിൽ സ്നാനംചെയ്തു, പശുപതിനാഥത്തിലേക്കു നടന്നു. 7 മണിയോടുകൂടി പശുപതിനാഥമന്ദിരത്തിന്റെ മതിൽക്കകം പ്രവേശിച്ചു. ഹാ! ഹാ! ഭാരതവർഷത്തിലെ വിവിധ ദേശക്കാരായ അനേകം യാത്രക്കാരുടെ സംഘം പശുപതിനാഥന്റെ ദർശനത്തിനായി തിരിഞ്ഞിരിക്കുകയുണ്ടായിരിക്കുന്നു. ജടാമകുടധാരികളായി ഭസ്മാലംഭിത വിഗ്രഹന്മാരായും, മുണ്ഡിതന്മാരായി, കാഷായവസ്ത്രധാരികളായും, ഇങ്ങിനെ പലതരത്തിലുള്ള പല സാധുക്കളും അവിടെ സന്നിഹിതന്മാരായിരുന്നു. നഗ്നരൂപികളും ഇടക്കിടെ ഇല്ലെന്നില്ല. ചില മഹാത്മാക്കൾ അലോമ്പിലിത നേത്രന്മാരായി, ധ്യാനനിഷ്ഠിതന്മാരായി പശുപതിനാഥനെ ഹൃദയാകാശത്തിൽതന്നെ ദർശിച്ചുകൊണ്ടിരിക്കുന്നു. അനേകം സാധുക്കളും ഗൃഹസ്ഥന്മാരും അവിടെ സംഘം സംഘമായി ഇരുന്നുണ്ടു മുറ്റുവാദ്യങ്ങളാൽ മധുരമായി നടരാജന്റെ ഭജനകൾ ചെയ്യാനായിരുന്നു. മറ്റു ചിലർ ഭക്തിമദമത്തന്മാരായി തന്നെത്താൻ വിസ്മരിച്ചുകൊണ്ടു നത്തനം ചെയ്യുന്നു. നേപാളികൾ

അവിടവിടെനിന്നു ശിവരാത്രിമഹോത്സവത്തെ കണ്ടാൻ
 ളിക്കുന്നു. ജനത്തിരക്കിന്റെ ഉള്ളിൽകൂടെ കൃഷ്ണരേണ
 ഈ സാധുവും പശുപതിനാഥമന്ദിരത്തിന്റെ സമീപ
 തായി ചെന്നുനിന്നു. പശുപതിയുടെ അതിരമണീയമാ
 യ മന്ദിരം അതിന്റെ പൂർണ്ണശോഭയോടുകൂടെ അക്ഷി
 ലക്ഷീഭവിച്ചു—ദ്രാവിഡദേശത്തിലെ പൃഥ്വീകൃതികളായ
 ദേവമന്ദിരങ്ങളെ അപേക്ഷിച്ചു, ഇതു എത്രയോ ചെറു
 തെങ്കിലും, രമണീയതയാൽ ഭാരതവർഷത്തിലെ മറ്റേതു
 ദേവമന്ദിരത്തോടും കിടപിടിക്കുവാനാവാതെയായി കാണപ്പെട്ടു.
 ശില്പകലാവൈദഗ്ദ്ധ്യം പൂർണ്ണമായി പ്രകടിപ്പിച്ചിരിക്കു
 ന്നതിന്നു പുറമെ, മന്ദിരനിർമ്മാണത്തിൽ സ്വർണ്ണവും വെ
 ള്ളിയും സുലഭമായി ഉപയോഗിച്ചിരിക്കുന്നു. എത്രയോ
 മനോഹരമായി നിർമ്മിക്കപ്പെട്ടിരിക്കുന്ന മഹാർഹമായ
 ഈ ദേവാലയം നേപാളത്തിലെ രാജാക്കന്മാർക്കു തങ്ങളു
 ള്ള കലദേവതയായ പശുപതിനാഥന്റെ പാദാരവിന്ദ
 ങ്ങളിലുള്ള അനന്യഭക്തിയുടെ വിജയപതാകയായി ശോഭി
 ച്ചുകൊണ്ടിരിക്കുന്നു. ഇങ്ങിനെ മന്ദിരത്തിന്റെ ബഹി
 ർഭാഗത്തേയും, അവിടവിടെ ഇരുന്നു ഭജനം ചെയ്യുന്ന
 ആനന്ദസ്വരൂപികളായ അനേകം സാധു മഹാത്മക്കു
 ളേയും ദർശിച്ചുകൊണ്ടും, അവരെ പ്രേമപൂർവ്വം പ്രണമിച്ചു
 കൊണ്ടും, അവരുമായി സംഭാഷണം ചെയ്തുകൊണ്ടും,
 സമയം കുറെ കഴിഞ്ഞു. മന്ദിരത്തിന്റെ നടവാതിൽ
 ക്കലുള്ള ജനത്തിരക്കിന്നു യാതൊരു ശാന്തിയും ഉണ്ടായി
 കാണുന്നില്ല. സമയം 10 മണി കഴിഞ്ഞിരിക്കുന്നു.
 മന്ദിരത്തിൽ കടന്നു ദർശനം ചെയ്യുവാനുള്ള കിഴ

ക്ഷവശം ഒഴുകികൊണ്ടിരിക്കുന്ന വാഗ്മതീർത്ഥത്തിൽ ഈ
 ഞ്ഞി ശരീരശുദ്ധി ചെയ്തു, തെക്കെ നടവാതിൽക്കൽകൂടെ
 ഒരുവിധം മന്ദിരത്തിന്റെ ഉള്ളിൽ പ്രവേശിച്ചു. ഹാ!
 ഹാ! പഞ്ചവക്ത്രനായി വിരാജിക്കുന്ന പശുപതിനാ
 മനെ ഭോമാഞ്ചകഞ്ചുകിതനായി, ബാഷ്പപൂരിതനേത്ര
 നായി സമീപത്തു ചെന്നു ദർശനം ചെയ്തു. പരമാ
 ത്വത്തിൽ ദർശനമേതു? ദൃശ്യമേതു? ദ്രഷ്ടാവേതു?
 സർപ്പചരാചരങ്ങളുടേയും ഹൃദയത്തിൽ സ്ഥിതി ചെയ്തു
 സർപ്പത്തേയും നിയമനം ചെയ്യുന്ന പരമേശ്വരൻ ഞാന
 ല്ലാതെ മററാരാണ്? പശുപതിനാഥൻ എന്നിൽനിന്നു
 ഭിന്നനാകുന്നതെങ്ങിനെ? പശുപതിനാഥൻ എന്നിൽ
 നിന്നു ഭിന്നനല്ലെങ്കിൽ, ഞാൻ പശുപതിനാഥനെ ഭക്തി
 ക്കുന്നതെങ്ങിനെ? അഹൊ! വിചിത്രം. പരമാത്മം
 അതീവ ആശ്ചര്യജനകമാകുന്നു. ജീവനും ഈശ്വരനും
 ജഗത്തുമൊക്കെ ഞാനല്ലാതെ വേറൊരു വസ്തുവല്ല! ഈ
 തത്വത്തെ ത്രികാലങ്ങളിലും നാശമില്ലാത്ത ഈ രഹസ്യ
 തത്വത്തെ, സർപ്പഭാ അനുസന്ധാനം ചെയ്യേണ്ടുന്നവരും
 ചെയ്യുന്നവരുമാണ് സാധുക്കൾ. ഏതു വ്യവഹാരത്തിലും
 പരമാത്മതത്വത്തിലുള്ള അവരുടെ ഈ നിഷ്കുല യാ
 തൊരു ക്ഷതിയും സംഭവിക്കുവാൻ പാടുള്ളതല്ല. ചില
 സ്ത്രീകൾ ഉച്ചരിച്ചുകൊണ്ടും നാമജപം ചെയ്തുകൊ
 ണ്ടും കുറെനേരം പശുപതിയെ പ്രദക്ഷിണം ചെയ്ത്
 ഭക്തിപൂർവ്വം പ്രണമിച്ചു. ദേവാലയത്തിന്റെ അന്ത
 രാഗം ഇത്രയും ജനബാഹുല്യമുണ്ടായിരുന്നിട്ടും എത്രയൊ
 ശുദ്ധമായും സുന്ദരമായും കാണപ്പെട്ടു. പഞ്ചദ്രാവിഡരി

ലുറപ്പെട്ട മഹാരാഷ്ട്ര ബ്രാഹ്മണർ പൂജകന്മാരായതു കൊണ്ടാണ്" അവിടെ ഈ ശുദ്ധിയും സൗന്ദര്യവും കാണപ്പെടുന്നതെന്നെനിക്കു തോന്നി. ദേവാലയത്തേയും, ദേവവിഗ്രഹത്തേയും ശുദ്ധിയോടെ വെച്ചിരിക്കുന്നതിലും പൂജാകർമ്മം ശുദ്ധിയോടെ അനുഷ്ഠിക്കുന്നതിലും, ദ്രാവിഡബ്രാഹ്മണരും അവരിൽവെച്ചു നമ്മുടെ കേരളബ്രാഹ്മണരും കുശലന്മാരാകുന്നു. നമ്മുടെ ഗുരുവായൂരപ്പന്റെയും വിലപാദ്രിനാഥന്റെയും പത്മനാഭസ്വാമിയുടേയും മന്ദിരങ്ങൾപോലെയും വിഗ്രഹങ്ങൾപോലെയും അത്രയും ശുദ്ധമായ മന്ദിരമാകട്ടെ വിഗ്രഹമാകട്ടെ ഉത്തരദേശങ്ങളിൽ കാണുകയെന്നതു വളരെ ദുർല്ലഭമാണ്. ഗുരുവായൂരപ്പന്റെ മഞ്ജുളമായ മുഖാരവിന്ദം ദർശിക്കുവാൻ ഭാഗ്യമുണ്ടായിട്ടുള്ള ഒരു കേരളീയൻ അതിന്റെ മഞ്ജുളതയെ അവന്റെ ജീവിതത്തിൽ ഒരിക്കലും വിസ്മരിക്കുന്നതല്ല. അടിച്ചുവാരുകപോലും ചെയ്യാത്ത ദേവമന്ദിരങ്ങളും ചളിനിറഞ്ഞ ദേവവിഗ്രഹങ്ങളും ഉത്തരദേശങ്ങളിൽ സുലഭമായി കാണാം. ഈ വിഷയത്തിൽ കേരളത്തിലെ ദേവപൂജകന്മാരായ നമ്പൂതിരി ബ്രാഹ്മണർക്കു സാമ്പ്രദായികമായി സിദ്ധിച്ചിരിക്കുന്ന സാമർത്ഥ്യം എത്രയോ സ്തുത്യർഹമാകുന്നു. ഉത്തരാഖണ്ഡത്തിൽ അതായതു ഹിമാലയത്തിന്റെ എത്രയോ ഉച്ചദേശത്തിൽ സ്ഥിതിചെയ്യുന്ന ബദരീനാഥ മന്ദിരം ഇതിന്നു പ്രത്യേക ദൃഷ്ടാന്തമാകുന്നു. ബദരീനാഥ മന്ദിരത്തിന്റെ അന്തർഭാഗത്തിൽ പ്രവേശിച്ചാൽ അവിടെ ഒരു കേരളീയപ്ലായയാകുന്നു മനസ്സിൽ പ്രതിഭാസിക്കുന്നത്. ഇതിന്നു കാരണമെന്തു? ശങ്കരാചാ

യുദ്ധപാമികളുടെ കാലം മുതൽക്കു ഇന്നുവരേയും അവിടെ പൂജകൻ നമ്പൂതിരിബ്രാഹ്മണനാണെന്നു പറയപ്പെടുന്നു. പശുപതിനാഥത്തേയും ശങ്കരാചാര്യപാദങ്ങൾ ബെരളം നാരിൽനിന്നു വീണ്ടെടുക്കയും അവിടെ ഉത്തമനായ ഒരു ഭണ്ഡീസന്യാസി പൂജചെയ്യണമെന്ന് നിയമിക്കുകയും ചെയ്തിരുന്നുവെങ്കിലും സംഗതിവശാൽ സന്യാസിപൂജ ചെയ്യുക എന്നുള്ള സമ്പ്രദായം ഇടക്കു നിരലുമായി തീർന്നു കൊണ്ടു, ആ സ്ഥാനത്തിൽ ഇപ്പോൾ ഭാഷിണാത്യബ്രാഹ്മണനെയാണ് നിയമിച്ചുവരുന്നത്.

ഇങ്ങിനെ പ്രധാന ദേവനെ ഭരിച്ചതിനുശേഷം ബഹിർഭാഗത്തിലുള്ള പല ഉപദേവന്മാരേയും യഥാവിധി ഭർത്സിച്ചു. സമയം 1½ മണി കഴിഞ്ഞിരിക്കുന്നു. ഭർത്സിക്കുകയായ ജനങ്ങളുടെ തിരക്കു ക്രമേണ വർദ്ധിക്കുന്നതല്ലാതെ ശമിക്കുന്നില്ല. ഭക്തന്മാരുടെ ഭജനലാപനകളും വർദ്ധിച്ചുകൊണ്ടു ഇരിക്കുന്നു. ഇന്നത്തെ ദിനവും രാത്രിയും ലൗകികചിന്തകൂടാതുള്ള ഇതേ കോലാഹലം തന്നെ. ഹാ! ഹാ! ഭക്തിയെന്നതു അന്യാദൃശമഹിമയോടു കൂടിയ ഒരു ദിവ്യവസ്തുതന്നെ-പ്രഭാതമെന്നോ, മദ്ധ്യാഹ്നമെന്നോ, സായാഹ്നമെന്നോ, രാത്രിയെന്നോ ഉള്ള കാലഭേദമെന്നും അതിനെ ബാധിക്കുന്നില്ല. ക്ഷുത്താകട്ടെ, പിപാസയാകട്ടെ, ലൗകികമായ ഓരോ വാസനകളാകട്ടെ, സൂര്യപ്രഭയുടെ മുമ്പിൽ മിന്നാമിനുങ്ങികളെപ്പോലെ, ഭക്തിയുടെ മുമ്പിൽ നിഷ്പ്രഭങ്ങളായിത്തീരുന്നു!

ഹാൽഗുനമാസത്തിലെ അഥവാമാഘമാസത്തിലെ കൃഷ്ണപക്ഷ ചതുർത്ഥിയാണല്ലോ ശിവരാത്രിദിനം-അടുത്ത

ശുക്ലപക്ഷത്തിലെ പഞ്ചമിവരെ, അതായതു രൊഴുമാത്രമെ ശിവരാത്രിയ്ക്കു പശുപതിനാഥ ദർശനത്തിനായി വരുന്ന അന്യദേശികളായ യാത്രക്കാരെ നേപാളനഗരിയിൽ താമസിപ്പിക്കുവാൻ അനുവദിക്കുന്നുള്ളു. എന്നാൽ പഞ്ചമിദിവസംവരെ നേപാളസർക്കാർ സാധുക്കൾക്കു പലേ സൽക്കാരങ്ങളും ചെയ്തുവരുന്നു. പഞ്ചമിയ്ക്കു വഴിച്ചിലവിനായി കുറേയ്ക്കു പണവും ദക്ഷിണചെയ്തു സർവ്വസാധുക്കളേയും അവിടെനിന്നു സ്വസ്ഥമാനങ്ങളിലേക്കു യാത്രയയക്കുന്നു. പഞ്ചമിയ്ക്കു ശേഷവും അധികൃതന്മാരുടെ പ്രത്യേക സമ്മതി കൂടാതെ വിദേശികൾ, ഗൃഹസ്ഥന്മാരാകട്ടെ, സാധുക്കളാകട്ടെ അവിടെ നിവസിക്കുന്നപക്ഷം പോലീസ്സു ഉദ്യോഗസ്ഥന്മാർ അവരെ നിർബന്ധപൂർവ്വം അവിടെനിന്നു പറഞ്ഞയക്കുകയും ചെയ്യുന്നു. ഇങ്ങിനെയാകുന്നു പരദേശികളുടെ ശിവരാത്രിദർശനം പരമ്പരയാ നടന്നുവരുന്നതു

ഞാൻ നിവസിച്ചിരുന്ന ആശ്രമത്തിലെ സാധുക്കൾ ഈ സാധുവിനെ പ്രത്യേകമായി പ്രേമിക്കയും പരിചരിക്കയും ചെയ്തിരുന്നു. പശുപതിനാഥമന്ദിരം ദൂരത്തായതുകൊണ്ടു ചില ദിവസങ്ങളിൽ മാത്രമെ അവിടെചെന്നു ദർശനംചെയ്യാൻ എനിക്കു സാധിച്ചിരുന്നുള്ളു. രാറ്റിലെ എഴുന്നീറ്റു സ്നാനഭജനാദികൾ നിർവ്വഹിക്കുന്നു. തദനന്തരം ഭിക്ഷചെയ്യുന്നു. ഭിക്ഷാനന്തരം വേദാന്തചർച്ച ചെയ്തുകൊണ്ടിരിക്കുന്നു. സായംകാലം ചിലപ്പോൾ നഗരത്തിന്നു പുറമെയുള്ള വിശാലമായ വയലിന്റെ ശോഭയെ നടന്നു ദർശനംചെയ്യുന്നു. ഇങ്ങിനെ നിവസിക്കുവാനുള്ള ദിവസ

ങ്ങളൊക്കെ കഴിഞ്ഞു സർവ്വസാധുക്കളും മടങ്ങിക്കഴിഞ്ഞു. ഗൃഹസ്ഥന്മാരെല്ലാം ശിവരാത്രി കഴിഞ്ഞു രണ്ടു മൂന്നു ദിവസങ്ങൾക്കുള്ളിൽതന്നെ മടങ്ങികഴിഞ്ഞിരിക്കുന്നു. എന്നാൽ ഈ സാധുവിന്റെ ഗതി നിരോധിക്കപ്പെട്ടു. ആശ്രമത്തിലെ സാധുസഹോദരന്മാരുടേയും, നഗരത്തിലെ ചില മാന്യന്മാരുടേയും, കുറെ ദിവസങ്ങൾക്കൂടെ അവിടെ നിവസിക്കേണമെന്നുള്ള പ്രേമപൂർവ്വകമായ പ്രാർത്ഥനയെ അംഗീകരിക്കേണ്ടിവന്നു. അവരുടെ സംബന്ധത്തോടുകൂടി ആശ്രമത്തിൽ നിവസിക്കുന്ന എന്റെ സമീപത്തു പോലീസിന്റെ യാതൊരു നിർബ്ബന്ധവും ഉണ്ടായിരുന്നതുമില്ല.

ഇങ്ങിനെ ആ ആശ്രമത്തിൽ കുറെ ദിവസം നിവസിച്ചതോടുകൂടി “ഗതാനുഗതികോലോകഃ” ഒരാൾ ഒരു ദിക്കിലേക്കു പോകുന്നുവെങ്കിൽ അയാളെ മറെറാരാളും പിന്തുടരുക എന്നുള്ള ലോകസ്വഭാവം വഴിക്കും, പ്രകൃത്യാ അവർക്കുള്ള സാധുഭക്തി നിമിത്തവും ദിനന്തോരും പലേ ജനങ്ങളും അവിടെ വന്നുകൊണ്ടിരിക്കുകയും, തദപാരാ പരിചിതന്മാർ വർദ്ധിക്കുകയും ചെയ്തു. ആദ്ധ്യാത്മികമെങ്കിലും അവരുമായി അധികം സംഭാഷണം ചെയ്യേണ്ടിവരുന്നതു കുറെ വിക്ഷേപജനകമായിട്ടാണ് എനിക്കു തോന്നിയതു. എന്നുതന്നെയല്ല പല പ്രകാരത്തിലുള്ള അവരുടെ സല്ക്കാരരേഖയേയും അപ്പപ്പോൾ അവർ എന്നെ അറിയിക്കുകയും ചെയ്തിരുന്നു. ഏതായാലും അവരുടെ ഭക്തിയിൽ എനിക്കു വലിയ സന്തോഷവും വിസ്മയവും ഉണ്ടായിരുന്നെങ്കിലും അവിടെ അധികം നിവസിക്കുന്നത് നന്നല്ലെന്നും

തോന്നിയിരുന്നു. വിഷയങ്ങളോടു അധികമായി സംബന്ധിക്കുകയെന്നതു ശാന്തിപ്രിയന്മാർക്കു നിഷിദ്ധംതന്നെ. സർവ്വദാ ഏകാകാരമായ മനോവൃത്തിയിൽ രമിച്ചു തൃപ്തിപ്പെടുവാൻ അഭ്യസിക്കുന്ന സാധുക്കൾ വിഷേഷപേരുകളുടെ നടുവിൽ നിവസിക്കുന്നത് നന്നല്ല. ഒരു ദിവസം പ്രഭാതത്തിന്നു മുമ്പു അവിടെനിന്നു ഏഴുനീറുപോകുവാൻ എന്റെ മനം തീരുമാനിച്ചു. എന്നാൽ ദൈവം അന്യഥാ ചിന്തിച്ചു. പൊട്ടുന്നനവെ ശരീരം അസ്വസ്ഥമാകയും, ഭയങ്കരമായ ഒരു രോഗത്താൽ ബാധിതനായി കുറെ ദിവസം അവിടെ നിരോധിക്കപ്പെടുകയും ചെയ്തു. രോഗം ശാന്തമായി രോഗം നിമിത്തമുണ്ടായ ശരീരദൈർബ്ധ്യം ഒരുവിധം ശമിക്കുവാൻ വേണ്ടി രണ്ടു മാസത്തോളം അവിടെ നിവസിക്കുവാൻ നിർബ്ബന്ധിതനായിത്തീരുകയും ചെയ്തു. ഭവിതവും ഭവിക്കാതെ ശമിക്കുന്നതെങ്ങിനെ?

വിശാലമായ നേപാളക്ഷിതിയിൽ തപോധനനമായ വലിയ സിദ്ധന്മാർ നിവസിച്ചിരുന്ന പലേ പവിത്രസ്ഥാനങ്ങളും കാണപ്പെടുന്നുണ്ട്. അങ്ങിനെയുള്ള പവിത്രസ്ഥാനങ്ങളിൽ ഇപ്പോഴും പലേ മഹാത്മാക്കളും നിവസിച്ചുകൊണ്ടു തപോവൃത്തിയിലും തത്പരിചാരത്തിലും കാലയാപനം ചെയ്തുവരുന്നതുണ്ട്. എന്നാൽ കാട്ടുമാണ്ടു നഗരത്തിലും, ആ നഗരത്തിൽ നിന്നു 8 നാഴിക കിഴക്കായി സ്ഥിതിചെയ്യുന്ന “ഭാത്തുഗാം” എന്ന നഗരത്തിലും രണ്ടു നാഴിക തെക്കുള്ള “പത്താനം” എന്ന നഗരത്തിലും സന്യാസികളുടെ പുരാതനങ്ങളായ പലേ ആശ്രമങ്ങളുമുണ്ടെങ്കിലും, പ്രായേണ അവയിലെല്ലാം ഇപ്പോൾ ഗൃഹ

സ്ഥധർമ്മികളായ ഒരു തരം ഗോസായി സാധുക്കൾ നിവസിച്ച് വരുന്നതായിട്ടാണ് കാണപ്പെട്ടത്. പരമഹംസനാരായ വിരക്ത സന്യാസികൾ ഇവിടെ സ്ഥിരവാസം ചെയ്തുവരുന്നതായി കാണുന്നില്ല. ഞാനവിടെ താമസിച്ചിരുന്ന അവസരത്തിൽ ചിലപ്പോൾ ഈദൃശങ്ങളായ ചില ആശ്രമങ്ങളിലും, സമീപത്തുള്ള മറ്റു ചില പുണ്യസ്ഥാനങ്ങളിലും യാത്രചെയ്തതും അവിടങ്ങളിലെ ചരിത്രത്തെ അന്വേഷിച്ചു ഗ്രഹിക്കുകയും ചെയ്തിരുന്നു. സാധുക്കളുടെ ആശ്രമങ്ങൾക്കും മറ്റു ധർമ്മസ്ഥാപനങ്ങൾക്കുമായി നേപാള ഗവർണ്മെണ്ടു പ്രതിവർഷം വളരെ പണം ചിലവിടുന്നതന്നി പുറമെ അവർക്കുവേണ്ടി പ്രത്യേകമായി വളരെ ഭൂമിയും നീക്കംചെയ്തിരിക്കുന്നു. ഇവക്കു പുറമെ പല ബൌദ്ധസ്ഥാനങ്ങളേയും ഞാൻ ദർശനം ചെയ്തിരുന്നു. പഠിച്ചുള്ള ചില ബൌദ്ധന്മാരുമായി ബൌദ്ധമതത്തിലുള്ള പല വസ്തുക്കളുടേയും സിദ്ധാന്തങ്ങളേയും ആചാരങ്ങളേയും പറ്റി നിരൂപണം ചെയ്യാനും സാധിച്ചിരുന്നു. ബൌദ്ധമതത്തിലെ പ്രഥമവും പ്രധാനവുമായ സിദ്ധാന്തം, "Abstinence from slaying any living being" അതായതു അഹിംസയാണെന്നു ബൌദ്ധഗ്രന്ഥങ്ങളിൽ വിവരിച്ചുകാണുന്നുണ്ടെങ്കിലും, ഹിംസയും മാംസവും കൂടാതെ ദിവസം കഴിച്ചുകൂട്ടുവാൻ വിഷമമായ ബൌദ്ധ വസ്തുക്കളെയാണ് ഞാൻ നേപാളത്തും തിബത്തിലും കണ്ടത്. കാലം മാറുന്നതോടുകൂടി അന്നത്തെ സിദ്ധാന്തങ്ങളും അടിയിൽ പെട്ടുപോകുന്നു. ബുദ്ധദേവന്റെ സിദ്ധാന്തങ്ങൾ എവിടെ? ഇന്നു ബൌദ്ധവസ്തുക്കൾ അന്നു

ഏകദേശം എത്രത്തോളം? നമ്മുടെ വൈദിക സിദ്ധാന്തങ്ങൾ എന്താകുന്നു? ഇന്ന് നാമനുഷ്ഠിക്കുന്നതെന്താകുന്നു?

ശിവരാത്രിയ്ക്കു പശുപതിനാഥന്റെ ദർശനത്തിന്നായി വരുന്ന സാധുക്കളിൽ പലരും “തീർത്ഥാടകർ” എന്നു വിളിച്ചുവരുന്ന ഇവിടുത്തെ പ്രധാനമന്ത്രിയെ അദ്ദേഹത്തിന്റെ വസതിയിൽ ചെന്നു കാണുകയും, ധാർമ്മിക വിഷയങ്ങളെപ്പറ്റി പലതും സംഭാഷണം ചെയ്തും പതിവാകുന്നു. ധർമ്മാർത്ഥങ്ങളിൽ അഗ്രഗണ്യനും സാധുക്കളുടെ വലിയൊരു ഭക്തനുമായ അദ്ദേഹം അവരുടെ ഉപദേശങ്ങളെ ശ്രദ്ധയോടെ കേൾക്കുകയും, ധനാദികളോ, അഥവാ അഭീഷ്ടങ്ങളോ ദാനം ചെയ്തു അവരെ സന്തോഷിപ്പിക്കുകയും ചെയ്യുന്നു. അദ്ദേഹം മാത്രമല്ല, അവിടുത്തെ മറ്റു പ്രഭുക്കന്മാരും സാമാന്യജനങ്ങളുമെല്ലാം സാധുക്കളിൽ വലിയ ശ്രദ്ധയും ഭക്തിയുമുള്ള ധർമ്മിയുന്മാരാകുന്നു. ഇത്രയും അധികം നേപാള നഗരിയിൽ താമസിക്കുകയും ഉയർന്ന ജനങ്ങൾ പരിചിതന്മാരാകുകയും ചെയ്ത അവസ്ഥയ്ക്ക്, മന്ത്രിപ്രവരനെ ചെന്നുകണ്ടു ധാർമ്മികമായ സംഭാഷണം ചെയ്യേണമെന്നു പലരും എന്നോട് പ്രേമപൂർവ്വം ആവശ്യപ്പെടുകയുണ്ടായി. എന്നാൽ ഭർതൃഹരിയുടെ പ്രസിദ്ധവും പ്രകൃഷ്ടതരവും ആയ ആ ലക്ഷ്യത്തിൽ അത്യധികം അഭിനിവേശമുള്ള മാദൃശന്മാരായ സാധുക്കൾക്കു ബഹുവിധേണ പകാരികളായ വ്യവഹാരങ്ങളിൽ അത്ര വലിയ അഭിരുചി തോന്നാത്തതിൽ അതൃപ്തമില്ല. “ഗംഗാതീരെ ഹിമഗിരിശിലാബലപത്മാസനസ്യ ബ്രഹ്മധ്യാനാഭ്യസന വിധിനാ യോഗനിദ്രാംഗതസ്യ

കിംതൈഭാവ്യം മമസുദിവസൈയത്രതേ നിർവ്വിശങ്കാഃ
കണ്ഡൂയന്തേ ജരഠഹരിണാഃ ശൃംഗമംഗേമദീയേ”

“ഗംഗയുടെ തീരത്തിൽ ഹിമാലയത്തിലുള്ള ശിലയുടെ മുകളിൽ പത്മാസനത്തെ ബന്ധിച്ചുകൊണ്ട് ബ്രഹ്മധ്യാനം വഴിക്കു ചിത്തവൃത്തികളെ തെക്കി സ്വരൂപനിഷ്ഠയാകുന്ന സുഖനിദ്രയെ പ്രാപിക്കുന്നതും, അങ്ങിനെ നിദ്രയെ പ്രാപിച്ചിരിക്കുന്ന എന്റെ ശരീരത്തിൽ വയസ്സായ ഹരിണങ്ങൾ ഭയം കൂടാതെ അവരുടെ കൊമ്പിനെ ഉരച്ചുകൊണ്ട് ലീലചെയ്യുന്നതുമായ ആ പുണ്യദിവസങ്ങൾ എപ്പോഴാണ് എന്നിരിക്കു ഉണ്ടാകുവാൻ പോകുന്നതു.”

4-ാം ഉല്പാസം.

കാട്ടുമാണ്ടുവിൽനിന്നു നേപാൾഗഞ്ചിലേക്കു.

കൈലാസപർവ്വതേരാമ! മനസാനിർമ്മിതംപരം
ബ്രഹ്മണാനരശാർദൂല! തേനേദം മാനസംസരഃ

(വാല്മീകിരാമായണം)

ഹേ രാമചന്ദ്ര! ഹേ നരശ്രേഷ്ഠ! കൈലാസപർവ്വതത്തിൽ ബ്രഹ്മാവിനാൽ മനസ്സുകൊണ്ട് നിർമ്മിക്കപ്പെട്ടതാകകൊണ്ട് അതിമനോഹരമായ ഇതു “മാനസസരസ്സ്” എന്നു വ്യപദേശിക്കപ്പെടുന്നു.”

പൌരാണികന്മാർ ഇങ്ങിനെ വിവരിച്ചിരിക്കുന്ന മാനസസരസ്സിനെപ്പറ്റി 1907-ൽ അവിടെ യാത്രചെയ്തി

തന്ന സ്തോകഹോമിലെ ഡാക്ടർ സെപ്തൻഹെഡിൻ എന്ന പണ്ഡിതൻ ഇങ്ങിനെ ഗ്ലാഘിക്കുന്നു:—

I could live and die on this heavenly lake without ever growing weary of the wonderful spectacle always presenting fresh surprises.

“നിമിഷത്തോറും നവംനവമായ ഉന്മേഷത്തെ തന്നെ കൊണ്ടിരിക്കുന്ന സ്വർഗ്ഗീയമായ ഈ സരോവരത്തിന്റെ അത്യാശ്ചര്യകരമായ കാഴ്ചയെ ഒരിക്കലും മതിവരാതെ കണ്ടു കണ്ടു ഇവിടെതന്നെ ജീവിതം നയിക്കുവാനും, ഇവിടെ തന്നെ മരിക്കുവാനും എനിക്കു സാധിക്കുന്നതാണ്.”

പണ്ടേതെ ഗ്രന്ഥകാരന്മാർ കൈലാസഗിരിയേയും, മാനസസരസ്സിനേയുംപറ്റി പ്രാചീനഗ്രന്ഥങ്ങളിൽ പലേ വണ്ണനകളും ചെയ്തിട്ടുണ്ട്. സ്കന്ദപുരാണത്തിലും പെട്ട മാനസഖണ്ഡം മുതലായ ഗ്രന്ഥങ്ങൾ കൈലാസ മാനസസരസ്സുകളെപ്പറ്റിയും, അവയുടെ ഉപതിർത്ഥങ്ങളെപ്പറ്റിയും എത്രയോ ഉച്ചമായ അലങ്കാരരൂപത്തിൽ വർണ്ണിക്കുന്നവയാകുന്നു. വെള്ളിമലയെന്നും, പാർവ്വതീപരമേശ്വരന്മാരുടെ സ്ഥാനമെന്നും, കുബേരപുരി ഇതിന്റെ സമീപത്തിൽ സ്ഥിതിചെയ്യുന്നുവെന്നും മറ്റും കൈലാസത്തെപ്പറ്റിയും അപ്സരസ്സുകൾ, വിദ്യാധരികൾ മുതലായ ദേവസ്ത്രീകളും, ദേവഗജവും, ദേവരാജനും അതിൽ ജലക്രീഡ ചെയ്യുന്നുവെന്നും, നടരാജൻ പലപ്പോഴും അതിന്റെ തടത്തിൽ ആനന്ദതാണ്ഡവം ചെയ്യുന്നുവെന്നും, കല്പവൃക്ഷങ്ങൾ അതിന്റെ തീരത്തിൽ നിരനിരയായി കൂടുതൽ തഴച്ചുപുത്തുനില്ക്കുന്നുവെന്നും, “ഹേമാന്ദോ ജപ്രസവി” (പൊന്താമരപ്പൂക്കളുള്ളതു)യായ അതിലെ

സലിലത്തിൽ സംഘംസംഘമായി വിഹരിക്കുന്ന രാജ
 ഹംസങ്ങളുടെ ആഹാരം വെള്ളത്തിന്നടിയിൽ വെള്ള
 വെള്ള നിറഞ്ഞുകിടക്കുന്ന മുത്തുമണികളാണെന്നും, മറ്റും
 മാനസസരസ്സിനെപ്പറ്റിയും, കാണപ്പെടുന്ന അലൗകി
 കമായ ഉല്പേഖങ്ങൾ നിമിത്തം, ആ വിചിത്രസ്ഥാന
 ങ്ങൾ ഈ ലോകത്തെ വിട്ടു വേറൊരു ലോകത്തിലായിരി
 ക്കാമെന്നും, മനുഷ്യവർഗ്ഗത്തിന്നു അവിടങ്ങളിൽ ചെല്ലുക
 എന്നതസാധ്യമെന്നും, ചിലർ തീരുമാനിക്കുന്നതിൽ അ
 തുതമില്ല. എന്നാൽ പൂർവ്വമഹഷികളാൽ ഇങ്ങിനെ ദേവ
 സ്ഥാനങ്ങളായി നിർദ്ദേശിക്കപ്പെട്ടിരിക്കുന്ന “കൈലാ
 സഗിരി” “മാനസസരസ്സ്” എന്നുള്ള ഈ പുണ്യധാമ്യ
 ങ്ങൾ തിബത്തദേശത്തിന്റെ ദക്ഷിണപ്രാന്തത്തിലാണ്
 സ്ഥിതിചെയ്യുന്നതെന്നും, അതിഗംഭീരമായ ഹിമാലയ
 ത്തെ അതിക്രമിച്ചു അപ്പാരം ചെല്ലുന്നപക്ഷം ഈ സ്ഥാന
 ങ്ങളെ ദർശിക്കുവാൻ സാധിക്കുമെന്നും, നവീനമായ ഭൂമി
 ശാസ്ത്രത്തിൽ പരിചയമുള്ളവർക്കു സുവിദിതമാണ്. പൂരാ
 ണഗ്രന്ഥങ്ങളിൽനിന്നും, നവീനമായ ഭൂവിവരണഗ്രന്ഥ
 ങ്ങളിൽനിന്നും, ഈ ദിവ്യസ്ഥാനങ്ങൾ എത്രയോ മുമ്പു
 തന്നെ എനിക്കു പരിചിതങ്ങളാകുന്നു. എന്നുതന്നെയല്ല,
 പലപ്പോഴും അവയുടെ അലൗകികമായ രമ്യതയെ
 മനസ്സുകൊണ്ടു സങ്കല്പനം ചെയ്തു സന്തോഷിക്കുകയും, ഈ
 ജീവിതത്തിൽ ഏതൊരു പുണ്യദിനമെങ്കിലും, അവിടങ്ങ
 ലിൽ ചെന്നിരുന്നു പരമമായ പ്രശാന്തിയെ അനുഭവിച്ചു
 തൃപ്തിപ്പെടുവാൻ ഭാഗ്യമുണ്ടാകുമോ എന്നു പ്രതീക്ഷിക്ക
 കയും ചെയ്തിരുന്നു. പരമമായ പ്രശാന്തിതന്നെയാണ്

നിരതിശയമായസുഖം. നിരതിശയസുഖംതന്നെ ഈശ്വരൻ-അഥവാ ഈശ്വരന്റെ സ്വരൂപം. അങ്ങിനെയാണെങ്കിൽ, പ്രകൃത്യാതന്നെ രമണീയതയിലും പ്രശാന്തതയിലും ഉച്ചകോടിയിൽ എത്തിയിരിക്കുന്ന വിശിഷ്ടസ്ഥാനങ്ങൾ ഈശ്വരന്റെ സ്ഥാനങ്ങളും, ബുദ്ധിക്കു കറേ ശുദ്ധിയും വിചാരശക്തിയുമുള്ള ആർക്കും അവിടങ്ങളിൽ ഈശ്വരാനുഭവം സുഖസാധ്യവുമാണെന്നുള്ളതിൽ സാദൃശ്യമില്ല.

ഒരു സാധുവും ഹിമഗിരിവിഹാരിയുമായിത്തീർന്നൊൻ മുന്പുതന്നെ മോദഹേതുവായ കൈലാസമാനസ സരസ്സുകളെപ്പറ്റി പലേ സന്ദർഭങ്ങളിലും പ്രീതിപൂർവ്വം സങ്കല്പനം ചെയ്തിരുന്നു. എന്നാൽ ഹിമാലയത്തിലെ അനേകായിരം അടി ഉയരമുള്ള ഹിമാവൃതങ്ങളായ ഗംഭീര ശിഖരങ്ങളെ അതിക്രമിച്ചു, അതും കാൽനടയായി അതിക്രമിച്ചു, അപ്പുറത്തു പ്രവേശിക്കുക എന്നതു ലഘുവായ ഒരു വ്യവസായമല്ല. ഹിന്ദുക്കളുടെ എന്നുമാത്രമല്ല ഇതര മതസ്ഥന്മാരുടെയും തീർത്ഥയാത്രകളിൽ ഇത്രയും കഠിനവും ക്ലേശകരവുമായ വേറൊരു യാത്ര ഉണ്ടെന്നു തോന്നുന്നില്ല. ഗന്ധവാർ ദേശത്തിലുൾപ്പെട്ട ബദരീനാഥം, കേദാരനാഥം, ഗംഗോത്രി, ജമ്നോത്രി പഞ്ചാബിൽനിന്നു വടക്കു കിടക്കുന്ന മന്മഥേശ്വരം, ത്രിലോകീനാഥം, കാശ്മീരത്തിലെ അമരനാഥം, നേപാളത്തിലെ പശുപതിനാഥം, മുകതിനാഥം, ചന്ദനനാഥം, ആസ്സാം വഴിക്കുള്ള ചരശ്വരാമകണ്ഡം എന്നിങ്ങിനെ ഹിമാലയത്തിലുള്ള പ്രസിദ്ധപ്പെട്ട പുണ്യധാമങ്ങളെല്ലാം അത്യുച്ച

മായ ഹിമശിഖരങ്ങളുടെ ഇപ്പുറം, അതായതു ഭക്ഷിണഭാഗത്തിൽ സ്ഥിതിചെയ്യുന്നവയും, അതുനിമിത്തം കൈലാസത്തെ അപേക്ഷിച്ചു നമുക്കു നികടവർത്തികളുമാകുന്നു. എന്നാൽ കൈലാസവും മാനസസരോവരവും തുഷാരഗിരിയുടെ അങ്ങോട്ടുവിട്ടു കിടക്കുന്നതുകൊണ്ടു കരവിദൂരവർത്തികളെന്നു മാത്രമല്ല ജനഹീനമായി വമ്പിച്ച പലേ മഞ്ഞുമലകളിൽക്കൂടെ സഞ്ചരിക്കേണ്ടതുകൊണ്ടു വളരെ ദുസ്സമങ്ങളുമാകുന്നു. ഇത്രയും കഠിനവും ക്ലേശകരവുമാണ് കൈലാസഗമനമെന്നിരിക്കിലും, അതിനെ നിർവ്വഹിക്കുവാൻ വേണ്ടുന്ന ശരീരബലം, തിതിക്ഷാബലം, തുടങ്ങിയ സാധനങ്ങൾ യാതൊന്നുംതന്നെ എനിക്കില്ലെന്നിരിക്കിലും, ശുഭവും രമ്യവുമായ ആ സങ്കല്പത്തെ ഞാൻ സന്തൃപ്തിപ്പെടുവാൻ ഒരുങ്ങിയിരുന്നില്ല. ഈശ്വരൻ അനുവദിക്കുന്നപക്ഷം, യഥാവസരം അതിനെ നിറവേറ്റാമെന്നു സമാധാനിച്ചിരുന്നു.

മാച്ച്, ഏപ്രിൽ എന്നീ മാസങ്ങളിൽ ഈ സാധു കാട്ടുമാണ്ടനഗരത്തിൽ, അഥവാ കാട്ടുമാണ്ട നഗരത്തിന്നു സമീപം നിവാസം ചെയ്തുകൊണ്ടിരുന്നതിൽ അവിടെ നിവസിക്കുന്ന ചില മാനുഷന്മാർ ഈ സാധുവിൽ പ്രേമമുള്ളവരായും, സേവാകരണത്തിൽ സമുത്സുകരായും തീർന്നു. നേപാളം സാധുഭക്തിയിൽ എത്രയോ മുന്നണിയിൽ നില്ക്കുന്ന ഒരു ദേശമാണെന്നു മുമ്പുതന്നെ നിർവ്വചിച്ചിട്ടുണ്ടല്ലോ. ഭിക്ഷാനുതരണത്തിൽ മാത്രം തൃപ്തിപ്പെട്ടു പരമാത്മഭജനം ചെയ്തു ദിവസങ്ങളെ കഴിക്കുവാനിരിക്കുന്ന ഈ ഭിക്ഷുവിന്നു എന്തൊരു സേവയാണ് അപേക്ഷിതമാ

യിരിക്കുന്നത്. എന്നാൽ മാനസസരസ്സു വഴിക്കു യാത്ര ചെയ്യേണമെന്നുള്ള എന്റെ സങ്കല്പത്തെ നിറവേറ്റുവാൻ ഇതാസമയം സന്നിഹിതമായിരിക്കുന്നുവെന്നു എനിക്കു തോന്നി. ഭാരതവർഷത്തിൽനിന്നു തിബത്തിലേക്കു ചെല്ലുവാൻ കാശ്മീരത്തിൽനിന്നു ആസ്സാംവരെ പലേ മാർഗ്ഗങ്ങളുണ്ടു. എന്നാൽ പശ്ചിമതിബത്തിൽ സ്ഥിതിചെയ്യുന്ന മാനസസരസ്സിലേക്കുതന്നെ നേരിട്ടു, ഗംഗോത്രി തുടങ്ങി അൽമോറവരെയുള്ള അഞ്ച്, ആറു മാർഗ്ഗങ്ങളിൽകൂടെ യാത്രചെയ്യാൻ സാധിക്കുന്നതാണ്. നേപാളത്തുനിന്നും ഒന്നു രണ്ടു മാർഗ്ഗങ്ങൾ പോകുന്നുണ്ട്. മറ്റൊല്ലാ മാർഗ്ഗങ്ങളെപ്പോലെതന്നെ നേപാളമാർഗ്ഗവും ഗംഭീരമായ ഏറ്ററിക്കങ്ങൾ നിമിത്തം എത്രയോ ഭയാനകമെന്നിരിക്കിലും, മഞ്ഞിന്റെ മീതെ അധികമായി സഞ്ചരിക്കേണ്ടതില്ലാത്തതുകൊണ്ടും, അവിടവിടെ മനുഷ്യരുടെ വസതികളും ചില പുണ്യ സ്ഥാനങ്ങളും കണ്ടെത്തുവാൻ സാധിക്കുന്നതുകൊണ്ടും, കുറെ സൗകര്യമുള്ള ഈ മാർഗ്ഗത്തിൽകൂടെതന്നെ ഈ അവസരത്തിൽതന്നെ തിബത്തു യാത്രചെയ്യാനും, കാട്ടുമാണ്ടുവിലെ ഭക്തജനങ്ങളുടെ “സേവയെ” ഈ യാത്രാ വിഷയത്തിൽ വിനിയോഗിക്കുവാനും മനസ്സുകൊണ്ടുറച്ചു. മാനസസരസ്സിൽചെന്നു സ്നാനംചെയ്യാൻ ഈ ഭിക്ഷുവിന്റെ മനം ഇച്ഛിക്കുന്നുവെന്നു മാത്രം അവിടുത്തെ മാന്യന്മാരെ അറിയിക്കയും ചെയ്തു. ആഹാരസാധനങ്ങൾ നന്നെ ദർപ്പഭമെന്നു മാത്രമല്ല, മനുഷ്യമുഖം കാണുവാൻ പോലും കൊതിക്കേണ്ടിവരുന്ന ഏകാന്തമായ ഗിരിശിഖരങ്ങളിൽകൂടെ ആഹാരത്തിന്നും മറ്റും യാതൊരു ഏല്പാടും

കൂടാതെ സഞ്ചരിക്കുക എന്നതു എത്രയോ ക്ലേശകരമാകുന്നു.

ശ്രദ്ധ എന്നതു വളരെ വിചിത്രമായ ഒരു പദാർത്ഥമാകുന്നു. പരമാർത്ഥത്തിൽ ശ്രദ്ധതന്നെ ഈ ജഗത്തു, അതായതു ശ്രദ്ധയിലാകുന്നു ഈ ജഗത്തു, പ്രതിഷ്ഠിക്കപ്പെട്ടിരിക്കുന്നത്. ശ്രദ്ധയില്ലാതെ ലൗകികമായും ആദ്ധ്യാത്മികമായുമുള്ള യാതൊരു കർമ്മങ്ങളും സംഭവിക്കുന്നില്ല. ശ്രദ്ധ എന്നാൽ സാമാന്യരൂപത്തിൽ വിശ്വാസം എന്നർത്ഥമാകുന്നു. അറിഞ്ഞാ, അറിയാതെയോ, സ്വസ്തം സമനസരിച്ചു ഓരോന്നിനെ വിശ്വസിച്ചു അതായതു അവലംബിച്ചുകൊണ്ടുതന്നെ ഓരോരുത്തരും ഓരോ കർമ്മങ്ങളിൽ പ്രവർത്തിച്ചുകൊണ്ടിരിക്കുന്നു. “യോയ ശ്രദ്ധസ്തവ്യാവസ.” എന്നു ഭഗവാൻ അരുളിച്ചെയ്യുന്നു. ശ്രദ്ധാനുരൂപനാകുന്നു പുരുഷൻ. ശുഭമാണ് ഈ ശ്രദ്ധയെങ്കിൽ അതു എത്രയോ ഉൽകൃഷ്ടമായ മോക്ഷപദവിയിലേപ്പോലും ദാനംചെയ്യാൻ സമർത്ഥമായിത്തീരുന്നു. ശുഭരൂപമായ ഈ ശ്രദ്ധയുടെ പ്രധാനമായ രംഗമാകുന്നു സാധുക്കളിലുള്ള നിഷ്ഠപടമായ വിശ്വാസവും ഭക്തിയും. സിദ്ധന്മാർ, സാധകന്മാർ എന്നിങ്ങിനെ രണ്ടുതരത്തിലുൾപ്പെടുന്നവരാകുന്നു എല്ലാതരം ഉത്തമസാധുക്കളും. സംസാരനിവൃത്തിയെ കാംക്ഷിക്കുന്ന നിഷ്കാമന്മാർ മാത്രമല്ല ലൗകികവിഷയങ്ങളിൽ ആശയുള്ള സകാമന്മാരും ആദ്ധ്യാത്മികസരണിയിൽ സഞ്ചരിക്കുന്ന മഹാത്മാക്കളെ പൂജ ചെയ്യേണ്ടതാണെന്നു നമ്മുടെ ശാസ്ത്രങ്ങൾ ഐക്യകണ്ഠേന ഉപദേശിക്കുന്നു. എന്നാൽ സൂക്തവൈരജ്യം നിമിത്തം ചിലരിലും

ചില ദേശങ്ങളിലും സാധുക്കളിലുള്ള ശ്രദ്ധക്കും വൈരജ്യം സംഭവിച്ചുകാണുന്നു. ഭാരതവർഷത്തെ സംബന്ധിച്ചേടത്തോളം സാധുസേവയിൽ ഉത്തരദേശം ദക്ഷിണദേശത്തേക്കാൾ എത്രയൊ മുന്നണിയിൽ സ്ഥിതിചെയ്യുന്നു. ദക്ഷിണദേശത്തിൽ, വിശിഷ്ട നമ്മുടെ കേരളത്തിൽ സാധുക്കളിലുള്ള ബഹുമാനവും സേവയും നന്നെ കുറവായി കാണുന്നതു, പക്ഷെ കാരണം പലതുമുണ്ടാകാമെങ്കിലും ശോചനീയം തന്നെ. സാധുക്കളിൽവെച്ചു അഗ്രസരനും, സാധുത (സന്ന്യാസം മൂലമല്ലാതെ യാതൊരുവനും മോക്ഷത്തിന്നു അധികാരി)യാകുന്നതല്ലെന്നു സ്ഥാപിച്ചു, സന്ന്യാസപദ്ധതിയെ ഭാരതത്തിൽ അത്യധികം പ്രചരിപ്പിച്ച മഹാനുമായ ശങ്കരാചാര്യപാദങ്ങളുടെ ജന്മഭൂമിയായ കേരളത്തിൽ സാധുക്കളുടെ പേരിലുള്ള ഉദാസീനഭാവം എത്രയൊ അനുപന്നമായിരിക്കുന്നു. ഇങ്ങിനെയുള്ള ഔദാസീന്യം നിമിത്തം, സാധുക്കൾ അധികമായി ആദിക്കിൽ സഞ്ചരിക്കുന്നില്ല. അതുനിമിത്തം എത്രയൊ വിശിഷ്ടമായി ഗണിക്കപ്പെടുന്ന സാധുസംഗമം മലയാളികൾക്കു സിദ്ധിക്കുന്നതുമില്ല. മലയാളത്തിൽ ഗൃഹത്തിൽ ചെന്നു ഭിക്ഷ ചോദിക്കുന്നവരെല്ലാം കേവലം “പിച്ചക്കാ”കൾ. കാവിവസ്ത്രം, ഇല്ലായ്മയുടേയും വല്ലായ്മയുടേയും ഒരു ചിഹ്നമാണെന്നു പ്രായേണ ജനങ്ങൾ വിചാരിച്ചുവരുന്നു. ഭാരതവർഷത്തിന്നു ആദ്ധ്യാത്മികമായ വല്ല മഹിമയുമുണ്ടെങ്കിൽ, അതു സാധുക്കൾ നിമിത്തവും സാധുക്കളിൽ പ്രതിഷ്ഠിതവുമാണെന്നു പലേ വിചാരകൾ ലനാദം അഭിപ്രായപ്പെട്ടിട്ടുള്ളതു ദക്ഷിണദേശത്തിൽ

അവിദിതമാകുന്നു. ദക്ഷിണദേശത്തിൽ മാധുകരഭിക്ഷ ക്ഷായി ഗൃഹങ്ങളിൽ ചെന്നാൽ അവിടുത്തെ സ്രീപുരുഷന്മാർ “ഇല്ല പോ പോ” എന്നുള്ള ശബ്ദമാണ് പുറപ്പെടുവിക്കുന്നതെന്നും, ആ ശബ്ദത്തിന്റെ അർത്ഥമെന്താണെന്നും അവിടെ സഞ്ചരിച്ചിട്ടുള്ള വൃദ്ധന്മാരും വിദവാന്മാരും മായ ചില ഹിന്ദുസ്താനി സാധുക്കൾ ഹൃഷീകേശത്തിൽ വെച്ചു എന്നോടു ഒരിക്കൽ ചോദിക്കുകയുണ്ടായി. എന്നാൽ ഉത്തരദേശത്തിലാകട്ടെ സ്രീകുളം കുട്ടികളുംകൂടി സാധുക്കൾക്കു പ്രേമപൂർവ്വം ഭിക്ഷാദികൾ കൊടുത്തു ആദരിക്കുന്നതികളാൽ, അവരുടെ ശുഭസംസ്കാരത്തെപ്പറ്റി ആർക്കും വിസ്തരം തോന്നിപ്പോകും. “അഹംവൈശാലനരോദ്രതപാപ്രാണീനാംദേഹമാശ്രിതഃ” അഗ്നിസ്വരൂപനായി പ്രാണകുളുടെ ദേഹത്തിൽ സ്ഥിതിചെയ്യുന്നതു സാക്ഷാൽ പരമേശ്വരനായതുകൊണ്ടു, സാധുവിന്റെയൊക്കട്ടെ, അസാധുവിന്റെ ആകട്ടെ ആ അഗ്നിയിൽ ചെയ്യുന്ന ഹവനം, അതായതു ഭോജ്യപദാർത്ഥങ്ങളെ കൊടുത്തു ജ്വലിക്കുന്ന ജ്വരാഗ്നിയെ സന്തപ്തം ചെയ്യുന്നത് സാക്ഷാൽ പരമേശ്വരാരാധനമാകുന്നു. അങ്ങനെയുള്ള ശുദ്ധമായ ശ്രദ്ധനിമിത്തം ആ വക ദേശങ്ങളിൽ സാധുക്കൾ അധികമായി സഞ്ചരിക്കുകയും, തദ്വാരാ അവിടങ്ങളിൽ നിവസിക്കുന്ന ഹിന്ദുക്കൾക്കു സാധുസംഗമവും, ഈശ്വരഭക്തിയും, വേദാന്തബോധവും അധികമായി സമ്പന്നമാകുകയും ചെയ്യുന്നു.

ഇങ്ങിനെ സാധുക്കളുടെ പേരിലുള്ള നിഷ്കപടമായ ശ്രദ്ധ നേചാളദേശത്തിലും, സാധാരണജനങ്ങൾക്കു മാത്ര

മല്ല, എത്രയോ ഉയർന്നിലയിൽ കഴിഞ്ഞുകൂടുന്ന പ്രഭുക്കന്മാർക്കും രക്തംവഴിക്കുതന്നെ ലഭിച്ചിരിക്കുന്നതായി കാണപ്പെടുന്നു. ഇങ്ങിനെയുള്ള ശുദ്ധശ്രദ്ധയല്ലാതെ മറ്റൊന്നാണബാഹ്യദൃഷ്ടിയാതൊരു “മണവും ഗുണവും”മില്ലാത്ത ഭിക്ഷുകന്മാരെ വളരെ ആദരവോടെ സൽക്കരിക്കുവാൻ പ്രേരിപ്പിക്കുന്നത്. ഏതായാലും സാധുക്കളിൽ ശ്രദ്ധയും പ്രേമവുമുള്ള അവിടുത്തെ പലേ മാനുഷന്മാരും കൈലാസയാത്രയെപ്പറ്റിയുള്ള എന്റെ ഇച്ഛയെ അറിഞ്ഞപ്പോൾ, അത്യാധികം ആശ്ചര്യപ്പെടുകയാണ് ചെയ്തത്. ഇപ്പോൾ യാത്രചെയ്യാനൊരുങ്ങരുതെന്ന് പ്രേമപൂർവ്വം നിരോധിക്കുകയും ചെയ്തു. മലമ്പനിയുടെ അനുഗ്രഹംനിമിത്തം ശരീരം വിവശവും ദുർബ്ബലവുമായി തീർന്നിരുന്നതുകൊണ്ട് ഇങ്ങിനെയുള്ള ശരീരാവസ്ഥയിൽ അനേകം പർവ്വതങ്ങളെ ഉല്പാദിച്ചുകൊണ്ടുള്ള കൈലാസയാത്ര ചെയ്യാനൊരുങ്ങുന്നത് വലിയ സാഹസമാണെന്നുള്ള അഭിപ്രായത്തിലായിരുന്നു അവർ എന്നെ നിരോധിച്ചത്. ഭവിതവും ഭാവികാതെ ശരിക്കുന്നതല്ലാത്തതുകൊണ്ട് ഏതോ ഒരു സംസ്കാര വിശേഷത്താൽ പ്രേരിതനായ ഞാൻ, അവരുടെ നിരോധവാണികളെ ഗൗരവിക്കുകയുണ്ടായില്ല. എന്റെ യാത്രാനിശ്ചയം ഇങ്ങിനെ അവിചലിതമാണെന്നറിഞ്ഞപ്പോൾ, അവിടുത്തെ ശ്രദ്ധാലുക്കളും എനിക്കു പരിചിതന്മാരുമായ മാനുഷന്മാർ യാത്രയ്ക്ക് വേണ്ടുന്ന ഏർപ്പാടുകൾ ചെയ്യുവാൻ സന്നദ്ധരായിരുന്നു. എന്നാൽ ഒരു രാജവംശത്തിലെ അംഗവും വലിയൊരു സാധുഭക്തനുമായ ഒരു മാനുഷന്റെ മാത്രം ഏർപ്പാടിനെ അംഗീകരിച്ചുകൊണ്ടാണ് ഞാൻ യാത്ര പുറപ്പെട്ടത്.

മുക്തിനാഥം വഴിക്കു, അതായതു മുക്തിനാഥനെ ദർശനം ചെയ്തു ആവഴിക്കു മാനസത്തിലേക്കുള്ള മാഗ്ഗ്ത്തിൽ ചെന്നുചേരാമെന്നായിരുന്നു ആദ്യം വിചാരിച്ചിരുന്നതു. മുക്തിനാഥം കാട്ടുമാണ്ടു നഗരത്തിൽനിന്നു സുമാറു 200 നാഴിക വടക്കുപടിഞ്ഞാറായി ഗണ്ഡകീനദിയുടെ വടക്കു അറ്റത്തു് സ്ഥിതിചെയ്യുന്ന ഒരു പുണ്യസ്ഥാനമാകുന്നു. അതുകൊണ്ടു ആ വഴിക്കു യാത്രചെയ്യുന്നപക്ഷം 250 നാഴികയിലധികം വളഞ്ഞുസഞ്ചരിക്കേണ്ടതുണ്ടു്. ദേഹ ദൌർബ്ബല്യംകൊണ്ടും, ഉള്ള ദേഹബലം ഇവിടെനടന്നു ക്ഷയിപ്പിക്കുവാൻ പാടില്ലാത്തതുകൊണ്ടും, മുക്തിനാഥത്തേക്കുള്ള ഗമനത്തെ ഉപേക്ഷിക്കേണ്ടിവന്നു. അങ്ങിനെ മുക്തിനാഥം വഴിക്കല്ല യാത്രയെങ്കിൽ, പിന്നെ കാട്ടുമാണ്ടുവിൽനിന്നു പർവ്വതങ്ങളുടെ മദ്ധ്യത്തിൽക്കൂടെ നേരെ പടിഞ്ഞാറോട്ടു ചെല്ലുന്ന മാർഗ്ഗത്തിൽക്കൂടെ ജംലയിലേക്കു യാത്രചെയ്യുന്നതു അനാവശ്യകമാകുന്നു. കാട്ടുമാണ്ടുവിൽനിന്നു വന്നു വഴിക്കുതന്നെ താഴോട്ടിറങ്ങി, ദേശത്തിൽ കുറെദൂരം തീവണ്ടി മാഗ്ഗ്മായി പടിഞ്ഞാറോട്ടു സഞ്ചരിച്ചു അവിടെനിന്നു നേരെ വടക്കോട്ടു്, അതായതു ഹിമാലയത്തിന്റെ ഉള്ളിലേക്കു കയറുന്നതാണു് ജംലയിൽ ചെന്നു ചേരവാനുള്ള എളുപ്പമാഗ്ഗം. കാട്ടുമാണ്ടുവിൽനിന്നു 300-ലധികം നാഴിക വടക്കുപടിഞ്ഞാറായി കിടക്കുന്ന ഈ “ജംല” എന്ന പ്രദേശത്തിൽനിന്നാകുന്നു മാനസത്തിലേക്കുള്ള മാഗ്ഗം ശരിയായി പുറപ്പെടുന്നതു. ഇങ്ങിനെ മാഗ്ഗത്തെ സംബന്ധിച്ചു ലഭിക്കുന്ന ലാഘവംകൊണ്ടും, വിശ്രാമത്തിന്നും മറ്റുമുള്ള പലേ സൗകര്യങ്ങൾനിമി

ത്തവും, അധസ്തനമായ മാർഗ്ഗത്തിൽ കൂടെതന്നെ യാത്ര ചെയ്യാൻ മനസ്സുകൊണ്ടുറച്ചു.

നേപാളദേശത്തിന്റെ വടക്കെ അറ്റം, അതിശീതളമായി, എന്നെന്നേക്കും ഉരുക്കാത്ത വമ്പിച്ച മഞ്ഞുമലകളാണെങ്കിൽ, തെക്കെ അറ്റം വേനൽക്കാലത്തിൽ കനൽപോലെ കത്തിജ്വലിക്കുന്ന വനാർദ്ധഭിതമായ വിശാല മൈതാനങ്ങളുമാകുന്നു. എന്നതന്നെയല്ല, ഈ മൈതാനപ്രദേശങ്ങളിൽ മഴയൊന്നു നിലത്തു പതിച്ചാൽ പിന്നെ ഭയങ്കരമായ രൂപത്തിൽ “മലേറിയ” ജ്വരത്തിന്റെ ആക്രമണവും ആരംഭിക്കുന്നു. അതുകൊണ്ടു ഭീഷണമായ ചൂടുപഴുക്കലും, ജ്വരവും ആരംഭിക്കുന്നതിന്നുമുമ്പുതന്നെ ഫിമാലയത്തിന്റെ ശീതളമായ ഉയർന്ന പ്രദേശങ്ങളിൽ കടന്നുകൂടേണമെന്നുദ്ദേശിച്ചു വേഗത്തിൽ, അതായതു ഏപ്രിൽ മാസത്തിൽ തന്നെ നേപാളനഗരിയിൽ നിന്നു പുറപ്പെട്ടുവാൻ തീർച്ചയാക്കി.

കൈലാസത്തെ ചെന്നൊന്ന് ദർശിപ്പാനും, മാനസസരസ്സിൽ ചെന്നൊന്ന് സ്നാനം ചെയ്യാനും ഇച്ഛിക്കാത്ത സാധുക്കൾ നന്നെ ദുർല്ലഭമാണ്. എന്നാൽ പലതുകൊണ്ടും അതിന്നുള്ള ഭയങ്കരത നിമിത്തം അതിന്നു സാധിക്കുന്നവരും നന്നെ ദുർല്ലഭമാണ്. ഈ സാധു നിവസിച്ചിരുന്ന ആശ്രമത്തിലെ ചില മഹാത്മാക്കൾ “ദക്ഷിണി സപാമിജി”യോടുകൂടെ മാനസത്തിലേക്കൊന്നു യാത്ര ചെയ്യാനുള്ള തങ്ങളുടെ ആഗ്രഹത്തെ അപ്പപ്പോൾ പ്രകടിപ്പുകൊണ്ടിരുന്നുവെങ്കിലും, പലേ കാരണങ്ങളെ കൊണ്ടും, അവരുടെ ഉത്സാഹം ഭഗനമായി തീരുകയാണു

ണ്ടായത്. എന്നാൽ എന്റെ ഉത്സാഹം വൈഷമ്യത്തേയോ ക്ലേശത്തേയോ ലേശവും ഭയപ്പെട്ടിരുന്നില്ല. യാതൊരു വ്യവഹാരവും കൂടാതുള്ള ഏകാന്തഭാവംതന്നെ ഒരു സാധുവിന്റെ വിശ്രാമസ്ഥാനമെന്നിരിക്കിലും, സംസ്കാരബലം നിമിത്തം ചിലപ്പോൾ ചില വ്യവഹാരങ്ങൾ സംബ്രാപ്തമായിരുന്നു. തീർത്ഥാടനം മുതലായതു സാധുധർമ്മത്തിൽ ഉൾപ്പെട്ട ശുഭവ്യവഹാരം തന്നെയെങ്കിലും പലപ്പോഴും അതു ക്ലേശത്തേയും നിഷേധത്തേയും ഭാനം ചെയ്ത് മനസ്സിന്റെ നിരന്തരമായ പ്രസന്നഗതിയെ പ്രതിഫലിപ്പിക്കുന്നു എന്നാൽ എത്ര കാലത്തോളം ശരീരം നിലനില്ക്കുന്നുവോ, അത്ര കാലത്തോളം അതു ഈശ്വരലീലയുടെ ഉപകരണം മാത്രമാണെന്നു സമാധാനിക്കുകയാതെ ഗത്യന്തരമില്ല. 1925 ഏപ്രിൽ 19-ാം തീയതി 3 മണിക്കു പശുപതിനാഥനേയും കൈലാസപതിയേയും ഭക്തിപൂർവ്വം ചിന്തചെയ്ത് കൈലാസത്തെ ലക്ഷ്യമാക്കി നേപാളപുരയിൽനിന്നു വീരഗഞ്ചിലേക്കു ഞാൻ പുറപ്പെട്ടു. ദൃഢവ്രതനായ ഒരു യുവസാധുവും, തന്റെ വസ്ത്രവും ജലപാത്രവുമെടുത്തു യാത്രക്കൊരുങ്ങി എന്റെ സമീപത്ത് തെയ്യാറായി. നമ്മുടെ യാത്രാനാടകത്തിൽ ഈ സാധു ഒരു പ്രധാന പാത്രമായതുകൊണ്ടു “ഗിരി” എന്ന യോഗപട്ടത്തോടുകൂടിയ ആ ശരീരത്തെ നമുക്കു “ഗിരിഭിക്ഷു” എന്നു വ്യപദേശിക്കാം. ആസ്സാം ദേശത്തിന്റെ വടക്കു ഹിമാലയനികടത്തിൽ ജനിച്ചുവളർന്ന, 24, 25 വയസ്സു പ്രായമുള്ള ഈ ഗിരിഭിക്ഷു സൽ പ്രകൃതിയും സേവാകുശലനുമായിരുന്നു. ശുദ്ധമേ മംഗോ

ജിയൻസമ്പ്രദായത്തിൽ കാണപ്പെടുന്ന ഈ സാധുവിന്റെ ശരീരം കഠിനക്ലേശങ്ങളോടെതിരിടുവാൻ തക്ക ശക്തിയുള്ളതുമായിരുന്നു എന്റെ കൂടെ മാനസയാത്ര ചെയ്യാൻ ഇച്ഛിച്ചിരുന്ന സാധുക്കളിൽ ഒരുവനായ ഗിരിഭിക്ഷു ഭഗ്നാത്സാഹനാകാതെ ക്ലേശസഹനത്തിനൊരുങ്ങുമെന്ന് ഞാൻ വിശ്വസിച്ചിരുന്നില്ല. ഏതായാലും ഗിരിഭിക്ഷുവിന്റെ യോഗ്യതയിൽ ഞാൻ സന്തോഷിക്കുകയും, ആ സാധുവിനെ സഹചാരിയായി സ്വീകരിക്കുകയും ചെയ്തു. ആ നന്ദപൂർവ്വം ഞങ്ങൾ കൈലാസയാത്ര ആരംഭിച്ചു. ഞങ്ങളെ അനുയാത്ര ചെയ്തിരുന്ന മന്യന്മാരോടു ഞാൻ ഹൃദയപൂർവ്വം നന്ദിപറഞ്ഞു കൈലാസപതിയുടെ ചരണാവിന്ദനങ്ങളെ ശരണീകരിച്ചുകൊണ്ടു യാത്ര തുടർന്നു.

സത്യത്തെ ദർശിക്കുകയാകുന്നു ഊഹാപോഹ ചതുരമായ ഈ മനുഷ്യജന്മത്തിലെ മുഖ്യ കർത്തവ്യം. എന്തിനെ ത്യജിച്ചും എത്ര പണിപ്പെട്ടും എത്ര ങ്ങങ്ങൾ സഹിച്ചും, ആ സത്യത്തെ ദർശിക്കുന്നവൻ മാത്രമാണ് പരമാർത്ഥത്തിൽ സ്വജന്മത്തെ സഹലീകരിക്കുന്നത്. പരിവർത്തനം ചെയ്യുകൊണ്ടിരിക്കുന്ന ഈ സംസാരത്തിൽ ജനിക്കുക, ഭോഗസാധനങ്ങളുടെ പിന്നാലെ പാഞ്ഞുകൊണ്ടു ദിവസങ്ങൾ കഴിക്കുക, മരിക്കുക എന്നുള്ളതു സർവ്വപ്രാണികൾക്കും ഉള്ളതായ ഒരു അവിശിഷ്ടധർമ്മമാകുന്നു. സത്യവസ്തുവെ അറിഞ്ഞു അതിൽ രമിക്കുവാൻ സാധിക്കുന്നത് വരെ സർവ്വമനുഷ്യരും തുല്യന്മാർതന്നെ. പണ്ഡിതനെന്നും രാജാവെന്നും, ബാരിസ്റ്ററെന്നും, ഡാക്ടറെന്നും, വേദാന്തിയെന്നും, സ്കാസിയിയെന്നും മറ്റുമുള്ള ഭിന്നഭിന്നമായ

നാമങ്ങൾകൊണ്ടു മാത്രം അവർ പരസ്പരം ഭേദം കല്പിക്കുന്നതു യുക്തമല്ല. ധനം മുതലായ ഭോഗസാധനങ്ങളെ സമ്പാദിക്കുക എന്നുള്ള ഏകപ്രയോജനത്തിൽ ജീവിതനാടകരംഗത്തിൽ ഇറങ്ങി അഭിനയിക്കുവാൻ വേണ്ടി ഭിന്നഭിന്നമായ ഓരോ രൂപങ്ങളെ അവർ ധരിച്ചിരിക്കുന്നുവെന്നു മാത്രമേയുള്ളൂ. അതു നിമിത്തം ദുഃഖാനുഭവത്തിൽ ഇവരെല്ലാവരും സദൃശന്മാരാകുന്നു. പർവ്വതത്തിൽ ചെല്ലുക, നഗരത്തിൽ ചെല്ലുക, പരിഷ്കൃതമെന്നു ഘോഷിക്കുന്ന ദേശത്തിൽ ചെല്ലുക, അഥവാ അപരിഷ്കൃതമെന്നു നിന്ദിക്കുന്ന ദേശത്തിൽ ചെല്ലുക, എവിടേയും ഇങ്ങിനെയുള്ള വിവിധരൂപക്കാരായ സഹോദരന്മാരെയെല്ലാതെ പരമാർത്ഥത്തിൽ സത്യദർശിയോ അഥവാ സത്യാഗ്രഹിയോ ആയ ഒരു പുരുഷനെ കാണുക എന്നതു വളരെ വിരളമാകുന്നു. ഭഗവാൻതന്നെ അരുളിച്ചെയ്യുന്നതു നോക്കുക.

“മനുഷ്യാണാംസഹസ്രേഷു കശ്ചിദ്യുതതി സിദ്ധയേ
യതതാമപി സിദ്ധാനാം കശ്ചിന്മാംഭവത്തി തതപതഃ”

അനേകസഹസ്രം മനുഷ്യന്മാരിൽ ഒരുവൻ മാത്രമാണ് സത്യാഗ്രഹിയായി സത്യത്തെ അന്വേഷിച്ചു യത്നിക്കുന്നതു. അങ്ങിനെയുള്ള അനേകം സത്യാന്വേഷകന്മാരിൽ ഒരുവൻ മാത്രമാണ് സത്യത്തെ ദർശിച്ചു തൃപ്തിപ്പെടുന്നതു. പ്രകൃതിയുടെ വിചിത്രശക്തിതന്നെ ഇതിന്നുള്ള ഫലമേതു. സത്യത്തെ ശുദ്ധമായി ആഗ്രഹിച്ചു അന്വേഷിക്കുക എന്നതു ഇത്രയും ദുഷ്കരമെന്നിരിക്കിലും, സ്വയമ് മെന്നെണ്ണി സാധുസംഗമം ചെയ്യുന്നവർ പുറമെ പലേ

സാക്ഷാൽ സത്യാന്വേഷകന്മാരേയും നേപാളിനഗരിയിൽ കാണുവാൻ സാധിച്ചതിൽ എന്റെ മനസ്സു അതിയായി സന്തോഷിച്ചിരുന്നുവെന്നു മാത്രമല്ല, ഹിന്ദുധർമ്മത്തിൽ ശ്രദ്ധയുള്ള ഒരു ഹിന്ദുരാജാവിന്റെ ദേശാധിപത്യവും ആദ്ധ്യാത്മികമായ ഉൽക്കഷ്ഠത്തിന്നു എത്രയോ സഹായകമെന്നു ഗ്രഹിക്കുവാൻ സാധിക്കുകയും ചെയ്തിരുന്നു. ഏതായാലും പുണ്യവതിയായ നേപാളപുരിയെപ്പറ്റിവലിയ ബഹുമാനഭാവത്തോടുകൂടിയാണ് ഞാൻ അവിടെ നിന്നു പ്രസ്ഥാനം ചെയ്തതു.

സമയം 4 മണി കഴിഞ്ഞിരിക്കുന്നു. നെൽകൃഷി ചെയ്യുന്ന വിശാലവയലുകളിൽകൂടെയുള്ള നിരത്തിൽകൂടെ ഞങ്ങൾ യാത്രചെയ്യുന്നു. 2 മണിക്കൂറുകൊണ്ട് അതായതു 6 മണിയോടുകൂടി ചന്ദ്രഗിരിയുടെ താഴെയുള്ള ആദ്യത്തെ ഗ്രാമത്തിൽ ചെന്നുചേർന്നു. രാത്രി അവിടെ ഒരൊഴിഞ്ഞ ഭവനത്തിന്റെ ബഹിർഭാഗത്തിൽ താമസിച്ചു. കാട്ടുമാണ്ടുവിൽനിന്നു പുറപ്പെടുന്ന സമയം ഞങ്ങളെ അനുയാത്രചെയ്തിരുന്ന ചില മാന്യന്മാർ തന്നിരുന്ന ചില ഭക്ഷ്യപദാർത്ഥങ്ങളിൽനിന്നു കുറെ പലഹാരമെടുത്താഹരിച്ചു വിശപ്പടക്കി.

പിറ്റേന്നു പുലർകാലെ 5 മണിക്കു മഞ്ഞുമലകളിൽത്തട്ടി വീഴുന്ന കുളിർകാരേറ്റുകൊണ്ട് ഞങ്ങൾ യാത്ര തുടർന്നു. അതായതു ഞങ്ങൾ ചന്ദ്രഗിരിയെ ഉല്പാദിക്കുവാൻ ആരംഭിച്ചു. ആരോഹണം ആരംഭിക്കുന്നതിന്നു മുമ്പു ചന്ദ്രഗിരിയുടെ ചുവട്ടിൽ വെച്ചു പോലീസ്സുദ്യോഗസ്ഥന്മാരുടെ ചില ചോദ്യങ്ങൾക്കു സമാധാനം ചെയ്തു

ളിവിവന്നതുകൊണ്ടു അവിടെ കുറെ താമസിക്കേണ്ടിവന്നു. കാട്ടുമാണ്ടു നഗരത്തിന്റെ അവധിയിൽവെച്ചും നാമധാമങ്ങളുടെ അനേചക്ഷണം ഒരിക്കൽ കഴിഞ്ഞിരിക്കുന്നു. നേപാളപുരിയിലേക്കും നേപാളപുരിയിൽനിന്നും ഗമനം ചെയ്യുന്നവരെ പരിശോധിക്കേണ്ടതാണെന്നുള്ളതു് അവിടുത്തെ ഗവർണ്മണ്ടിന്റെ ഒരു നിയമമാകുന്നു. ഏതായാലും 9 മണിയോടുകൂടി പർവ്വതം ഏറിയിറങ്ങി അപ്പുറത്തുള്ള ഒരു ജലധാരയുടെ സമീപത്തു ചെന്നുചേർന്നു സൂര്യകിരണങ്ങൾ തേജസ്സോടെ പ്രകാശിച്ചുതുടങ്ങിയിരിക്കുന്നു. വനത്തിൽകൂടെ സുന്ദരമായി പ്രവഹിക്കുന്ന ആനിർത്ഥരത്തിന്റെ സമീപത്തിൽ ഒരു വൃക്ഷമൂലത്തിൽ ചെന്നിരുന്ന പലഹാരഭാണ്ഡത്തിൽനിന്നു കുറെ ഭക്ഷ്യമെടുത്താഹരിച്ചു് ക്ഷുത്തിനെ ശമിപ്പിച്ചു. ധാരാജലം കുടിച്ചു ദാഹവുന്തിർത്തു. സമയം 10 മണി കഴിഞ്ഞിരിക്കുന്നു. സീസാഗഡി എന്നുള്ള പർവ്വതത്തിന്റെ താഴ്വര വരെ ഇനിവലിയ ഏറിറക്കങ്ങളൊന്നുമില്ലാത്ത മൈതാനമാഗ്ഗമാകുന്നു. 4 മണിക്കൂറുകൊണ്ടു സീസാഗഡിയുടെ അടിവാരത്തിൽ എത്തിച്ചേർന്നു. പ്രചണ്ഡമായ സൂര്യകിരണങ്ങൾ നിമിത്തം പരിതപ്തമായിതീർന്ന ശരീരത്തെ അവിടെ കുറെ വിശ്രമിപ്പിച്ചതിന്റെ ശേഷം, സീസാഗഡിയെ ഉല്പംഘിക്കുവാൻ തുടങ്ങി. സീസാഗഡിയെന്ന ഈ ഗിരിയുടെ ഉപരിഭാഗത്തിൽ നേപാളഗവർണ്മണ്ടിന്റെ പ്രധാനപ്പെട്ട ഒരു പട്ടാളഉദ്യോഗസ്ഥനും പട്ടാളവും സ്ഥിതിചെയ്യുന്നു. കാട്ടുമാണ്ടു മൈതാനത്തിന്റെ പ്രകൃതിദത്തമായ ഈ ഗോപുരഭാഗത്തിൽവെച്ചു് കാട്ടുമാണ്ടുവിലേക്കു പോ

കുന്നവരേയും അവിടെനിന്നു വരുന്നവരേയും പ്രബലമായി പരിശോധിച്ചുവരികയും ചെയ്യുന്നു. വൈകുന്നേരം 5 മണി യോടുകൂടി ഞങ്ങൾ ഈ പർവ്വതത്തേയും അതികൂമിച്ചു അങ്ങേ അടിവാരത്തിൽ സ്ഥിതിചെയ്യുന്ന മനോഹരമായ “ഭീമഭേദി” എന്നുള്ള ഗ്രാമത്തിൽ പ്രവേശിക്കുകയും അന്നുവിടെ നിവസിക്കുകയും ചെയ്തു.

പിറ്റേന്ന് പ്രഭാതത്തിൽ അവിടെനിന്നു യാത്ര ആരംഭിച്ചു. ഭീമഭേദി കാട്ടുമാണ്ടുവിൽനിന്നു 18 നാഴിക ദൂരത്താകുന്നു സ്ഥിതിചെയ്യുന്നത്. ഇവിടെനിന്നു വീരഗഞ്ചിലേക്കു 42 നാഴിക യാത്രചെയ്യേണ്ടതുണ്ട്. ഞങ്ങൾക്കു കഴിയുന്നതും ക്ലേശം കൂടാതിരിപ്പാൻവേണ്ടി പ്രയത്നിക്കുന്ന ഞങ്ങളുടെ അനുചരന്മാർ ഞങ്ങളുടെ യാത്രക്കായി ഒരു കുതിരവണ്ടി തെയ്യർചെയ്തിരിക്കുന്നതായി കാണപ്പെട്ടു. കുതിരവണ്ടി എന്നു പറഞ്ഞതുകൊണ്ടു നല്ല തരത്തിലുള്ള വാഹനമെന്നു വിചാരിച്ചുപോകരുത്. കെട്ടലും പൂട്ടലുമൊക്കെയുള്ള ജാംബവാന്റെ കാലത്തിലുള്ള ഒരു പഴയ ശകടമായിരുന്നു അത്. സമചതുരനായ ഇത്തരം ശകടം ഈ പ്രദേശങ്ങളിൽ “എക്ക” എന്നു വ്യവഹരിക്കപ്പെടുന്നു. “അട്ടക്കു പൊട്ടക്കുളം ചക്കിക്കു ചക്കരൻ” എന്നുണ്ടല്ലോ നമ്മുടെ മലയാളത്തിൽ. അക്കൂട്ടത്തിൽ ഈ വണ്ടിക്കു ഈ കുതിരതന്നെ അനുരൂപം. അഹോ! വിചിത്രം! സാധാരണമായി നല്ല ശകടങ്ങളൊന്നും ഈ വഴിക്കു സഞ്ചരിക്കാറില്ല. ഒന്നാമത് യാത്രക്കാരുടെ അഭാവം. രണ്ടാമതു മാർഗ്ഗത്തിന്റെ നിമ്നോന്നതസ്ഥിതി. എന്നാൽ എന്തു പ്രാദാബ്ബദ്ധശാലോ വീരഗഞ്ചിൽനിന്നു

ഇവിടെ വന്നുചേർന്നിരുന്ന ഒരു ശകടമായിരുന്നു ഇവിടെ പ്രസ്താവിക്കപ്പെട്ട ഞങ്ങളുടെ വാഹനം. ശരീരസപാസ്വ്യ മില്ലാതിരുന്നതുകൊണ്ടും, കഠിനമായ ആതപംകൊണ്ടും, കാട്ടുമാണ്ടുവിൽനിന്നു ഇതേവരെ മൈതാനപ്രദേശങ്ങളിൽ അവിടുത്തെ സുലഭവാഹനമായ ഡോലിയെ ഉപയോഗിച്ചുകൊണ്ടാണ് ഞാൻ യാത്രചെയ്തിരുന്നതു. എന്നാൽ ഇനി ഇവിടെനിന്നു മന്ദം മന്ദം നടക്കുവാൻ സാധിക്കുന്നതുകൊണ്ടു വാഹനമൊന്നും ആവശ്യമില്ലായിരുന്നു വെങ്കിലും, മുൻകൂട്ടി ചെയ്തുപോയ ഏല്പാടു നിമിത്തം ഞങ്ങൾക്കു അതിനെ അംഗീകരിക്കേണ്ടിവന്നു. വിശ്രാമത്തിനുവേണ്ടി മാത്രം ചിലപ്പോൾ ആ വാഹനത്തിൽ ഇരുന്നും, അധികമായി നടന്നും ഞങ്ങൾ യാത്രചെയ്തു. ഇങ്ങിനെ പർവ്വതസാനുക്കളിൽകൂടെ 10, 12 നാഴികയോളം യാത്രചെയ്തതിന്റെ ശേഷം, മദ്ധ്യാഹ്നത്തിൽ ജലത്തിന്റെ സന്നിക്രമവർത്തിയായ ഒരു ചെറിയ പീടികയിൽ ചെന്നെത്തി. അവിടെനിന്നു കുറെ അവില്ലം ദധിയുമാണ് ലഭിച്ചത്. എല്ലാവരും അതിനെ കുറേക്കൂടി ആഹരിച്ചു. വിളംബമെന്നിയെ പിന്നെയും അവിടെനിന്നു പുറപ്പെട്ടു. വെയിൽ കനൽപോലെ കനച്ചുകൊണ്ടിരിക്കുന്നു. വിശാലമായ വനങ്ങളിൽകൂടിയും ചുരിയാമലകളുടെ താഴ്വരയിൽകൂടിയും, വരണ്ടു കിടക്കുന്ന നദികളുടെ നടുവിൽകൂടിയും, ചിലേടത്തു കല്ലിലും, ചിലേടത്തു മണ്ണിലും, ചിലേടത്തു മണലിലും ഇങ്ങിനെ യാത്രചെയ്തു സന്ധ്യയോടുകൂടി ഭീമഭേദിയിൽനിന്നു 24 നാഴിക ദൂരത്തിൽ സ്ഥിതിചെയ്യുന്ന “ഭിക്ഷാതോറി” എന്നുള്ള ഒരു ചെറു ഗ്രാമത്തിൽ

ചെന്നെത്തി. രാത്രി അവിടെ ഒരു കുടിലിൽ വിശ്രമിച്ചു. ഉഷ്ണാധിക്യം നിമിത്തം രാത്രി സുഖരാത്രിയായിരുന്നില്ല. നാലു ഭാഗത്തുമുള്ള നിബിഡമായ വനങ്ങളിൽനിന്നു വന്യ ജന്തുക്കളുടെ പലവിധമായ ശബ്ദങ്ങളും കേട്ടുകൊണ്ടിരിക്കുന്നു. ഏതായാലും നിശ്ശയവസാനിച്ചു നേരംപുലർന്നുതുടങ്ങി.

22-ാംന- രാവിലെ അവിടെനിന്നു യാത്രതുടന്നു. വീരഗഞ്ചിലെത്തിച്ചേരുവാൻ ഇനി 18 നാഴികദൂരം യാത്രചെയ്യേണ്ടതുണ്ട്. ടെറായി വനത്തിന്റെ സുഷമയെ നോക്കിക്കൊണ്ടു വനമദ്ധ്യത്തിൽ കൂടെയുള്ള മൈതാനമായ മണൽപ്പാതയിൽ കൂടെ രാവിലെ നേരം ചെയ്തിരുന്ന യാത്ര വളരെ ഉന്മേഷജനകമായിരുന്നു. കുതിരവണ്ടിയുണ്ടല്ലോ! പിന്നെന്തിനാണ് വൃഥാ നടക്കുന്നത്? കുതിരയും വണ്ടിയും വണ്ടിക്കാരനും യാതൊരു ഹാനിയും കൂടാതെ വീരഗഞ്ചിൽ എത്തിയാൽ മതിയെന്നു മാത്രമേ ഞങ്ങൾ ആഗ്രഹിച്ചിരുന്നുള്ളൂ. 8 നാഴിക ദൂരം സഞ്ചരിച്ചു “പ്രമാണിപ്പൂർ” എന്ന ഗ്രാമത്തിൽ എത്തി ഉച്ചക്ക് ഭക്ഷണം പാകം ചെയ്താഹരിക്കുകയും, കുറെ വിശ്രമിച്ചു കഠിനാതപത്തിൽത്തന്നെ അവിടെനിന്നു നിർത്തിക്കുകയും ചെയ്തു. ഹിമാലയവനങ്ങളെ വെട്ടിത്തെളിയിച്ചു കൃഷി സ്ഥലമാക്കിത്തീർത്തിരിക്കുന്ന മൈതാനഭൂമിയാകുന്നു, ഇനി ഇവിടെനിന്നു ആരംഭിക്കുന്നത്. അടുത്തടുത്തു കാണപ്പെടുന്ന ചെറിയ ചെറിയ ഗ്രാമങ്ങളും, യാതൊരു മറവുമില്ലാതെ അനന്തമായി സൂര്യപ്രകാശത്തിൽ പളുപളു വിളങ്ങുന്ന മൃഗവൃക്ഷയോടുകൂടെ വിരാജിക്കുന്ന മഞ്ജുളമായ മൈതാനഭൂമിയും കാണികളുടെ ഹൃദയത്തിൽ അതിയായ

വൈചിത്ര്യത്തെ ഉൽപാദനം ചെയ്യുന്നവയായിരുന്നു. ഹിമാലയത്തിൽ നിന്നിറങ്ങി മനോഹരമായ ഹിന്ദുസ്ഥാനമൈതാനമാകുന്നു ഇതാ ഈ കാണുന്നത്. സുന്ദരമായ വയലുകളിൽകൂടെ കുറെ ദൂരം യാത്രചെയ്ത് വിശ്രമാത്ഥം ഒരു വൃക്ഷത്തിന്റെ ഛായയിൽ ചെന്നിരുന്നു. അടുത്തുള്ള ഒരു ചെറിയ ദേവമന്ദിരത്തിൽനിന്നു ഒരു ദേഹം ഞങ്ങളുടെ സമീപത്തിൽവന്നു : “ഓം നമോ നാരായണായ” എന്നു യഥാവിധി ഉച്ചരിച്ചു തൊഴുതുകൊണ്ടു അവിടെ ഇരുന്നു. കാട്ടുമാണ്ടുവിൽ വെച്ചു 2, 3 പ്രാവശ്യം കണ്ടു പരിചയമുള്ള ഇദ്ദേഹം നാഗസമ്പ്രദായത്തിൽപെട്ട ശുദ്ധമേന്മയുള്ള നൃത്തസ്ഥമില്ലാതെ നഗ്നപത്രപിയാച്ചി ജടാധാരിയായി സഞ്ചരിക്കുന്ന ഒരു സാധുവാകുന്നു. നാഗസമ്പ്രദായത്തിൽപെട്ട സാധുക്കളുടെ തിതിക്കു വളരെ കഠിനമാകുന്നു. അവർ ഹഠമായി ക്രമേണ വസ്ത്രങ്ങളേയും മറ്റുമുപേക്ഷിച്ചു ശീതോഷ്ണാദികളെ സഹിച്ചു കഠിനമായ തിതിക്കയെ അഭ്യസിച്ചുവരുന്നു. വസ്ത്രം കൂടാതെ നഗ്നരൂപത്തിൽ നിർഭയം സഞ്ചരിപ്പാൻ സാധിക്കുന്നതാണ് അവർ ഉദ്ദേശിച്ചിരിക്കുന്ന ഒരു പ്രധാനലക്ഷ്യം. എന്നാൽ തപവിചാരവും, തജ്ജന്യമായ മനശ്ശാന്തിയും ഇവരുടെ ഇടയിൽ നന്നെ ദുർല്ലഭമായിട്ടാണ് കാണുക. വൃക്ഷവണ്ഡംപോലുള്ള ഇങ്ങിനത്തെ അവസ്ഥയേയാണ് വസിഷ്ഠഭഗവാൻ “കാഷ്ടമൗനം” എന്നു വർണ്ണിച്ചിരിക്കുന്നത്. നഗ്നഭാവവും മൗനഭാവവുമൊക്കെ ഇതാനപരിപാകം കൊണ്ടുണ്ടാകുന്നതാണ് ആശാസ്യമായിരിക്കുക, ഇതാനി കർവസ്താദികളെ ഉപേക്ഷിക്കുകയല്ല ചെയ്യുന്നത്. വസ്ത്രം

ദികൾ സ്വയമേവ മദ്യപാനികളെ എന്നുപോലെ ജ്ഞാനികളെ ഉപേക്ഷിക്കുകയാണ് ചെയ്യുന്നത്. അങ്ങിനെയല്ലാതെ കൃത്രിമമായി ചെയ്യുന്ന വസ്ത്രാദികളുടെ ത്യാഗം ഗർവ്വമെന്നിരിക്കിലും ഉത്തരദേശത്തിൽ സാധാരണമായി കാണാവുന്ന ഒരു സമ്പ്രദായമാകുന്നു. ബഹിർഭാഗത്തിൽ കൃത്രിമമായി വരുത്തിക്കൂട്ടുന്ന ത്യാഗംകൊണ്ടു; ആന്തരത്യാഗമില്ലാതിരിക്കുന്നപക്ഷം ഒരു ശോഭയുമുണ്ടാകുന്നതല്ല. ത്യാഗമെന്നതുവിഷയങ്ങളിലുള്ള വിരക്തിയുമാണത്രെ അന്തഃകരണധർമ്മമാകുന്നു. വിചാരംചെയ്യും, വിവേകംചെയ്യും, അഭ്യാസംചെയ്യും അന്തഃകരണത്തെ വിരക്തിഭരിതമായി, അതായതു വിഷയങ്ങളിൽ ലേശമെങ്കിലും സംഗമില്ലാതെ, സ്വാദിക്കുകയാണു നാം ചെയ്യേണ്ടതു്. അങ്ങിനെയുള്ള ത്യാഗം, അഥവാ അസംഗഭാവം മാത്രമാണ് നമുക്കു കല്യാണകാരിയായി ഭവിക്കുന്നത്.

“ഭിക്ഷാശനംതദപി നിരസമേകവാരം
ശയ്യാ ചഭൂഃ പരിജനോ നിജദേഹമാത്രം
വസ്ത്രംചജീണ്ണശതഖണ്ഡമലിനകന്ഥാ
ഹാഹാ ! തഥാപിവിഷയാനപരിത്യജന്തി”

എന്നുള്ള ഭരതഹരിയുടെ വാക്യം ത്യാഗവിഷയത്തിൽ പരിശ്രമിക്കുന്ന എല്ലാവരും വിശിഷ്ട സാധുക്കളും വാരം വാരം ചിന്തചെയ്യേണ്ടുന്നതാണ്. ഒരു രസവുമില്ലാത്ത യദൃച്ഛയാ കിട്ടുന്ന വല്ല അന്നത്തേയും ഒരു നേരം ഭക്ഷണം ചെയ്യുന്നു. നിലത്തുകിടന്നുറങ്ങുന്നു. തനിക്കു ബന്ധുവും ഭൃത്യനുമെല്ലാം തന്റെ ദേഹംതന്നെ ! ജീണ്ണമായ അനേകം തുണ്ടങ്ങളെ കൂട്ടിത്തൂണി മലിനമായ ഒരു കന്ഥയെ വസ്ത്ര

മായി ധരിക്കുന്നു. അല്ലെങ്കിൽ വസ്ത്രത്തെ സന്യജിച്ചു നഗ്നമായി സഞ്ചരിക്കുന്നു. ഹാ! ഹാ! ഇങ്ങിനെ ബാഹ്യമായ സർവ്വത്തെയും ഇവർ സന്യജിക്കുന്നുവെങ്കിലും, ആന്തരമായ കാമാദികളെ ത്യജിക്കുവാൻ ഇവർ ശക്തന്മാരാകുന്നില്ല. കാമാദികളുടെ ത്യാഗത്തിലല്ലാതെ ബാഹ്യപദാർത്ഥങ്ങളുടെ ത്യാഗത്തിൽ ഐഹികമായോ, പാരത്രികമായോ ഉള്ള യാതൊരു സുഖവും ലഭിക്കുന്നതല്ല തങ്ങൾ ത്യാഗിക്കുകയും, മറ്റുള്ളവരെല്ലാം ഭോഗിക്കുകയുംമുള്ള അഭിമാനത്തെയല്ലാതെ ഈ ബാഹ്യത്യാഗം വേറൊന്നിനേയും പ്രസവിക്കുന്നില്ല. ബാഹ്യത്യാഗികളായ സാധുക്കളിൽ പലരും ഈ ഭരഭിമാനത്തിന്നിരയായി നശിച്ചുപോകുന്നു. മോക്ഷപാദത്തെ തുറക്കുന്നതും യഥാർത്ഥവുമായ ത്യാഗത്തെ സാധുക്കൾക്കുപോലും സാംഗോപാംഗമായി ഉപദേശിക്കുവാൻ യോഗ്യതയുള്ള പലേ ഗുഹമേധികളും പണ്ടെത്തേപ്പോലെ തന്നെ ഇന്നും ഭാരതവർഷത്തിൽ ഉണ്ടെന്നുള്ളതിൽ സംശയമില്ല. ഈ തത്വത്തെ ത്യാഗിക്കുന്നഭിമാനിക്കുന്ന സന്ന്യാസികൾ നല്ലപോലെ വിചാരം ചെയ്യേണ്ടതാകുന്നു. ബാഹ്യഭോഗം ഭുജിക്കേണ്ടതുവാകുന്നില്ല, ആന്തരഭോഗമാകുന്നു ഭുജിക്കേണ്ടതു. ബാഹ്യത്യാഗം സുഖമേതുവാകുന്നില്ല, ആന്തരത്യാഗമാകുന്നു സുഖമേതു.

ജാതരൂപധരനായ ആ മഹാത്മാവു ഞങ്ങളുടെ സമീപത്തിൽവന്നിരുന്നു പലേ കശലപ്രശ്നങ്ങളും ചെയ്തു തുടങ്ങി. അദ്ദേഹവുമായി സംഭാഷണം ചെയ്യുന്നതിലും, അവിടെ ഇരുന്നു വിശ്രമിക്കുന്നതിലുമായി ഞങ്ങളുടെ കൂറെ സമയം വ്യതിതമായി. സന്ധ്യ സമീപിച്ചതു

കൊണ്ട് ഞങ്ങൾ അവിടെനിന്നെഴുന്നീറ്റു പിന്നെയും നടന്നുതുടങ്ങി. സൂര്യാസ്തമയത്തോടുകൂടി ഞങ്ങൾ വീരഗഞ്ജനഗരവീഥിയിൽ പ്രവേശിക്കുകയും, സായംകാലോചിതമായ കർമ്മങ്ങൾക്കുവേണ്ടി അവിടെയുള്ള ഒരു ദേവമന്ദിരത്തിൽ ചെന്നുകൂടുകയും ചെയ്തു. സന്ധ്യാകർമ്മങ്ങൾ നിർവ്വഹിച്ചു അവിടെ കറെ മണിക്കൂറുനേരം വിശ്രമിച്ചുകൊണ്ടിരുന്നു. സ്നാനം, ഭിക്ഷ, ഏകാന്തവാസം ഇങ്ങിനെയുള്ള സാധുകർമ്മങ്ങൾക്കു വീരഗഞ്ജിൽ വലിയ സൗകര്യമില്ലാതിരുന്നതുകൊണ്ടു, അടുത്ത വണ്ടിയിൽ അവിടെ നിന്നു നേപാൾഗഞ്ജിലേക്കു പോകുന്നതാണ് ഉചിതമെന്നു തോന്നി. നേപാൾഗഞ്ജു എന്നുള്ള പ്രദേശം വഴിക്കാകുന്നു ഞങ്ങൾ ഹിമാലയത്തിലേക്കു ആരോഹണം ചെയ്യേണ്ടതു. റക്തേരൾസ്റ്റേഷനിൽനിന്നു ഞങ്ങൾക്കു വേണ്ടുന്ന അടുത്ത വണ്ടി രാവിലെ 6 മണിക്കു പുറപ്പെടുന്നുവെന്നു ഗ്രഹിക്കുകയും, അഗ്നിശകടമന്ദിരത്തിന്നടുത്തു ചെന്നു വിശ്രമിക്കുന്നതാണു നല്ലതെന്നുള്ള ഉദ്ദേശത്തിൽ ആ മന്ദിരത്തിൽനിന്നു എഴുന്നീറ്റു പുറപ്പെടുകയും ചെയ്തു.

വശാലമായ നിരത്തിൽകൂടെ ഞങ്ങൾ സ്റ്റേഷനിലേക്കു നടന്നുതുടങ്ങി. സമയം 11 മണി കഴിഞ്ഞിരിക്കുന്നു. നല്ല നാട്ടുവെളിച്ചം, നക്ഷത്രങ്ങൾ മാത്രം ഉജ്ജ്വലശോഭയോടെ ജാഗരണം ചെയ്തുകൊണ്ടിരിക്കുന്നു. മറുക്കു ജീവജാലങ്ങളെല്ലാം തങ്ങളുടെ കാരണാവസ്ഥയിൽ വില്പിനങ്ങളായി ആനന്ദിച്ചുകൊണ്ടിരിക്കുന്നു. ഞങ്ങൾക്കു സ്റ്റേഷനിലേക്കു 2 നാഴിക ദൂരം നടക്കേണ്ടതുണ്ട്. കുറെ ദൂരം വന്നുകഴിഞ്ഞു. തപോഭൂമിയായ നേപാളപ്രദേശത്തെ

വിട്ട ഭോഗഭ്രമിയായ ബ്രിട്ടീഷുദേശത്തിൽ പ്രവേശിക്കേണ്ടുന്ന ഘട്ടമായി. നിരത്തിൽകൂടെ നടക്കുന്ന ഞങ്ങളെ കണ്ടിട്ടോ, അഥവാ ഞങ്ങളുടെ ശബ്ദം കേട്ടിട്ടോ, ഒരാൾ ക്ഷണത്തിൽ ഞങ്ങളുടെ അരികെ വന്നു, ഹിന്ദുസ്ഥാനി ഭാഷയിൽ ഇങ്ങിനെ പറഞ്ഞു. “ആരാണ് പോകുന്നത്? ഇങ്ങോട്ടു വരിക! രാത്രികാലത്തു ഈ വഴിക്കു സഞ്ചരിപ്പാൻ അനുവദിക്കുന്നതല്ല.” എന്നിങ്ങിനെ കേട്ടപ്പോൾ പരിമേമല്ല, വിസ്തേഭമാണുണ്ടായത്. “ഇവിടെ ഇങ്ങിനെ ഒരു നിയമമുള്ളതു ഞങ്ങൾക്കറിവില്ല. രാത്രി സഞ്ചരിക്കേണ്ടുന്ന കാര്യത്തിന്നു രാത്രിയല്ലാതെ പകൽ സഞ്ചരിക്കുന്നതെങ്ങിനെ?” എന്നു പറഞ്ഞു ഞങ്ങൾ ആ മനുഷ്യന്റെ പിന്നാലെ പോയി. അടുത്തുള്ള ഒരു ചെറിയ ആപ്പീസിൽ ചെന്നു അവിടെ കിടന്നുറങ്ങുന്ന ഒരു കൂറ്റൻ മേലുദ്യോഗസ്ഥൻ വിജ്ഞാപനം ചെയ്തുകൊണ്ടിരുന്നു. ഹാ! ഹാ! പരാധീനതയെന്നതു ഉറങ്ങുവാൻ പോലും സൈപരം കൊടുക്കാത്ത ഒരു മഹാഭൂതംതന്നെ! എവിടെ നിന്നു വരുന്നുവെന്നും, എവിടെക്കാണ് പോകുന്നതെന്നും മറ്റും ആ വിദ്വാൻ ഞങ്ങളോടു പല പ്രശ്നങ്ങളും ചെയ്തു. വേണ്ടതാണെന്നു ഞങ്ങൾക്കു തോന്നിയ എല്ലാ ചോദ്യങ്ങൾക്കും ഞങ്ങൾ ഉത്തരവും പറഞ്ഞു അവർ ഞങ്ങളെ പോകുവാനനുവദിക്കുന്ന വട്ടമല്ല കാരണമത്. കൂവു കുലമുതലായ പാതകങ്ങൾചെയ്തു കുറുകാർ നേപാളത്തിൽനിന്നു ബ്രിട്ടീഷിന്ത്യയിലേക്കും, ബ്രിട്ടീഷിന്ത്യയിൽനിന്നു നേപാളത്തിലേക്കും കടന്നുകൂടിയാൽ, പിന്നെ അവരെ പിടികിട്ടുക എന്നതു ഭൂഷ്കരണമാണ്. അതുകൊണ്ടു

ആ രണ്ടു ദേശങ്ങളുടെ അവധിയിൽവെച്ചു ആ വഴിക്കു സഞ്ചരിക്കുന്നവരെ, അകാലത്തിൽ സഞ്ചരിക്കുന്നവരെ വിശേഷിച്ചും, അതിന്നു നിയോഗിക്കപ്പെട്ടിരിക്കുന്ന അധികൃതന്മാർ പരിശോധിക്കയും, അവർക്കു ശങ്ക തോന്നിയാൽ അവിടെ പിടിച്ചുവെക്കയും ചെയ്യുന്നു. ഏതായാലും രാവിലെ വണ്ടിക്കു പോകുന്നവരായ ഞങ്ങൾക്കു യാതൊരു ബുദ്ധിമുട്ടുമില്ലാത്തതുകൊണ്ടും, നേപാൾ ഗഞ്ചുവരെ ഞങ്ങളുടെ കൂടെ സഞ്ചരിച്ചു വേണ്ടുന്നതു സഹായിപ്പാനായി ഏർപ്പാടു ചെയ്യപ്പെട്ടവരും, അവിടങ്ങളിൽ നല്ല പരിചയമുള്ളവരുമായ രണ്ടുപേർ പിന്നാലെ വരുന്നതുകൊണ്ടും, ഞങ്ങൾക്കു യാതൊരു പരിഭ്രമത്തിന്നും അവകാശമുണ്ടായിരുന്നില്ല. ഇങ്ങിനെ കുറെനേരം കഴിഞ്ഞു ഒടുവിൽ അദ്ദേഹം ഒരു വിളക്കിനെ എടുത്തു കൊണ്ടുവന്നു ദീപപ്രകാശത്തിൽ ആപാദമൂഢം ഞങ്ങളെ നോക്കിക്കണ്ടു “ഇവർ സാധുക്കൾ തന്നെ. സംശയമില്ല” എന്നു തുറന്നു അഭിപ്രായപ്പെടുകയും ചെയ്തു. “ഇവർ എന്തിന്നാണ് ഈ ചെറുപ്പത്തിൽ സാധുക്കളായതു?” എന്നിങ്ങിനെ തൽക്ഷണം അവരിലൊരാൾ വളരെ അനുകമ്പാഭാവത്തിൽ തന്റെ ആശയത്തെ ആവിഷ്കരിക്കുകയും ചെയ്തു. കാര്യം ശരിതന്നെ ഞങ്ങളുടെ ശരീരങ്ങൾ തരണങ്ങൾതന്നെ! വയസ്സുകാലത്താണ് സന്ന്യാസവും ഈ ശപരഭജനവുമൊക്കെയെന്നാണ് ചില ലൌകികന്മാർ ധരിച്ചുവെച്ചിരിക്കുന്നത്. ചെറുപ്പകാലം വിഷയോപഭോഗത്തിന്നുള്ളതാണ്. സന്ന്യാസത്തിന്റെ ഫേതുസ്വരൂപ ഫലങ്ങളെപ്പറ്റി യാതൊരുവിചിത്രമായ സാധാരണ ജന

ങ്ങൾ ഇങ്ങിനെ അനുതപിക്കുന്നതിൽ അതുതമില്ല. ഞങ്ങൾ യാതൊരു മറുപടിയും പറയാതെ, അവരുടെ അനുമതിയോടുകൂടെ അവിടെനിന്നു പുറപ്പെട്ടു.

“സത്യമേവ ജയതേനാനൃതം” സത്യമല്ലാതെ അസത്യം ഒരു കാലത്തും ജയിക്കയില്ല. എന്നാൽ ചില പ്രതിബന്ധങ്ങൾ നിമിത്തം ചിലപ്പോൾ സത്യത്തിന്റെ പ്രകാശത്തിൽ കുറെ വിളംബം സംഭവിച്ചുവെന്നു വന്നേക്കാം. എങ്കിലും ഒടുവിൽ സത്യം പ്രകാശിക്കാതിരിക്കയില്ല. നിമ്നലമായി നിരാതകമായ ആ രാത്രിയിൽ പിന്നെയും ഞങ്ങൾ മുന്നോട്ടു നടന്നുതുടങ്ങി. 3, 4 ഫർലോങ്ങ് ദൂരംചെന്നു. നേപാള ദേശത്തിൽ നിന്നു ബ്രിട്ടീഷിന്ത്യയിൽ പ്രവേശിച്ചു. പിന്നിൽനിന്നു ഒരുത്തൻ എന്തോ ഉച്ചത്തിൽ നിലവിളിച്ചുപറയുന്നു. അവന്റെ ഭാഷ ഞങ്ങൾക്കു മനസ്സിലാകാത്തതുകൊണ്ടു ഞങ്ങൾ മുന്നോട്ടുതന്നെ നടന്നുകൊണ്ടിരുന്നു. നല്ല ഹിന്ദുസ്ഥാനി ഭാഷയിലോ, നേപാളഭാഷയിലോ അല്ല അവൻ പറയുന്നത്. പിന്നെയും 2, 3 പ്രാവശ്യം അവൻ എന്തോ ഉച്ചത്തിൽ നിലവിളിച്ചുപറഞ്ഞു. അവന്റെ ഉച്ചനാദം ക്രോധകലുഷിതവും ഭയങ്കരവുമായിരുന്നു. അതു ഞങ്ങളുടെ നേരെയാണ് പുറപ്പെടിക്കുന്നത് എന്നു ഞങ്ങൾക്കു തോന്നിയതുകൊണ്ടു ഞങ്ങൾ പിന്നെ മുന്നോട്ടുഗമിക്കാതെ അവിടെനിന്നു കന്താരിയായി, ലംബായമാനമായ ഒരു കർക്കശമൂർത്തി ഞങ്ങളുടെ മുമ്പിൽ പ്രത്യക്ഷിഭവിച്ചു. എന്തോ ചില ക്രോധവാണികളോടുകൂടെ ഞങ്ങളെ കുന്തംകൊണ്ടു കുത്തുവാൻ ഓടുകയാണ് അവൻ ആദ്യംചെയ്തതായകുശലപ്രശ്നം.

ആയാൾ ആരെന്നും, ഇത്രയും ക്രോധത്തിന്നു കാരണമെന്തുണ്ടായിരുന്നു എന്നും ഞാൻ ഹിന്ദിഭാഷയിൽ ആ വിഭാഗാനോടു ചോദിച്ചു. ആയാളുടെ ശബ്ദശ്രവണമാത്രത്തിൽ അവിടെ നില്ക്കാതെ മുന്നോട്ടു നടന്നതാണ് മൂപ്പരുടെ ക്രോധകാരണമെന്നു ഞങ്ങൾക്കു മനസ്സിലായി. ആ വിഭാഗനും ഞങ്ങളോടു പലേ പ്രശ്നങ്ങളും ചെയ്തുതുടങ്ങി. ഞങ്ങൾ സാധുക്കളെന്നും, കാട്ടുമാണ്ടുവിൽനിന്നു വരികയാണെന്നും, റെയിൽവെസ്റ്റേഷനിലേക്കു പോകുകയാണെന്നും, ഞാൻ മറുപടി പറഞ്ഞു. എന്നാണ് ചെയ്യേണ്ടതെന്നറിയാതെ ആ മനുഷ്യൻ കുറെ വിഷമിച്ചു അവിടെനിന്നു പരുങ്ങിത്തുടങ്ങി. ഒടുവിൽ അടുത്തുള്ള ഒരു കെട്ടിടത്തിൽനിന്നു രൊളെ വിളിക്കുകയും, ആയാൾ ഒരു വിളക്കോടുകൂടെ അവിടെ വന്നുചേരുകയുചെയ്തു. ആകൃതിയെ നോക്കി, പ്രകൃതിയെ അനുമാനിക്കുവാൻ കഴിയുമെന്നു സാമൂദ്രികാശാസ്ത്രക്കാർ പറയുന്നുണ്ട്. എന്നാൽ പരിശോധനവകുപ്പിലെ ഈ ഉദ്യോഗസ്ഥന്മാരുടെ ശാസ്ത്രം എന്തു ശാസ്ത്രമാണെന്നറിയുന്നില്ല. അവർ ആകൃതിയെ നോക്കി ക്ഷണത്തിൽ സർപ്പവും അനുമാനിക്കുന്നു. ദീപപ്രകാശത്തിൽ അവർ രണ്ടുപേരും ഞങ്ങളുടെ ശരീരത്തെ നല്ലപോലെ നോക്കിക്കണ്ടു. ഇവർ കള്ളന്മാരല്ലെന്നു അവർ അനുമാനിച്ചതുകൊണ്ടായിരിക്കാം “പോയ്ക്കോളുവിൻ” എന്നു തൽക്ഷണം അവർ ഞങ്ങൾക്കു അനുമതിതരികയും ചെയ്തു.

അർദ്ധരാത്രിയ്ക്കു ശേഷം ഒരുവിധം റെയിൽവെസ്റ്റേഷന്റെ അരികത്തുള്ള വയലിൽ ചെന്നുചേർന്നു. “അശാന്തസുകുതസ്സുഖം!” വിഭാഗനാകട്ടെ, അവിഭാഗനാകട്ടെ,

ശാന്തമായ മനോവൃത്തിയിലല്ലാതെ സുഖം പ്രതിഭാസിക്കുന്നില്ല. ശാന്തമായ മനോവൃത്തിയാകട്ടെ, വ്യവഹാരത്തിൽ നിന്നുള്ള ഉപരതിയിലല്ലാതെ ഉണ്ടാകുന്നതുമല്ല. ചലനത്തിൽനിന്നും ചിന്തനത്തിൽനിന്നുമെല്ലാം വിരമിച്ചു ഞങ്ങൾ ആ വയലിനാരികെ ഒരേകാന്തസ്ഥാനത്തിൽ ചെന്നിരുന്നു. ഈശ്വരമഹിമയെ ഉച്ചൈസ്കരം ഗാനം ചെയ്തുകൊണ്ടിരിക്കുന്ന നക്ഷത്രപങ്കതികൾ മാത്രമല്ലാതെ വേറെ യാതൊരുപദാർത്ഥവും ഞങ്ങളുടെ ഏകാന്തതയെ ഭഞ്ജനംചെയ്യിരുന്നില്ല.

അരുണോദയമായി, അരുണന്റെ ഉദയമല്ല, സൂര്യോദയവുമായിതുടങ്ങി. ഞങ്ങൾക്കു പോകുവാനുള്ള വണ്ടിയെ പ്രതീക്ഷിക്കേണ്ടുന്ന സമയമായി. ഞങ്ങളുടെ അനുചരന്മാർ ഞങ്ങൾക്കുള്ള ടിക്കറ്റുവാങ്ങി പ്ലാറ്റ്‌ഫോമത്തിൽ തെച്ചുറായി നില്ക്കുന്നുണ്ടു ഞാൻ ആസനത്തിൽ നിന്നെഴുന്നീറ്റു പാദത്രാണത്തെ ധരിക്കുവാൻ നോക്കിയപ്പോൾ കാണുന്നില്ല പാദരക്ഷയെ കക്കുവാൻ പ്രേരിച്ച കള്ളന്മാരുടെ ഭരവസ്ഥയെ ഓർത്തു അനുതപിക്കുകയാണ് ഞങ്ങൾ ചെയ്തതു. ഹാ! ഹാ! ഭാരിദ്ര്യഭേവത മനുഷ്യരെ ഏതെല്ലാം നീചകർമ്മങ്ങളിലേക്കു പ്രേരിക്കുന്നു. വണ്ടി വന്ന ഉടനെ ഞങ്ങളെല്ലാവരും ഒരു മുറിയിൽ കടന്നു യഥായോഗ്യം ഇരുന്നു. അനേകരസമായി വിപുലമായ ഈ സംസാരത്തിന്റെ ഒരു ചെറിയ രൂപമാണ് തീവണ്ടിയിലെ ഒരു കമ്പാർട്ട്മെണ്ടു (മുറി). സംസാരം ഒരിക്കലും ഒരേ രസത്തിലും, ഒരേ ഭാവത്തിലും സ്ഥിതിചെയ്യുന്നതല്ല. അങ്ങിനെ സ്ഥിതിചെയ്യുന്നപക്ഷം, പിന്നെ

ഇതു സംസാരമാകുന്നതെങ്ങിനെ? അങ്ങിനെയുള്ള അനേകരസമായ സംസാരമാകുന്നു ഇതാ ഈ കാണുന്നതു! ഒരാൾ ചിരിക്കുന്നു, ഒരാൾ പുകവലിക്കുന്നു, വേറൊരാൾ ഭോജനം ചെയ്യുന്നു, വേറൊരാൾ പുസ്തകം വായിക്കുന്നു, ഒരാൾ വിവാഹോത്സവം കൊണ്ടാടുവാൻ പോകുന്നുണ്ടായിരിക്കാം, വേറൊരാൾ മരണശയ്യയിൽ കിടക്കുന്ന സപ്തനത്തെ കാണുവാൻ പോകുന്നുണ്ടായിരിക്കാം. ഒരാൾ വ്യാപാരത്തിന്നു പോകുന്നു. വേറൊരാൾ വിരക്തിയടഞ്ഞു തീർത്ഥയാത്രക്കായി പുറപ്പെട്ടിരിക്കുന്നു. ഒരാൾ ഹിന്ദു, ഒരാൾ മുസ്ലീം മാൻ, വേറൊരുവൻ ക്രിസ്ത്യാൻ, ഒരുവൻ ധനികൻ, വേറൊരാൾ ദരിദ്രൻ, ഒരുവൻ വിദ്വാൻ, വേറൊരുവൻ മുഖൻ സംസാരമെന്നു പറയപ്പെടുന്നത് ഇതല്ലാതെ വേറെന്താണ്?

അഗ്നിശകടം ഐക്യ സംസ്ഥാനത്തിലുൾപ്പെട്ട “ഗോരക്പൂർ” എന്ന നഗരത്തെ ലക്ഷ്യമാക്കി തെക്കുപടിഞ്ഞാറോട്ടു പാഞ്ഞുകൊണ്ടിരിക്കുന്നു. 11 മണിയോടു കൂടി ഗണ്ഡകീനദിയുടെ സമീപത്തുള്ള റെയിൽവെ സ്റ്റേഷനിൽ എത്തിച്ചേർന്നു. കഴിഞ്ഞ ജലപ്രവാഹത്തിൽ ഗണ്ഡകിയുടെ പാലവും വീണുപോയിരിക്കുന്നതുകൊണ്ടു, യാത്രക്കാരെല്ലാം അവിടെ ഇറങ്ങി, തോണിയിൽ നദിയെ അതിക്രമിച്ചു അപ്പുറത്തുള്ള റെയിൽവെ സ്റ്റേഷനിൽ ചെന്നു ചേരേണ്ടിയിരിക്കുന്നു. ഞങ്ങളും അവിടെ ഇറങ്ങി 1½ നാഴിക ദൂരത്തുള്ള ഗണ്ഡകിയിലേക്കു നടന്നുതുടങ്ങി തോണി തെയ്യമാണുണ്ടു. വിശാലമായ ആ നദിയെ അതിക്രമിച്ചു, അക്കരയിൽ എത്തിച്ചേർന്നു. മഹാപുണ്യവതിയായ സാജഗ്രാമിയിൽ ഇറങ്ങി ഞങ്ങളെല്ലാവരും ആനന്ദപൂർവ്വം

സ്നാനംചെയ്തു ഭജനാദികൾ നിവ്വിച്ചു. വെയിൽ കത്തി കനച്ചുകൊണ്ടിരിക്കുന്നു. കുറെ ഫലാദികൾ ആഹരിച്ചു വിശപ്പടക്കി കുറെ ഭൂതത്തുള്ള ശകടസ്ഥാനത്തിലേക്കു നടന്നു. അവിടെനിന്നു ഉടനെ വണ്ടി പുറപ്പെട്ടു വൈകുന്നേരം 6 മണിയോടുകൂടി ഗോരക്ഷപുരം സ്റ്റേഷനിൽ പ്രവേശിച്ചു. പ്രധാനമായ ഒരു സംഗമസ്ഥാനത്തിൽ പ്രധാനമായ ഒരു വണ്ടി വരുന്ന സമയത്തിൽ ഉണ്ടാകുന്ന തിക്കും തിരക്കും ആഡംബരവും പരിഷ്കാരവുമൊക്കെ അവിടെയുമുണ്ടെന്നു മാത്രം പറഞ്ഞുകൊള്ളാം. കുളുർത്ത കോലാഹലം! മന്ദസ്തിതപൂർപ്പം നോക്കി വിസ്മയിക്കേണ്ടുന്ന കോലാഹലം! വണ്ടിയിൽനിന്നിറങ്ങി കുറെ ഭൂതത്തുചെന്നിരുന്നു, അപ്പോഴും ചില ഫലാദികൾ ആഹരിക്കയും, കുറെ വിശ്രമിച്ചു പിന്നെയും വണ്ടിയിൽ കയറിയതോടു കൂടി വണ്ടി അവിടെനിന്നും പുറപ്പെടുകയുംചെയ്തു. പിറേറ ദിവസം രാവിലെ 6 മണിയോടുകൂടി അവിടെനിന്നു വടക്കു പടിഞ്ഞാറായി ഹിമാലയത്തിന്റെ താഴ്വരയിൽ സ്ഥിതിചെയ്യുന്ന “നേപാൾഗഞ്ച് റോഡ്” എന്ന റെയിൽ വെസ്റ്റേഷനിൽ എത്തിച്ചേർന്നു. സ്റ്റേഷനിൽനിന്നു 4 നാഴിക ഭൂതത്തിൽ സ്ഥിതിചെയ്യുന്നതും, നേപാളദേശത്തിലുൾപ്പെട്ടതുമായ “നേപാൾഗഞ്ച്” എന്നുള്ള ഒരു ചെറിയ നഗരത്തിലേക്കു കുന്നു ഞങ്ങൾക്കു പോകുവാനുള്ളതു. ഞങ്ങൾ തീവണ്ടിയിൽനിന്നിറങ്ങി ഒരു വാഹനത്തിൽ അവിടേക്കു പുറപ്പെട്ടു. ഹാ! ഹാ! ഞങ്ങളുടെ പ്രിയപ്പെട്ട ഹിമാലയം അതാ കാണുന്നു! ഹിമാലയത്തിൽനിന്നിറങ്ങി, ഒരു ദിവസം ഹിമാലയത്തിന്റെ വിയോഗം വേ

ണ്ടിവന്നിരുന്നുവെങ്കിലും, പിന്നേയും ഇതാ ദേവതാത്മാവായ ഹിമഗിരിയുടെ ദർശനം സിദ്ധമാക്കിത്തീർക്കുന്നു. മഹാമഹിമശാലിയായ ഹിമാലയം ഇതാ അധികം ദൂരത്തല്ലാതെ അക്ഷിലക്ഷിഭവിക്കുന്നു. നഗാധിരാജനായ ഹിമാദ്രി ഇതാ കൺകുളുക്കു കാണുമാറാകുന്നു. താഴ്വരകളിൽ പച്ചനിറം പൂണ്ട വിശാലവനങ്ങളാൽ പരിവൃതനായി, ശിഖരങ്ങളിൽ വരിവരിയായി നില്ക്കുന്ന വെളുത്ത മേഘമാലകളാൽ അലംകൃതനായി, പ്രശാന്ത ഗംഭീരമായ ഭാവത്തിൽ സ്ഥിതിചെയ്യുന്ന അചലരാജൻ, പച്ചപ്പട്ടത്തു ഭസ്മധാരണം ചെയ്ത ദൃഢസമാധിയിൽ നിമിഗ്നരായിരിക്കുന്ന ഒരു യോഗിരാജനെപ്പോലെ കാണുന്നവരുടെ ഹൃദയത്തിൽ ശാന്തിയേയും ആനന്ദത്തേയും വർഷിച്ചുകൊണ്ടു ഇതാ വിജയിക്കുന്നു.

5-ാം ഉല്യാസം.

നേപാൾഗഞ്ചിൽനിന്നു ജാജർകോർട്ടിലേക്കു.

“ഈശ്വരന്റെ സ്വരൂപമെന്താകുന്നു?” ഒരു ജിജ്ഞാസുവിന്റെ ഈ പ്രശ്നത്തിന്നു ഒരു മഹർഷി ഇങ്ങിനെയാണത്രെ ഉത്തരം പറഞ്ഞതു:—“ഈശ്വരനെപ്പറ്റി എത്രത്തോളം ഞാൻ വിചിന്തനം ചെയ്യുന്നുവോ, അത്രത്തോളം ഈശ്വരൻ എന്നിങ്ങനെ വർണ്ണനയായിത്തീരുന്നു.” ഇതു എത്രയോ വാസ്തവമായ ഒരു സിദ്ധാന്തം തന്നെ! എന്നാൽ ഈശ്വരന്റെ സ്വരൂപത്തെപ്പോലെ തന്നെ ഈശ്വരന്റെ ലീലയും ഇന്നപ്രകാരമെന്നു വർണ്ണി

കുവാൻ തീരെ അശക്തമാകുന്നു . അതിനെപ്പറ്റിയും എത്രത്തോളം നാം വിചാരം ചെയ്യുന്നുവോ, അത്രത്തോളം അതും അവസ്ഥനീയമായിത്തീരുന്നു. ഈശ്വരന്റെ പ്രപഞ്ചഘടനയെപ്പോലെ ഇത്രയും ആശ്ചര്യത്തെ തരുന്ന വേറൊരു പദാത്മം ലോകത്തിലില്ല. ലോകത്തിൽ എവിടെയും അതുപോലെയും ഭൂഖണ്ഡമല്ലാതെ യാതൊന്നും കാണുവാനോ കേൾക്കുവാനോ ഇല്ല. ഈ വിഷയത്തിൽ കന്യാകുമാരിയെന്നോ, ഹിമാലയമെന്നോ, യൂറോപ്പെന്നോ, അമേരിക്കയെന്നോ ഉള്ള യാതൊരു ഭേദഭേദവും കാണുന്നില്ല. പ്രാണികളുടെ പ്രകൃതി സർപ്പദിക്കിലും ഒന്നുതന്നെ! സംസാരം എല്ലാ ദിക്കിലും സംസാരം തന്നെ ! എന്നാൽ സാംസാരികമായ എല്ലാ ഭൂഖണ്ഡങ്ങൾക്കും ഏക ഫേതു തുല്യയാണെന്നു ബുദ്ധിയുള്ളവർക്കൊക്കെ വിചാരം ചെയ്താൽ അറിയാമെന്നിരിക്കിലും, ആ തുല്യതയെ ഉപേക്ഷിക്കുവാൻ ഒരുക്കമുള്ളവരും, സാധിക്കുന്നവരും നന്നെ ചൂരകമാണ്. ഇതിനുള്ള കാരണമെന്തായിരിക്കാം? പ്രപഞ്ചഘടനയിൽ ഈശ്വരനുള്ള അലൗകികശക്തിതന്നെ ഇതിനുള്ള കാരണം.

മറുത്തവരുടെ വിഷയസമൂഹിയെ നോക്കി ചിലരുടെ മനം തപിക്കയും, ആ സമൂഹിയെ അതിൽ സുഖമുണ്ടെന്നെണ്ണി, ആന്തരമായി ആശിക്കയും ചെയ്യുന്നു. നോക്കുക വിചാരശൂന്യത! ഒരു ദരിദ്രൻ സമസ്രേശ്വരന്റെ പദത്തെ കാംക്ഷിക്കുന്നു. എന്നാൽ വളരെ പണിപ്പെട്ടു അവിടെ എത്തിക്കഴിഞ്ഞാൽ, അവിടെ താൻ പ്രതീക്ഷിച്ചിരുന്ന അഥവാ തന്റെ ദരിദ്രാവസ്ഥയിൽനി

ന്നു നോക്കിയപ്പോൾ കണ്ടിരുന്ന യാതൊരു രമ്യതയും ഇല്ലെന്ന് അനുഭവപ്പെടുക മാത്രമാണു ഫലമുണ്ടാകുന്നത്. പിന്നെ അവന്റെ തൃഷ്ണ അവിടെ വിരമിക്കുന്നില്ല. അവൻ ലക്ഷ്യശാപനാകുവാൻ കൊതിച്ചു പരിശ്രമിക്കുന്നു. പരിശ്രമം വിജയപ്പെടുന്നപക്ഷം തന്നെ, പൂർ്വ്വാനുഭവത്തെ ദൃഢീകരിക്കുവാൻ വേണ്ടി മാത്രം അവൻ അവിടെ എത്തിച്ചേരുന്നു അഹോ! വിചിത്രം! ധനം, യശസ്സ് മുതലായ സുഖസാധനങ്ങൾ കടൽവെള്ളംപോലെയാകുന്നു. കടൽ വെള്ളം നാമെത്ര കുടിക്കുന്നുവോ, അത്രത്തോളം അതു നമ്മുടെ ദാഹത്തെ വർദ്ധിപ്പിക്കുന്നു. അതുപോലെ ധനാദികളായ സുഖസാധനങ്ങളെ നാമെത്രത്തോളം സമ്പാദിക്കുന്നുവോ അത്രത്തോളം അവ നമ്മുടെ തൃഷ്ണയെ വർദ്ധിപ്പിക്കുന്നു. മായാവിലാസമായ ഈ പ്രപഞ്ചത്തിൽ സുഖാവസ്ഥകളും ഉന്നതപദവികളുമൊക്കെ ഭൂരേനിന്നു നോക്കുവാൻ മാത്രമേ കൊള്ളുകയുള്ളൂ. വൃക്ഷങ്ങൾ നിറഞ്ഞു നില്ക്കുന്ന ഒരു വക്കാട്ടു ഭൂരേനിന്നു നോക്കുമ്പോൾ എത്രയോ സുന്ദരമായി കാണപ്പെടുന്നു. അടുത്തുചെല്ലുക! ഭൂരത്തുനിന്നു കണ്ടതായ സൗന്ദര്യം അവിടെ കാണുന്നില്ല. വിശേഷിച്ചു യാതൊരു ചമൽക്കാരവുമുണ്ടാകുവാൻ ശക്തിയില്ലാത്ത വെറും ഒരൊറ്റ മരങ്ങളാണ് അവിടെ കാണപ്പെടുന്നത്. ഇതുപോലെതന്നെയാണ് ലോകത്തിലുള്ള സുഖാവസ്ഥകളും ഉന്നതപദവികളും ഒക്കെ

ഇങ്ങിനെ വലിയൊരു ആശ്ചര്യവസ്തുവായ ഈ തൃഷ്ണയെ ശമിപ്പിക്കുവാൻ തത്പരിചാരം വളരെ ഉപകരിക്ക

ന്നു, എന്നാൽ ചിലർ തത്പവിചാരമെന്ന പേർ കേൾക്കുമ്പോഴേക്കുതന്നെ വല്ല ഭൂതത്തെപ്പോലെയോ, പിശാചിനെപ്പോലെയോ അതിനെ ഭയപ്പെടുന്നു. മറ്റു ചിലർ അതു ഭീരുതയുടേയും, അലസതയുടേയും, ബുദ്ധിശൂന്യതയുടേയും ലക്ഷണമാണെന്നു ധരിച്ചു അതിനെ നിന്ദിക്കുന്നു. എന്നാൽ പരമാർത്ഥത്തിൽ അത് ഈ കൂട്ടർ വിചാരിക്കുന്നതുപോലെ ഭയങ്കരമോ നിന്ദ്യമോ ആയ ഒരു പദാർത്ഥമല്ല. “നാം ആരാകുന്നു? ഈ ജഗത്ത് എന്താകുന്നു? ഇതിന്റെറയെല്ലാം ഉല്പത്തി എവിടെനിന്നാകുന്നു? നമ്മുടെ കർത്തവ്യമെന്താകുന്നു.” ഇങ്ങിനെയുള്ള വിഷയങ്ങളുടെ വിചിന്തനമാണല്ലോ തത്പവിചാരമെന്നു പറയപ്പെടുന്നത്. ഈ തത്പവിചാരം ഭീരുതയുടേയും അലസതയുടേയും ബുദ്ധിശൂന്യതയുടേയുമല്ല, ധീരതയുടേയും ഉത്സാഹത്തിന്റെയും ബുദ്ധിശാലിതയുടേയും ലക്ഷണമാണെന്നു വേണം പറയാൻ. പാൽ നല്ല സാധനമാണെന്നു അറിയാം. പാൽക്കാരൻ അതാ വിളിക്കുന്നതുമുണ്ട്. എങ്കിലും എല്ലാവരും പാൽ വാങ്ങാൻ ഇഷ്ടപ്പെടുന്നില്ല. അതുപോലെ തത്പവിചാരം വളരെ നല്ലതാണെന്ന് അഭിപ്രായമുണ്ട്. അതിൽ വലിയ ബഹുമാനവുമുണ്ട്. തത്പവിചാരം ചെയ്യാൻ വേണ്ടുന്ന എല്ലാ സൗകര്യങ്ങളുമുണ്ട്. എങ്കിലും തത്പവിചിന്തനം ചെയ്യാൻ മനസ്സു ഇഷ്ടപ്പെടുന്നില്ല. ഇങ്ങിനെയും ഒരുതരം ജനങ്ങൾ ലോകത്തിലുണ്ട്. ഒട്ടാകെ എന്തു കാരണമെന്തായാലും, ഇഹലോകത്തിലുള്ള തിങ്കിലും തിരക്കിലുമല്ലാതെ പരലോകത്തെ സംബന്ധിച്ച നിരൂപണത്തിൽ പ്രവേശിക്കാൻ ഇഷ്ടപ്പെട

ന്ന ജനങ്ങൾ നന്നെ ദുർല്ലഭമാണെന്നു സിദ്ധമാകുന്നു. ഇതു അലൗകികമായ ഈശ്വരലീലയുടെ ആശ്ചര്യജനകമായ ഒരംശമല്ലാതെ മറെറൊന്നാണ്?

വനമദ്ധ്യത്തിലും ജലമദ്ധ്യത്തിലും വേറൊരു പ്രകാരത്തിലാണെങ്കിൽ, ജനമദ്ധ്യത്തിൽ ഈ രൂപത്തിലാണ് ഈശ്വരലീല നമുക്കു പ്രത്യക്ഷീഭവിക്കുന്നത്. എന്നാൽ തത്ത്വവിചാരത്തിൽ ഇപ്പോഴോ ഒരുക്കമോ ഇല്ലാത്തവർക്കു അതിലുള്ള ബഹുമാനം നിമിത്തം സാധുക്കളുടെ സംവർക്കത്തെ കാണിക്കുന്നു. സർവ്വദാ തത്ത്വചൈതന്യമായി തത്ത്വചിന്തനത്തിലും, തത്ത്വചിന്തനത്തിലും, തത്ത്വപ്രബോധനത്തിലും മാത്രമായി സമയം വിനിയോഗിക്കേണ്ടുന്നവരും, വിനിയോഗിക്കുന്നവരുമായ സാധുക്കൾ ആ വിഷയത്തിൽ സിദ്ധിയെ പ്രാപിച്ചിരിക്കുമെന്ന് ശ്രദ്ധാലുക്കൾ വിശ്വസിക്കുകയും, അവരുടെ സമ്പർക്കത്തെ കൊതിക്കുകയും ചെയ്യുന്നതിൽ അർത്ഥമില്ല. എന്നാൽ സാധുക്കളിൽ തത്ത്വവിചാരം ചെയ്യുന്നവരും ചെയ്യാത്തവരുമുണ്ടായിരിക്കാം. അധികാരികളും അനധികാരികളും ഉണ്ടായിരിക്കാം. എങ്കിലും സംവർത്തൻ, ജഡഭരതൻ, ഭത്താത്രേയൻ, ബുദ്ധദേവൻ, ആചാര്യപാദങ്ങൾ, ചൈതന്യദേവൻ, രാമകൃഷ്ണപരമഹംസൻ മുതലായ മഹാമാരുടെ പരമ്പരയായ ഈ സാധുപരമ്പരയെ ആസ്തിക്യബുദ്ധിയുള്ള സുകൃതികൾ ആദരിക്കാതിരിക്കുന്നതെങ്ങിനെ?

ഏതായാലും ഇങ്ങിനെയുള്ള തൃക്കാരൂപിണിയായ ഘോരപിശാചികയിൽനിന്നു മോചനം ലഭിക്കുവാനായ തത്ത്വവിചാരരൂപമാകുന്ന മന്ത്രത്തെ ഉപാസിക്കുന്ന പി

ബ്രഹ്മവാനാമം, ഹൃദയപരനിധം, ഹൃദയപരഭക്തരിലും ശ്രദ്ധയുള്ള ആസ്തികനാമം അധികമുള്ളതായ കാട്ടുമാണ്ടനഗരം വിട്ടു നേപാരുഗഞ്ചിൽ വന്നുചേർന്നതിനുശേഷം, അവിടുത്തെപ്പോലെ ഏകാന്ത തല്പരനായ എനിക്കു ജനസമ്പർക്കജന്യമായ വിഷേപം ലേശവും സഹിക്കേണ്ടിവന്നിരുന്നില്ല. ഹിമാലയത്തിന്റെ ഇവിടെ അടുത്തുള്ള ഉൾഭാഗത്തിൽ നിവസിക്കുന്ന വന്യജനങ്ങളുമായി വ്യാപാരംചെയ്യുന്ന ചില ഹിന്ദുക്കളും മുസൽമാനാമം മാത്രമാകുന്നു അവിടെ നിവസിച്ചുവരുന്നത്. അധികം ജനസംബന്ധമില്ലാത്ത ഒരു സ്ഥാനത്തിൽ വളരെ സ്വച്ഛന്ദമായും പ്രശാന്തമായും തന്നെ ഞാൻ അവിടെ കുറേ ദിവസങ്ങൾ കഴിച്ചുകൊണ്ടിരുന്നു.

സുബ്രഹ്മണ്യന്റെ അതിഥിയായിട്ടാണ് ഞാൻ നേപാരുഗഞ്ചിൽ നിവസിച്ചുവന്നത്. “സുബ്ര” എന്നതു നേപാളഗവർമ്മന്റെ കീഴിൽ കുറെ നല്ല പദവിയും അധികാരങ്ങളുമുള്ള ഒരുദ്യോഗസ്ഥനാകുന്നു. ഇദ്ദേഹം നേപാളദേശത്തിലുൾപ്പെട്ട ജാജക്കോട്ട രാജവംശത്തിലെ ഒരു പ്രധാന അംഗവും ഒരു ഭക്തനാകുന്നു. ഞങ്ങളുടെ നിവാസത്തിനും മറ്റും അദ്ദേഹം വളരെ നല്ല ഏർപ്പാടുകൾ ചെയ്തിരുന്നു. ഞങ്ങളുടെ സമീപത്തുള്ള “വാഗീശ്വരി” എന്ന് പ്രസിദ്ധപ്പെട്ട ദേവിയുടെ ദർശനം പ്രതിദിനം സിദ്ധിച്ചിരുന്നു. നിർദ്വിഷേപമായ സുഖരീതിയിൽതന്നെയായിരുന്നു ദിനചർച്ചാക്രമമെന്നിരിക്കിലും, ഉഷ്ണത്തിന്റെ ഭീഷണിനിമിത്തം, ദിവസം അനുന്മേഷമായി വർത്തിച്ചിരുന്നു. വിശാലമായ വയലുകളുടെ മദ്ധ്യത്തിലും

ഗൃഹമദ്ധ്യത്തിലും പകലും രാത്രിയുമെല്ലാം ഉരുതരമായ ഉഷ്ണമെന്നെ! ശീതകാലത്തിൽ ശൈത്യവും ഉഷ്ണകാലത്തിൽ ഔഷ്ണ്യവും ഹിന്ദുസ്ഥാനമൈതാനത്തിൽ എത്രയോ കഠിനമാകുന്നു ഏതായാലും കഴിയുന്നതും വേഗത്തിൽ ഹിമാലയത്തിന്റെ ഉച്ചഭാഗങ്ങളിൽ എത്തിച്ചേരണമെന്നു മനസ്സുകൊണ്ടു തീരുമാനിച്ചു.

നേപാൾഗഞ്ചിൽ രാത്രികാലത്തു നഗരരക്ഷകന്മാർ വളരെ ഉച്ചത്തിൽ കൂക്കിവിളിച്ചുകൊണ്ടു നാലുപാടും നടന്നുകൊണ്ടിരിക്കുന്നു. ഇതു കള്ളന്മാരിൽനിന്നും മറ്റും നഗരത്തെ രക്ഷിക്കുവാനുള്ള ഏല്പാടാണെന്നു പ്രത്യേകിച്ചും പറയേണ്ടതില്ലല്ലോ. നേപാളാ ഭാഗത്തിലെ ഈ സമ്പ്രദായം പുരാതന ഹിന്ദുരാജാക്കന്മാരുടെ നഗരരക്ഷാരിതിയെ ഓർമ്മപ്പെടുത്തുന്നു. എന്നാൽ അടുത്തു് ഹിമാലയം ആരംഭിക്കുന്നതിനാൽ അവിടെ ഒളിച്ചിരിക്കുവാൻ സാധിക്കുന്നതുകൊണ്ടു, കള്ളന്മാർ പിടിച്ചുപറിക്കാൻ, അഹേതുകമായി കുലചെയ്യുന്നവർ, ഇങ്ങിനെയുള്ള കൂട്ടർ അവിടങ്ങളിൽ അധികമുണ്ടെന്നും, അവരെ നിശ്ശേഷം അമർത്തി ജനങ്ങളെ ഭീതിയിൽനിന്നു രക്ഷിക്കുക എന്നതു വളരെ ദുഷ്കരമെന്നും, അവിടെനിന്നു കേൾക്കുകയുണ്ടായി.

ഏപ്രിൽ 24-ാംന-മുതൽ മേയി 5-ാംന-വരെ 12 ദിവസം ഞങ്ങൾ നേപാൾഗഞ്ചിൽ താമസിച്ചു. ശരീരം പൂർ്വ്വായികം കുറെ സുസ്ഥമായി തീർന്നു. 5-ാംന- അവിടെനിന്നു ജാജർകോട്ടയിലേക്കു പുറപ്പെടുവാനുറച്ചു. ജാജർകോട്ട് രാജവംശത്തിലെ അംഗമായ ഒരു രാജകുമാരനും വേറൊരു ഭാഗവും ഇങ്ങിനെ രണ്ടുപേർ ഞങ്ങളുടെ സ

ഹചാരികളായി ജാജർകോട്ടവരെ വരുന്നതാണെന്നും, മഹാ വനയാത്രയായതുകൊണ്ട് പേരെയും ജാജർകോട്ടി ലേക്കു പോകുന്ന 5, 6 പേരുള്ള ഒരു സംഘത്തെക്കുറി ഞങ്ങളോടൊരുമിച്ചു യാത്ര ചെയ്യാൻ ഏല്പാട്ടു ചെയ്തിട്ടു ണ്ടെന്നും, സുബ്ബയ്യവർകൾ എന്നെ അറിയിക്കുകയുണ്ടാ യി. 5-ാംനു-വൈകുന്നേരം 5 മണിക്കു ഞാൻ അവിടെനി ന്ന യാത്ര ആരംഭിച്ചു. ഉത്തമനായ ഒരു യഥാർത്ഥഭക്ത ന്റെ ഹൃദയത്തോടുകൂടിയാണ് അദ്ദേഹം ഞങ്ങളെ യാത്ര യാക്കിയതു. പർവ്വതങ്ങളുടെ രാജാവും, പർവ്വതത്തിൽ ജ നിച്ചുവളൻ പരിചയിച്ചു ക്ഷത്രിയ വീരനുമായ അദ്ദേഹം ഹിമാലയത്തിന്റെ ഉയർന്ന ഭാഗങ്ങളിൽ സഞ്ചരിക്കുവാൻ വേണ്ടുന്ന പല ഉപദേശങ്ങളും തന്നെ അനുഗ്രഹിക്കുക യുണ്ടായി. എന്റെകൂടെ യാത്ര ചെയ്യുവാൻ എന്നെ ഒഴിച്ചു എല്ലാംകൂടി 9 പേർ ഉണ്ടായിരുന്നു. ഞങ്ങളെല്ലാവരും അന്നു വളരെ കുറച്ചുമാത്രം, അതായതു 1 നാഴിക മാത്രം യാത്രചെയ്തു “കാർകന്ദാ” എന്ന ഗ്രാമത്തിൽ രാത്രി നിവ സിച്ചു. എത്രയോ സ്നേഹപൂർവ്വം ആ ഗ്രാമത്തിലെ അധി പതി ഞങ്ങളെ സ്വീകരിച്ചു സല്ക്കരിച്ചു. ശുദ്ധമായ ഭാര തവഷം ഗ്രാമങ്ങളിലാകുന്നു അതിന്റെ നഗ്നമായ രൂപ ത്തിൽ സ്ഥിതിചെയ്യുന്നത്. നഗരങ്ങളിലെല്ലാമിപ്പോൾ ഭാരതീയമായ സമ്പ്രദായങ്ങളും ആചാരങ്ങളും, പാശ്ചാത്യ പരിഷ്ക്കാരമാകുന്ന പച്ചക്കണ്ണാടിയാൽ ആഘാദി തമായി സ്വസ്വരൂപത്തിൽ പ്രത്യക്ഷീഭവിക്കുവാൻ പര്യാപ്തമാകുന്നില്ല. ദൂരദേശികളായ അതിഥികളുടെ പേരിൽ അവർക്കുള്ളൊരു ഭക്തിയും, അവരുടെ ദർശനത്തിൽ അവർക്കുള്ളൊരാനന്ദവും അപരിമിതമാകുന്നു.

പിററദിവസം, അതായതു മേയി 6-ാംനു രാവിലെ അവിടെനിന്നും യാത്ര ആരംഭിച്ചു. ശുദ്ധമേ വിശാലമായ ഒരുതരം മണൽമൈതാനം. നേപാൾഗഞ്ചിൽ വെച്ചു നിരത്തിന്റെ കഥയെല്ലാം അവസാനിച്ചിരിക്കുന്നു. കൃശമായ മാറ്റത്തിൽകൂടെ ഞങ്ങൾ സഞ്ചരിച്ചുകൊണ്ടിരിക്കുന്നു. സമയം 10 മണികഴിയുമ്പോഴേക്കും, കത്തി ജപിച്ചുകൊണ്ടിരിക്കുന്ന വെയിലും, പളപളെതിളച്ചുകൊണ്ടിരിക്കുന്ന മൃഗതൂണിയും, ദൂരത്തായി അവിടവിടെ കൺതുറിച്ചുനോക്കിക്കൊണ്ടിരിക്കുന്ന പുള്ളിമാൻകൂട്ടങ്ങളും ഹാ ! ഹാ ! ഒരിക്കലും സ്തംഭിതമായിത്തീർന്നു മറയുന്നതല്ല. 9 നാഴിക യാത്രയെഴുതി, ഉച്ചക്ക് “മട്ടുവാ” എന്നുള്ള ഗ്രാമത്തിൽ ചെന്നെത്തി. ഇവിടെ ഞാനെഴുതുന്ന നാഴികകൾക്ക് “പഹാഡികൾ” (മലയിലെ നിവാസികൾ) പറയുന്ന ക്രോശത്തെയും എന്റെ അഭിപ്രായത്തെയും അനുസരിച്ചാകുന്നു. ഹിമാലയത്തിൽ ഹിന്ദുക്കൾ നിവസിക്കുന്നതോളം അവർ “കോശ്, കോശ്” (ക്രോശം) എന്ന് പറഞ്ഞു ദൂരത്തെ കണക്കാക്കിക്കൊണ്ടാകുന്നു. ഇവിടെ ഒരു ക്രോശം രണ്ടിൽചിലപാനം നാഴികയായിട്ടാണ് ഗണിച്ചുവരുന്നത്. എന്നാൽ ഇവരുടെ ഈ ഗണനം കേവലം മനസ്സുകൊണ്ടുവെച്ച മാത്രം ചെയ്യുന്നതാകയാൽ വളരെ കൃത്യമായിട്ടുള്ളതാണെന്ന് എനിക്കഭിപ്രായമില്ല. അതുകൊണ്ട് അതോട് എന്റെ അഭിപ്രായവും ചേർത്തിരിക്കാണ്ടാണ് ഇവിടെ നാഴികകളുടെ നിർദ്ദേശം ചെയ്തിരിക്കുന്നത്. വളരെ കൃത്യമായിരിപ്പാൻ തരമില്ലെങ്കിൽ വളരെ വ്യത്യാസപ്പെടുവാനും തരമില്ല. ഹിമാലയ

ത്തിലെ വഴികളെ ആരാണ്, എങ്ങിനെയാണ്, എന്തിനാണ് അജ്ഞ നിണ്ണയിക്കുന്നത്? ഹിമാലയത്തിൽ ഹരിദ്പാരം തുടങ്ങി ബദരിനാഥം, കേദാരനാഥം വരെയുള്ള മാർഗ്ഗങ്ങളിലും, അതുപോലെ ദുർഗ്ഗമങ്ങളുല്പാത്തതും ഗതാഗതം അധികമുള്ളതുമായ ദുർല്ലഭം ചില മാർഗ്ഗങ്ങളിലും മാത്രം പരിമാണം ചെയ്ത് നാഴികക്കല്ലുകൾ നാട്ടിയിരിക്കുന്നതായി കാണപ്പെടുന്നു. ബാക്കിയുള്ള മാർഗ്ഗങ്ങളിലൊക്കെ ഏദയം തന്നെ പ്രമാണം. അവിടെ ഗ്രാമത്തിൽ ഭോജനാദികൾ പാകംചെയ്ത് ഭക്ഷിച്ചു 3 മണിക്ക ശേഷം പിന്നെയും 3 നാഴിക യാത്ര ചെയ്ത് വൈകുന്നേരം “ഗയേന” എന്നു പേരായ വേറൊരു ഗ്രാമത്തിൽ ചെന്നുചേർന്നു. തരിശു വെട്ടിത്തെളിയിച്ചു വല്ല ധാന്യങ്ങളും കൃഷിചെയ്തുപജീവിക്കുന്ന 10, 15 കുടിക്കാരും ഒരു ഗ്രാമാധിപനും മാത്രമാകുന്നു അവിടുത്തെ ഗ്രാമങ്ങളിലെ നിവാസികൾ. അന്നു രാത്രി അവിടെ നിവസിച്ചു. സ്ത്രീശുഭജനങ്ങളുടെ പ്രേരണയെ പുരസ്കരിച്ചും, യാത്രയുടെ അതിദീർഘതയെപ്പറ്റി ചിന്തചെയ്തും, ഞാനിതേവരെ വാഹനത്തെ ഉപയോഗിച്ചിരുന്നുവെങ്കിലും, ഇവിടെവെച്ചു ആ വക എല്ലാ ഏപ്പാടിനേയും പ്രതിഷേധിച്ചു, പിറ്റേന്നു പ്രഭാതത്തിൽ ഞങ്ങളെല്ലാവരും കാൽനടയായി മുന്നോട്ടു യാത്ര ആരംഭിച്ചു. ഹിമാലയത്തിൽ അധികം ഗതാഗതമുള്ള നല്ല മാർഗ്ഗങ്ങളിൽ കുതിരക്കും ഡോലിക്കും പ്രവേശമുണ്ടെങ്കിലും, ജനങ്ങളുടെ ഗതി നന്നെ കുറഞ്ഞ ഞങ്ങളുടെ ഈ അതിദീർഘമായ മാർഗ്ഗത്തിൽ അവക്കും സുഗമമായി സഞ്ചരിപ്പാൻ സാധിക്കുന്നതല്ല. ഏതായാ

ലും ഞങ്ങൾ ഗിരിരാജനെ ലക്ഷ്യമാക്കി, പ്രഭാതസൂര്യന്റെ
 അരുണകിരണങ്ങളോടു വിപുലകാന്തിയെ വർഷിക്കുന്ന
 വള്ളിശൃംഗങ്ങളിൽ കൂടെ ഉത്സാഹപൂർവ്വം നടന്നുതുടങ്ങി.
 ഇവിടെനിന്നു മേലോട്ടു ഹിമാലയത്തിലെ ഭയങ്കരമായ
 തിങ്ങിയ വനങ്ങൾ ആരംഭിക്കുന്നു. ഗിരികുലകൂടസ്ഥ
 നായ ഹിമാലയത്തിന്റെ കിടപ്പു പ്രായേണ ഇങ്ങിനെ
 യാകുന്നു കാണപ്പെടുന്നത്. ആരംഭത്തിൽ 15, 20
 നാഴിക അധികം നിശ്ശ്ലോനതമല്ലാത്ത മൈതാനമായ
 ഗംഭീരവനം, പിന്നീട് 60, 70 നാഴിക ദൂരം മണ്ണുമലക
 ലാകുന്നു. തദ്ദേശം 60, 70 നാഴിക പർവ്വതങ്ങൾ അതി
 ഗംഭീരങ്ങളും ശിലാമയങ്ങളുമായി കാണാം. തദ്ദേശം
 മഞ്ഞിനാൽ മൂടപ്പെട്ട രമണീയമായ ധവളപർവ്വതങ്ങൾ
 ആരംഭിക്കുന്നു. എന്നാൽ ശീതകാലത്തിൽ താഴെയുള്ള
 പർവ്വതനിരകളും ഹിമാച്ഛാദിതമായി ധവളാകൃതിയെ
 പ്രാപിക്കുന്നു. വളരെ ദൂരം സ്ഥിതിചെയ്യുന്ന ഈ ധവള
 പർവ്വതങ്ങളുടെ ഉച്ചപർവ്വതത്തിനെ അതിക്രമിച്ചാൽ നാം
 തിബത്തുഭൂമിയിൽ പ്രവേശിക്കുന്നു. ഇങ്ങിനെയുള്ള ഹിമാ
 ലയവിഭാഗങ്ങളിൽ ആദ്യവിഭാഗമായ ഗംഭീരവനത്തിൽ
 ഞങ്ങൾ പ്രവേശിച്ചുകഴിഞ്ഞു. ഞാൻ മുന്നിലും ഏന്റെ
 പിന്നിലായി ഒന്നോടൊന്നു അനുഗമിച്ചുകൊണ്ടു ബാക്കി
 യുള്ള 9 പേരും വടക്കുപടിഞ്ഞാറോട്ടായി നടന്നുകൊണ്ടി
 രിക്കുന്നു. ഏന്റെ കാലിൽ കല്ലിനോടും മുളിനോടും
 ഏതിക്കുവാൻ സമത്വമായ നല്ല ബലമുള്ള സ്പ്രിംഗും,
 കയ്യിൽ കടയുമുണ്ടു. കംബളവും, കമണ്ഡലുവും സഹചാ
 രികൾ വഹിച്ചിരിക്കുന്നു. മാത്രം ക്രമേണ തേഞ്ഞു ചുരു

ങ്ങിച്ചുരുങ്ങി വരുന്നതായി കാണപ്പെട്ടു. ഞങ്ങൾക്കെല്ലാവർക്കും വഴി എവിടെയോ തെറ്റിപ്പോയെന്നുള്ള ശങ്ക ഉല്പന്നമായി. ശങ്കയല്ല, വഴി തീരെ അദൃശ്യമായിത്തീർന്നു. വനമദ്ധ്യത്തിൽ കിടന്നു പരിഭ്രമിക്കുവാനും തുടങ്ങി. 12 മണി വരെകൂടും മുളളും നിറഞ്ഞു ഭയങ്കരമായ ആ വനത്തിൽ വഴി കാണാതെ ചുറ്റിത്തിരിഞ്ഞു. 'ആരോടാണ് പോലിക്കേണ്ടതു,' 'എവിടെക്കാണ് പോകേണ്ടതു' സമയം ഉച്ചയായതുകൊണ്ടു ദിഗ്ഭ്രമവും വന്നുചേർന്നു.

സാധാരണമായി നേപാൾഗഞ്ചിൽനിന്നു മുകളിലേക്കു യാത്രചെയ്യുന്ന വന്യജനങ്ങൾ വേറൊരു മാർഗ്ഗത്തിൽ കൂടെയാകുന്നു പോകാറുള്ളതു. എന്നാൽ കുറെ എളുപ്പമുള്ളതുകൊണ്ടും, ഭയാനകമെങ്കിലും അധികം ജനങ്ങൾ ഉള്ളതുകൊണ്ടും, ഈ മാർഗ്ഗത്തിൽകൂടി സഞ്ചരിക്കുവാൻ നിശ്ചയിച്ചുവെങ്കിലും, ഞങ്ങളുടെ കൂടെയുള്ള സംഘത്തിലെ ഒരാൾ കുറെ കൊല്ലങ്ങൾക്കു മുമ്പു ഈ വഴിക്കു വന്നിരുന്ന ഒരു പരിചയം മാത്രമായിരുന്നു ഞങ്ങൾക്കു മാർഗ്ഗദർശനമായിരുന്നതു. "ഗയെറ" എന്ന ഗ്രാമത്തിൽനിന്നു വഴിയിൽകൂടെ തന്നെ ഞങ്ങൾ വന്നിരുന്നു. വഴിയെന്നാൽ എന്താകുന്നു? കേവലം ഒരാൾക്കുമാത്രം നടക്കുവാനുള്ള കൃശമായ മാർഗ്ഗം. പരിചയക്കാരനായ ആ മനുഷ്യനു ഇപ്പോൾ ആ ദിക്കിന്റെ യാതൊരു പരിചയവുമില്ല. എന്തിനധികം പറയുന്നു? മാർഗ്ഗംകാണാതെ അവിടെയും ഇവിടെയും ചെന്നു മുട്ടിയും, പുൽക്കൂട്ടങ്ങളിൽകൂടെയും ലതാകുളങ്ങളിൽകൂടെയും കൂളയിട്ടും, കുണ്ടും കുഴിയും ചാടിക്കടന്നും, കല്ലിലും മുളളിലുംകൂടെ 12 മണിവരെ പരി

മേിച്ചിൽ, ഭൂതാണിന്നു വന്നിവാസികളുടെ 2, 3 കുടികൾ കണ്ടെത്തി. ഒരാൾ വേഗത്തിൽ അവിടെ ചെന്നു മാർഗ്ഗത്തെപ്പറ്റി അന്വേഷിച്ചു. ഞങ്ങൾ അധികം കിഴക്കോട്ടു വന്നുപോയെന്നും, തിരിച്ചു 2 നാഴിക പടിഞ്ഞാട്ടുതന്നെ ചെല്ലുന്നപക്ഷം മാർഗ്ഗത്തിൽചെന്നു ചേരാമെന്നും ഉത്തരം ലഭിച്ചു. വിചിത്രം! വിചിത്രം! സർപ്പം വിശപ്പുകൊണ്ടു തളന്നിരിക്കുന്നു. അടുത്തുള്ള ഒരു നദിയുടെ അരികെ വൃക്ഷങ്ങളുടെ തണലിൽ ഭക്ഷണം പാകം ചെയ്യാൻ തുടങ്ങി. 2 മണിക്കൂറുനേരം ഞാനവിടെ ഇരുന്നു വിശ്രമിച്ചു. തദനന്തരം ചോരം പരിപ്പും ഭജിച്ചു വിശപ്പും, നിർദ്ധരിണീജലം കുടിച്ചു ഭാഹവു ഒരു വിധം ശമിപ്പിച്ചു. കുറെ നേരംകൂടി വിശ്രമിച്ചു, 3 മണിക്കു പിന്നേയും എഴുന്നീറ്റു യാത്ര തുടന്നു. വടക്കുപടിഞ്ഞാറോട്ടു പോയ്ക്കൊണ്ടിരിക്കുന്ന ശരിയായ മാർഗ്ഗത്തിൽ ഒരു വിധം ചെന്നുചേർന്നു. ഹാ! ഹാ! മാൻകൂട്ടങ്ങൾ പാഞ്ഞുകൊണ്ടിരിക്കുന്നു. മയ് ത്കൂട്ടങ്ങൾ കേകാനാദം ചെയ്തുകൊണ്ടിരിക്കുന്നു. പന്നികൂട്ടങ്ങൾ ഭൂതാണിന്നു “പുര പുര” ശബ്ദം പുറപ്പെടുവിച്ചുകൊണ്ടിരിക്കുന്നു. ഹാ! ഹാ! അതിസുന്ദരമായ ദർശനം! അതിസുന്ദരമായ സന്ദർഭം! ഒരു മനുഷ്യമവമെങ്കിലും കാണുവാനില്ല. എങ്ങിനെ കാണുവാൻ സാധിക്കും? തണുപ്പുകാലത്തിൽ മാത്രം മുകളിൽ നിവസിക്കുന്ന മലയിലെ ജനങ്ങൾ ഒരു കൊല്ലത്തിനുവേണ്ടുന്ന ഉപ്പു, വസ്ത്രം, മുതലായ സാമാനങ്ങളെ കൊള്ളുവാനായി ദേശത്തിലേക്കിറങ്ങി വരുന്ന മാർഗ്ഗമാണത്രേ ഇതു. അല്ലാതെ ഈ മാർഗ്ഗത്തിൽകൂടെ ആരാണ് സഞ്ചരിക്കുക? എന്തിനാണ് സഞ്ചരിക്കുക!

സന്ധ്യവരെ വഴിനടന്നു സുമാര 14 നാഴികയോളം അന്നു യാത്രചെയ്തിരിക്കുന്നു. ഇവിടെനിന്നു പർവ്വതങ്ങൾ ആരംഭിക്കുന്നതുകൊണ്ട്, ഏറ്ററിക്കണ്ടുകളും ആരംഭിക്കുന്നു. സന്ധ്യയോടുകൂടി രണ്ടു പർവ്വതങ്ങളുടെ മദ്ധ്യത്തിൽ കിടക്കുന്ന ഒരു വരണ്ട ജലധാരയുടെ നടുവിൽ വസതി ചെയ്യാനായി ഉറച്ചു. കാട്ടുതി പിടിപെടുന്ന കാലമായതിനാൽ വൃക്ഷങ്ങളിൽനിന്നു 4, 5 അടിയെങ്കിലും അകലെ ഒഴിഞ്ഞസ്ഥലത്തിലല്ലാതെ, രാത്രി കിടക്കുന്നതു ആപൽക്കരമായതുകൊണ്ടാണ് വൃക്ഷമുഖങ്ങളെയെല്ലാമുപേക്ഷിച്ചു ആ നിർദ്ധാരത്തിന്റെ നടുവു നിവാസസ്ഥാനമാക്കുവാനുറച്ചതു. കുറെ ദൂരെയായി ഒരു സ്ഥാനത്തിൽ ജലത്തിന്റെ ചെറുതായ ഒരുറവുള്ളതായും കാണപ്പെട്ടു. എല്ലാവരും അവിടെചെന്നിരുന്നു. അടിയിൽ കുളർത്തുലകൾ നിരത്തി മീതെ കുമ്പളംവിരിച്ചു നിർമ്മിക്കപ്പെട്ടതായ ആസനത്തിൽ ചെന്നിരുന്നു ഞാനും കുറെ നേരം വിശ്രമിച്ചു. വിശ്രമാനന്തരം ഞാൻസന്ധ്യാകാലീനമായ എന്റെ ഭജനാദികർമ്മങ്ങളിൽ പ്രവർത്തിച്ചുകൊണ്ടിരുന്നു. ശരീരം ക്ഷിണിതമെങ്കിലും, സ്ഥാനസൗന്ദര്യം നിമിത്തം മനസ്സ് എത്രയോ പ്രസന്നമായും ഉന്മേഷഭരിതമായും വർത്തിച്ചിരുന്നു.

ഹാ! ഹാ! ഇതാ കിളികൾപോലും കൂട്ടംകൂട്ടമായിവൃക്ഷശാഖകളിൽ ഇരുന്നുകൊണ്ട്, ഈ സന്ധ്യാകാലത്തിൽ സർവ്വപ്രവൃത്തികളിൽനിന്നും ഉപരമിച്ചു, പരമാത്മാവിനെകീർത്തിനംചെയ്തുകൊണ്ടിരിക്കുന്നു. ചരങ്ങളായ പക്ഷികൾമാത്രമല്ല ചുറ്റുഭാഗവും കാണപ്പെടുന്ന അചരങ്ങളായ

ഈ മരശ്ചിതങ്ങളും പാറശ്ചിതങ്ങളും ഇവിടെനിന്നുകൊണ്ടെന്താകുന്നു ചെയ്യുന്നത്? അവയും ആ പരമാത്മാവിന്റെ മഹിമയെ എത്രയോ സൂക്ഷ്മമായി ഉദ്ഗാഹനം ചെയ്തുകൊണ്ടിരിക്കുന്നു. ഇങ്ങിനെ സർവ്വ ചരാചരങ്ങളും സർവ്വദേശത്തും സർവ്വകാലത്തും പരമാത്മ മഹിമയെപ്പറ്റി മധുരഗാനം ചെയ്തുകൊണ്ടിരിക്കുന്നുവെങ്കിലും, “സർവ്വത്രപരമാത്മദൃഷ്ടി”യാകുന്ന കൃതകണ്ഠങ്ങളിൽ കൂടിയല്ലാതെ ഈ ബാഹ്യ രൂപങ്ങളിൽകൂടെ നമുക്കു ആ മധുരഗാനത്തെ കേട്ടാനിരിക്കുവാൻ സാധിക്കുന്നതല്ല. “എല്ലാവരിലും പരമാത്മാവു” “എല്ലാം പരമാത്മാവു” എന്നുള്ള ഈ ദൃഷ്ടി—ഈ ഭാവന—തന്നെയാണ് നാമെല്ലാവരും സുദൃഢമായി സമ്പാദിക്കേണ്ടതു. ആനന്ദപൂർണ്ണമായ ഒരു പദവിയിലേക്കു നമ്മെ നയിക്കുന്ന ഈ ഭാവനയെ ഉണ്ടാക്കി ദൃഢപ്പെടുത്തുവാനും, തദപരാ ജഗത്തിനെ ആനന്ദമയമാക്കുവാനും തന്നെയാണ് സർവ്വശാസ്ത്രങ്ങളും സർവ്വമതപ്രവർത്തകന്മാരും ഉദ്യമിക്കുന്നത്. സന്യാസിയാകട്ടെ, ഗൃഹസ്ഥനാകട്ടെ, ബ്രാഹ്മണനാകട്ടെ, ചണ്ഡാലനാകട്ടെ, സ്ത്രീയാകട്ടെ, പുരുഷനാകട്ടെ, സർവ്വരും ഈ ബ്രഹ്മബുദ്ധിയെ സമ്പാദിക്കുവാനും, അങ്ങിനെ സർവ്വചരാചരങ്ങളിലും ആനന്ദസ്വരൂപനായ പരമാത്മാവിനെ സാക്ഷാൽകരിച്ചു, സർവ്വാ അവയിൽനിന്നു പുറപ്പെടുന്ന ആനന്ദഗീതത്തിൽ മതമറന്നു വിഹരിക്കുവാനും അധികാരികളാകുന്നു.

ഹാ! ഹാ! ചന്ദ്രികാധൗതമായി ഹിമാലയ ശോഭപൂർണ്ണമായി വിളങ്ങിക്കൊണ്ടിരുന്ന അന്നത്തെ രാത്രി വളരെ ആനന്ദദായിനിയായ ഒരു രാത്രിയായിരുന്നു. ബ

ഹജനസമാകീർണ്ണമായി രാഗാദിഭോഷഭൂഷിതമായ ഒരു ജഗത്തു് ഇങ്ങിനെയുള്ള സ്ഥാനങ്ങളിൽ, ഇങ്ങിനെയുള്ള സമയങ്ങളിൽ ശശവിഷാണം പോലെ തിരെ ശൂന്യമായി തീരുന്നു. പ്രൌഢപ്രശാന്തമായ ആ രാത്രി അവസാനിച്ചു. 5 മണിക്കു തന്നെ ഞങ്ങൾ യാത്ര ആരംഭിച്ചു. ഇനി ഇവിടെനിന്നു 5, 6 നാഴിക ദൂരം ഒരു പർവ്വതത്തെ ഏറിയിറങ്ങേണ്ടതുണ്ടു്. അതുകൊണ്ടു് സൂര്യപ്രകാശം തീവ്രമാകുന്നതിന്നു മുമ്പുതന്നെ, അതിനെ ഉല്പംഘിക്കുവാനുള്ള ഉദ്ദേശത്തിലാണു്, പ്രഭാതത്തിന്നു മുമ്പു യാത്ര തുടർന്നതു. 10 മണിയോടുകൂടി ആ പർവ്വതത്തെ അതിക്രമിച്ചു. അപ്പുറത്തുള്ള ഒരു ജലധാരയുടെ തീരത്തിൽ തണലത്തായി ചെന്നുചേർന്നു. ഭക്ഷണം പാകംചെയ്തു കഴിച്ചു, കുറെ സമയം അവിടെ വിശ്രമിച്ചു. വെയിൽ കത്തിക്കൊണ്ടിരിക്കുന്നു. എല്ലാവരും എഴുന്നീറ്റു യാത്ര തുടർന്നു. വഴി യാതൊന്നും കാണുവാനില്ല. എങ്കിലും ജലധാരയെ ആശ്രയിച്ചു കല്ലുകളുടെ മീതെയായി മുന്നോട്ടു നടന്നുകൊണ്ടിരിക്കുന്നു. കുറെ ദൂരം ചെന്നു, മാറ്റുത്തിന്നരികെയായി കൂററനായ ഒരു വ്യാഘ്രം മരിച്ചുകിടക്കുന്നതായി കാണപ്പെട്ടു. എങ്ങിനെയാണു് മൃഗം മൃതിയെ പ്രാപിച്ചതെന്നു വനവാസികളായ എന്റെ സംഘക്കാർക്കുപോലും നിണ്ണയിക്കുവാൻസാധിച്ചില്ല. ബലവാനായി അഹങ്കരിച്ച സർപ്പം ഭയകാരണമായിരുന്ന ശരീരം ചൈതന്യരഹിതമായി തീർന്നപ്പോൾ, ഇതാ മണ്ണണിഞ്ഞു ഈച്ചയും ഉരുമ്പും പൊതിഞ്ഞു ജഗുപ്തിതമായ നിലയിൽ കിടക്കുന്നു! മനുഷ്യശരീരത്തിന്റെ അവസ്ഥയും ഇതല്ലാതെ വെറേന്നാണു്?

ശരീരത്തിൽ ആസക്തനായ പുരുഷനെ നിർദ്ദേശിച്ചു കൊണ്ടു, ആചാര്യന്മാർ അനുശോചിക്കുന്നതു നോക്കുക !
 “ശിരസ്യാക്രമ്യപാദേന ഭർത്സയത്യാപരാൻ ശൂനഃ
 ദൃഷ്ട്വാസാധാരണമേവം കസ്താൽസങ്കേതാസിതത്രഭോഃ ”

(നൈഷ്കർമ്മ്യസിദ്ധി)

ഒരു കാലത്തു സ്വപ്നമെങ്കിലും വിയോഗം സഹിക്ക വയ്ക്കാതെ അത്രയും ഗാഢമായ ഈ ശരീരത്തെ പതി പ്രേമിക്കയും അവകാശപ്പെടുകയും ചെയ്തിരുന്നു. രത്ന വിഗ്രഹംപോലെ ഈ ദേഹത്തെ ബന്ധുജനങ്ങൾ സ്നേഹിച്ചുവരാമായിരുന്നു. ഇപ്പോൾ ഇതാ ! ശ്ലാഘനത്തിൽ മണ്ണണിഞ്ഞുകിടക്കുന്ന ഈ ദേഹത്തിന്റെ ശിരസ്സിൽ ഒരു കൂറാൻ നായ കാലുകൊണ്ടു ചവിട്ടിക്കയറി നാലുഭാഗവും നില്ക്കുന്ന മറ്റു നായ്ക്കളെ നോക്കി “ഇതിന്നു പൂർണ്ണാധികാരി ഞാനാകുന്നു, ഇതിനെ ആരും തൊട്ടുപോകരുത്” എന്നുള്ള ഗൗരവഭാവത്തിൽ ഭയങ്കരമായി കുരച്ചു ഭർത്സിക്കുന്നു. ഹേ മനുഷ്യ ! ഇങ്ങിനെയുള്ള ശരീരത്തിൽ നീ എന്തൊരു വിശേഷമാണു കാണുന്നത് ? എന്തു കാരണമുശാലാണു നീ ഈ ശരീരത്തിൽ ഇത്രയും ആസക്തനായിരിക്കുന്നത് ?

അവിടെനിന്നു അധികം ദൂരത്തല്ലാതെ ഒരു നദീതീരത്തിൽ സ്ഥിതിചെയ്യുന്ന “ബാവാ” എന്നൊരു ഗ്രാമത്തിൽ ഞങ്ങൾ അചിരേണ ചെന്നുചേർന്നു. അന്നു എല്ലാം കൂടി സുമാറു 7 നാഴികയേ സഞ്ചരിക്കുകയുണ്ടായുള്ളു. നാലോ അഞ്ചോ ഏക സ്ഥലത്തുള്ള ചെടികളും വൃക്ഷങ്ങളുമൊക്കെ വെട്ടിവെളിവാക്കി അവിടെ പലതരം

കാടൻധാന്യങ്ങളും കൃഷിചെയ്തുപജീവിച്ചുവരുന്ന അഞ്ചാറു കുടിക്കാരുള്ള ഒരു ഗ്രാമമാകുന്നു ഇത്. ഇങ്ങിനെയുള്ള ചെറിയ ചെറിയ ഗ്രാമങ്ങൾ ഹിമാലയത്തിൽ അവിടവിടെയായി എല്ലാ ദിക്കിലുമുണ്ട് അമ്പതോ, നൂറോ ഗ്രാമങ്ങളും, ബ്രാഹ്മണർ, ക്ഷത്രിയർ എന്നുള്ള ഉയർന്ന ജാതിക്കാരും, അവർക്കു കൃഷി ചെയ്തുപജീവിക്കുവാൻ കുറെ അധികം കൃഷിസ്ഥലവുമുള്ള വലിയ ഗ്രാമങ്ങളും ഇടകിടെ ഇല്ലെന്നില്ല. തോക്കു മുതലായ ആയുധങ്ങളുടെ സഹായത്തോടുകൂടി ഹിമാലയത്തിലെ ഹിംസകജന്തുക്കളോടെതിരിട്ടുകൊണ്ടു ഇവരും ഒരു വിധം ഇവിടെ ഇരുന്നു ജീവിതം നയിച്ചുവരുന്നു.

എന്റെ സ്വന്തം സംഘക്കാർക്കും അതുമൂലം എനിക്കും സംഗതിവശാൽ ആ ഗ്രാമത്തിൽ 2 ദിവസം നിവസിക്കേണ്ടിവന്നു. എല്ലാവരും കൂടി അവിടെ നിവസിച്ചാൽ അവിടെനിന്നു ഭക്ഷണസാധനം കിട്ടുവാൻ തരമില്ലാത്തതുകൊണ്ടും, ഉള്ള സാധനം അവിടെ തീർന്നുപോയാൽ എന്തേണ്ടുന്ന സ്ഥലം എത്തിച്ചേരുവാൻ വിഷമമായതുകൊണ്ടും, ഞങ്ങൾ 4 പേരെ ഒഴിച്ചു മറ്റുള്ള സർപ്പരും അവിടെനിന്നു അന്നുതന്നെ യാത്രയായി. ജിണ്ണിച്ചു വീണിരിക്കുന്ന ഒരു പർണ്ണശാല അവിടെ ഞങ്ങളുടെ നിവാസത്തിനായി ലഭിച്ചു. ആ കുടിലിൽ വളരെ പ്രശാന്തിയോടെ തന്നെ ഞങ്ങൾ 2 ദിവസം കഴിച്ചു. ഞങ്ങളുടെ വശം ആഹാരസാധനം യാതൊന്നുമില്ലാത്തതുകൊണ്ടു സർപ്പവും ആ ഗ്രാമത്തിൽനിന്നു കിട്ടേണമെന്നും കിട്ടുമെന്നും പ്രതീക്ഷിച്ചിരുന്നു. എന്നാൽ വേണ്ടുന്ന ആ

ഹാരസാധനം അവിടെനിന്നു കിട്ടുകയുണ്ടായില്ല. ഹിമ ഗിരിയിൽ എത്ര ക്ഷുദ്രവും ദരിദ്രവുമായ ഗ്രാമത്തിൽ ചെന്നാലും വേണ്ടതില്ല, ഗ്രാമക്കാർ ആദ്യത്തെ ദിവസം അതിഥിയെ യഥാശക്തി ഭക്ഷണം ചെയ്യിച്ചു സൽകരിക്കാതിരിക്കുകയില്ല. എന്നാൽ പാശ്ചാത്യപരിഷ്കാരക്കാരോടൊതുങ്ങിയിരിക്കുന്ന ചില പ്രദേശങ്ങളിൽ ഈ പുരാതന സമ്പ്രദായത്തിന്നു ക്ഷീണത തട്ടിയില്ലെന്നും പറഞ്ഞുകൂടാ. ഇങ്ങിനെ ഒരു നേരം സൽകരിക്കുന്നതല്ലാതെ ആഹാരസാധനങ്ങൾ നന്നെ കുറവായതുകൊണ്ടും, ഉള്ളതു തീർന്നുപോയാൽ ദേശങ്ങളിലെന്നപോലെ വിലക്കു വാങ്ങി കാര്യം നിർവ്വഹിക്കുവാൻ തരമില്ലാത്തതുകൊണ്ടും, തങ്ങൾ ശേഖരിച്ചിരിക്കുന്ന ആഹാരപദാർത്ഥങ്ങൾ ചെറിയ ചെറിയ ഗ്രാമക്കാർ വെറുതെയാകട്ടെ, വിലക്കുകയെ ആക്കും കൊടുക്കുക പതിവില്ല. മാഗ്ഗ്ത്തിൽ പീടികകളൊന്നുമില്ലാത്തതുകൊണ്ടു, ദർപ്പഭം ഇങ്ങിനെ യാത്രചെയ്യുന്നവർക്കു ഗ്രാമങ്ങളിൽനിന്നല്ലാതെ വേറെ കിട്ടുവാനും തരമില്ല.

ഞങ്ങൾ അവിടെ താമസിച്ചിരുന്ന 2 ദിവസങ്ങളിൽ കുറേയ്ക്കു ഗോതമ്പുമാവും മറ്റും അവർ ഞങ്ങൾക്കു ആഹാരത്തിനായി തന്നിരുന്നുവെങ്കിലും, മാഗ്ഗ്ത്തിലെ ഉപയോഗത്തിന്നു യാതൊരു ഭക്ഷണപദാർത്ഥവും അവിടെനിന്നു കിട്ടുവാൻ തരമുണ്ടായിരുന്നില്ല. എന്നാൽ യാതൊന്നും കയ്യിലില്ലാതെ മുന്നോട്ടു ചെല്ലുന്നതു ആപൽക്കരമായതുകൊണ്ടു, ഞങ്ങളുടെ സഹായിയായ രാജകുമാരൻ പണവും കൊടുത്തു വളരെ പ്രാർത്ഥിച്ചതിന്നു ശേഷം ഒടുവിൽ ഭാഗ്യവശാൽ അവിടെനിന്നു കുറെ മാവു ലഭിക്ക

കയും, 2 ദിവസം കഴിഞ്ഞു 3-ാംദിവസം, അതായതു 11-ാംനു- മദ്ധ്യാഹ്നത്തിൽ ഞങ്ങൾ അവിടെനിന്നു യാത്ര യാകയുംചെയ്തു.

ഹിമാലയത്തിൽ നിവസിക്കുന്ന ജനങ്ങൾക്കു ദേശ നിവാസികളെ അപേക്ഷിച്ചു, ഭൂതങ്ങളിലും പിശാചുകളിലുമുള്ള ശ്രദ്ധ എത്രയോ അധികമാകുന്നു. മുകളിലേക്കു മുകളിലേക്കു ചെല്ലുന്തോറും ഭൂതങ്ങളിലുള്ള വിശ്വാസവും ഭയവും അധികമധികമായി കാണപ്പെടുന്നു. ഒരു ദിവസം സന്ധ്യക്കു ഞങ്ങൾക്കു വെള്ളം കൊണ്ടുവന്നു തരുവാനായി ഒരു പാത്രവുമെടുത്തു ഒരുവൻ കുറെ ദൂരെയുള്ള ഒരു ജലധാരക്കു സമീപം ചെല്ലുകയും, അവിടെ വെച്ചു ഭയങ്കരാകൃതിയായ ഒരു ഭൂതം അവനെ പിടിച്ചു വിഴുങ്ങുവാൻ അണയുകയും, അവൻ പേടിച്ചു വിറച്ചു കൊണ്ടാ, ഭയം നിമിത്തം പലേ ഭ്രാന്തുകൾ പറഞ്ഞു കൊണ്ടും ഞങ്ങളുടെ അരികെ വരികയും, ഞങ്ങൾ പലേ സാന്ത്വനവാക്കുകളെക്കൊണ്ടു ക്രമേണ അവനെ സമാധാനിപ്പിക്കുകയും ചെയ്തതായ കഥ ഹിമാലയത്തിലെ ഗ്രാമീണന്മാരുടെ പരമ്പരാസിദ്ധമായ മനോഗതിയെ ദ്യോതിപ്പിക്കുവാൻ ഉപകരിക്കുന്നതുകൊണ്ടു ഇവിടെ നിർദ്ദേശിക്കത്തക്കതുതന്നെ. കൂററനായ ഇതേ ഭൂതം ഇതേ സ്ഥലത്തുവെച്ചു ഇതേ സമയത്തിൽ പലരേയും ശരീരത്തോടു കൂടി ഭക്ഷിച്ചിരിക്കുന്നതായും ആ ഗ്രാമവാസികൾ പറയുന്നുണ്ടായി.

ഇപ്പോൾ എന്റെ സംഘത്തിൽ എന്നെ ഒഴിച്ചു 3 പേർ മാത്രമാണുള്ളതു. മാഗ്ഗും ഞങ്ങൾക്കു ക്കമറികയി

പ്ല. മാഗ്ഗ്മോ ഘോരവിപിനത്തിന്റെ നടുവിലൂടെയുള്ള
 ഏകാന്തമാഗ്ഗമാണുതാനും. അവിടെനിന്നു ഒരു കൂലി
 കാരനെ അന്വേഷിച്ചുവെങ്കിലും കിട്ടുവാൻ ഭാഗ്യമു
 ണ്ടായില്ല. ഏതായാലും ഈശ്വരൻതന്നെ ഗതിയെന്നു
 റച്ചും, ഗ്രാമക്കാരോടു മാഗ്ഗത്തെപ്പറ്റിയെല്ലാമന്വേഷിച്ചു
 മനസ്സിലാക്കിയും, ഞങ്ങൾ ആ ഗ്രാമത്തിൽനിന്നു യാത്ര
 തുടന്നു. ഇവിടെനിന്നു ഗംഭീരമായ ഒരു പർവ്വതത്തിന്റെ
 ആരോഹണം ആരംഭിക്കുന്നു. ഉത്തമമായ ജല
 ത്തിൽ അടുത്തുള്ള നദിയെ ഒരുവിധം ഇറങ്ങിക്കടന്നു മല
 കയറുവാൻ തുടങ്ങി. ഉണങ്ങിപ്പിണ ചപ്പിലകൾ നിറഞ്ഞു
 മാഗ്ഗത്തെ കാണുവാൻ തന്നെ തരമില്ല. കല്ലിലും മുളി
 ലുംകൂടെ നടന്നും, വരണ്ടുകിടക്കുന്ന നിർദ്ധാരങ്ങളെ
 അതിക്രമിച്ചും ഒരു ശാഖാപർവ്വതത്തിന്റെ അങ്ങേ ചരി
 വിൽ പ്രവേശിച്ചു. ഹാ! ഹാ! ഈശ്വരന്റെ വളരെ ഭയ
 ജനകമായ ഒരു ലീലയാണ് അവിടെ നടന്നുകൊണ്ടിരിക്കു
 ന്നതു. അഗ്നിഭഗവാൻ തന്റെ ഉഗ്രമായ വിശ്വപ്രഭാവത്തെ
 ധാരണം ചെയ്തിരിക്കുന്നതായി കാണപ്പെട്ടു. 'ചടചട'
 എന്നുള്ള ശബ്ദത്തോടുകൂടി കാട്ടുതീ അത്യുജ്വലമായി
 കത്തിക്കൊണ്ടിരിക്കുന്നു. ഞങ്ങൾക്കു അതിന്റെ മദ്ധ്യ
 ത്തിൽകൂടെയാണ് പോകേണ്ടതു. നിർഭീകനായ ഗിരി
 ഭിക്ഷു മുഖിൽ പോയ്ക്കുഴിഞ്ഞിരിക്കുന്നു. മനസ്സിനെ സാവ
 ധാനപ്പെടുത്തി കുറെ ദൂരെയായി എന്റെ പിന്നാലെ
 വരുന്ന മറ്റു രണ്ടു പേരോടു ഈ വിഷമാവസ്ഥയിൽ എ
 ന്താണ് ചെയ്യേണ്ടതു എന്നു ഞാൻ വിളിച്ചു ചോദിച്ചു.
 "സപാമിജി! തീ കുറെദൂരമേ ഉണ്ടായിരിക്കയുള്ളു മുന്നോട്ടു

തന്നെ നടക്കുക!" എന്നാണ് അവർ മറുവടി പറഞ്ഞതു. പിന്നിലും അഗ്നി പിടിപെട്ടിരിക്കുവാനിടയുള്ളതുകൊണ്ടു പിന്തിരിഞ്ഞു പോവുകയെന്നുള്ളതും നന്നല്ല. പിന്നെ ഗിരിഭിക്ഷു മുമ്പിൽ പോയിരിക്കുന്നു. ഏതായാലും അഗ്നിയുടെ നടുവിൽകൂടെ മുന്നോട്ടു പോകുകതന്നെ ഗതിയെന്നറച്ചു മുന്നോട്ടു നടന്നുതുടങ്ങി. വസൂന്ത മേല്പോട്ടു കയറ്റി രണ്ടുഭാഗവും ഉണങ്ങിയ പുല്ലും ഇലകളും ആഹരിച്ചു തൃപ്തിപ്പെടുന്ന അഗ്നിയുടെ നടുവിൽകൂടെ നടന്നുതുടങ്ങി. അഗ്നിജിഹ്വകളോടെതിരിട്ടുകൊണ്ടു കുറെ ദൂരം ഇങ്ങിനെ നടന്നതിൽ അഗ്നിമദ്ധ്യത്തിൽനിന്നു ഞങ്ങൾ വിമുക്തരായി. എങ്കിലും അടുത്തു നാലുഭാഗത്തും മുളക്കൂട്ടങ്ങളും വൃക്ഷലതാദികളും കത്തിക്കൊണ്ടിരിക്കുന്നു. മൂടുകൊണ്ടു ശരീരം എല്ലാം ഏരിയുന്നതായി തോന്നി. നാലുഭാഗത്തും ഭാവവഹ്നിയും, മുകളിൽ മേയിമാസത്തിലെ മദ്ധ്യാഹ്നസൂര്യനും ഇങ്ങിനെ പഞ്ചാഗ്നി മദ്ധ്യത്തിൽ വർത്തിക്കുന്ന ഞങ്ങളുടെ ശരീരം ഏരിയുന്നതിൽ എന്തൊരു തൂത്തമാണുള്ളതു? വിശാലമായ ഒരു വരണ്ട നിർദ്ധരത്തിന്റെയരികെ അഗ്നി പിടിപെടാത്ത ഒരു വൃക്ഷത്തിന്റെ ചുവട്ടിലായി ഞങ്ങളെല്ലാവരും വളരെ തളന്നുകൊണ്ടു ചെന്നിരിപ്പായി. എല്ലാവരേയും ഭാഹം കഠിനമായി ബാധിച്ചിരിക്കുന്നു. ഉണങ്ങിവരണ്ടു കാട്ടുതീ പിടിപെട്ടിരിക്കുന്ന ആ കാട്ടിൽ വെള്ളം എവിടെയാണ് കിട്ടുവാൻ പോകുന്നത്? എങ്കിലും മലയിലെ ചടങ്ങുകളിലെല്ലാം നല്ല പരിചയമുള്ള ഗിരിഭിക്ഷു ആ വരണ്ട തോട്ടിൽതന്നെ വല്ല ആഴമുള്ള കുണ്ടിലും ജലത്തെ പ്രതീക്ഷിച്ചുകൊണ്ടു

തിരഞ്ഞു തിരഞ്ഞു മേല്പോട്ടു പോകയും ഒരു കണ്ടിൽ ചുറ്റുള്ളതെങ്കിലും ജലം ലബ്ധമാകയും ചെയ്തു. എല്ലാവരും ജലം കുടിച്ചു തൃപ്തിപ്പെട്ടു ഇനി കയററത്തിൽ വളരെദൂരം ജലം കിട്ടുകയെന്നതസാധ്യമാണ്. ചുട്ടുകൊണ്ടു അവിടെ ഇരിക്കുവാൻ പൊരുതിയില്ല. അവിടെനിന്നൊഴുത്തോരം പിന്നെയും മല കയറിത്തുടങ്ങി. മല കയറുന്നോരം കാട്ടുതീയിൽനിന്നു ഞങ്ങൾ അകന്നുവരുന്നുവെങ്കിലും, വഹ്നിനിമിത്തം പർവ്വതം മുഴുവനും ചുട്ടുപഴുത്തിരിക്കുന്നതുകൊണ്ടു ആവിയും ചൂടും ദുസ്സഹമായിത്തന്നെ ഇരുന്നിരുന്നു. ഹരഹര! ഏതായാലും അന്നത്തെ ദിവസം ഞങ്ങളെ സംബന്ധിച്ചുടത്തോളം ശാരീരകമായ വളരെ ദുഃഖമനുഭവിക്കേണ്ടിവന്ന ഒരു ദുർദിവസമായിരുന്നു. എന്റെ സഹചാരികളായ മറ്റു മൂന്നുപേർ ഹിമാലയത്തിലെ തീർപ്പായ ഈ വക ഉഷ്ണശീതാദികളോടെതിരിട്ടുവാൻതക്ക ശക്തിമത്തായ ശരീരം പരമ്പരയാതെന്നെ സിദ്ധിച്ചിട്ടുള്ള ഭാഗ്യവാന്മാരാകുന്നു. ആ വിഷയത്തിൽ ദേശീയായ, വിശിഷ്ട ഭക്ഷണദേശീയായ ഞാൻതന്നെ മോശക്കാരൻ എന്നു സമ്മതിക്കാതെ കഴികയില്ല. എട്ട് നാഴികയോളം മേൽപോട്ടു കയറി സന്ധ്യയോടുകൂടി പർവ്വതത്തിന്റെ ഉച്ച ശിഖരത്തിൽ എത്തിച്ചേർന്നു. വളരെ ക്ഷീണിച്ചുപോയെങ്കിലും, ജലമില്ലാത്തതുകൊണ്ടു അവിടെ താമസിപ്പാൻ സാധിക്കാതെ പിന്നെയും മുന്നോട്ടു നടക്കേണ്ടിവന്നു. ഇനി ഇവിടെനിന്നു ഇറക്കം ആരംഭിക്കുന്നു. കുറെ ഇങ്ങിനെ ഇറങ്ങിപ്പോയതിൽ, ഒരു ചെറിയ കുന്നിന്റെ അഗ്രശ്യമായ അങ്ങേ ചരവിൽനിന്നു നായ കുരുകുന്നതായ ശബ്ദംകേട്ടു. തദാ

രാ അപ്പുറത്തു മനുഷ്യർ നിവസിക്കുന്നുണ്ടായിരിക്കാമെന്നു ഞങ്ങൾ അനുമാനിച്ചു. ഏതായാലും അവിടെ മാഗ്ഗ്ത്തി നാരികെതന്നെ ഒരിടത്തു ജലത്തിന്റെ ഉറവുകാണുകയും അവിടെ രാത്രി നിവസിക്കുവാനുറക്കുകയും ചെയ്തു.

2 പേർ വിറകുണ്ടാക്കുന്നതിൽ ഏപ്പെട്ടിരിക്കുന്നു. ഒരാൾ മുകളിൽ വല്ല കുടിക്കാതും നിവസിക്കുന്നുണ്ടോ എന്നും, ഉണ്ടെങ്കിൽ വല്ല ആഹാരസാധനങ്ങളും കിട്ടുവാൻ തരമുണ്ടോ എന്നും അന്വേഷിക്കുവാൻ അങ്ങോട്ടു ചെല്ലുകയും ചെയ്തു. ധാരാളമായി വിറകുണ്ടാക്കി രാത്രി മുഴുവനും വരമ്പിയെ വളർത്തി അതിന്നു സമീപം കിടക്കുകയാണ് ഇങ്ങിനെയുള്ള ഫോരവനങ്ങളിൽ രാത്രി കഴിച്ചുകൂട്ടുന്നവർ ചെയ്യാറുള്ളതു. വ്യാപ്രാദികളായ ഭൃഷ്ടമൃഗങ്ങൾ അടുത്തു വരാതിരിപ്പാനാണത്രേ ഇങ്ങിനെ ചെയ്യുന്നതു. അഗ്നിയെ വളർത്തി ഗോതമ്പുമാവുകൊണ്ടു റൊട്ടിയുണ്ടാക്കി മുകളിൽ 2, 3 കുടികളുള്ളതിൽ ഒരു കുടിയിൽനിന്നു കിട്ടിയ കുറെ തകുവും കൂട്ടി എല്ലാവരും റൊട്ടിയെ ആഹരിച്ചു വിശപ്പടക്കി പ്രഭുതമായ ധൂമപടലങ്ങളാകുന്ന ഗജനിരകളോടും, “ചടചട” എന്നു വൃക്ഷാദികൾ പൊട്ടിത്തെറിക്കുന്ന ഗംഭീരശബ്ദങ്ങളാകുന്ന കതനവെടികളോടും, നിരനിരയായി കത്തിക്കൊണ്ടിരിക്കുന്ന തുണലതാദികളാകുന്ന അനേകമനേകം നിരവിളക്കുകളോടുംകൂടി കാലാഗ്നി സ്വരൂപനായ പരമേശ്വരന്റെ ഫോഷനാത്രത്താ! അധികം ദൂരത്തല്ലാതെ നടന്നുകൊണ്ടിരിക്കുന്നു. ഭൂജിക്കപ്പെടാവുന്നതും, ദഹിക്കപ്പെടാവുന്നതുമായ ഈ പരിച്ഛിന്ന ശരീരത്തെപ്പറ്റി നാം ഭാവിക്കുമ്പോൾ, വ്യാപ്ര

വും കരടിയും ഭാഹവഹ്നിയുമൊക്കെ നമുക്കു ഭയഹേതുക്കളായിത്തീരുന്നു. എന്നാൽ മനസ്സു ശരീരഭാവനയിൽനിന്നു യന്മ കൂറെ മേല്പോട്ടു ചെല്ലുന്നപക്ഷം, ഹാ! ഹാ! വിചിത്രമായി മനോഹരമായ പരമേശ്വരന്റെ ലീലാവിലാസത്തെ സർവ്വത്ര കണ്ടുകണ്ടു നമ്മുടെ മനസ്സു ആനന്ദസമുദ്രത്തിൽ നിമജ്ജനംചെയ്യുന്നു. ഭാവനാഭേദം നിമിത്തം ദൈവഭാവം തന്നെ ചിലപ്പോൾ ഭയഹേതുവായും ചിലപ്പോൾ ആനന്ദഹേതുവായും ഭവിക്കുന്നു.

സമയം 11 മണി കഴിഞ്ഞിരിക്കുന്നു. എല്ലാവരും കിടന്നുറങ്ങുന്നു. ഞാനും എന്റെ ആസനത്തിൽ കിടക്കുന്നുവെങ്കിലും ഉറങ്ങിയില്ല. അഗ്നി അരികെ ജ്വലിച്ചുകൊണ്ടിരിക്കുന്നു. മഹാനായ ഹിമാലയം തന്റെ പൂർണ്ണ ഗൗരവത്തോടുകൂടി പ്രശാന്തഗംഭീരമായ ഒരു നിലയിൽ വിരാജിക്കുന്ന സന്ദർഭം “സീതാരാം” എന്നുള്ള ഒരു ശബ്ദം ഉച്ചത്തിൽ അതാ കേൾക്കുന്നു: മണിനാദംപോലെ ഹിമാലയത്തിന്റെ ഗാഢമായ ആ പ്രശാന്തിയെ ഭഞ്ജനം ചെയ്തുകൊണ്ടു പുറപ്പെട്ടതായ ആ ശബ്ദം കേട്ട ഉടനെ ഞാനു ആ ശബ്ദം പുറപ്പെടുവിച്ചു ദേഹത്തെ പ്രതീക്ഷിച്ചുകൊണ്ടു എന്റെ ആസനത്തിൽ എഴുന്നീറ്റിരുന്നു. അവിടങ്ങളിൽ പിടിച്ചുപറിക്കാർ ധാരാളം സഞ്ചരിക്കാറുണ്ടെന്നും, അവർ വല്ല സാമാനങ്ങളും ഉണ്ടെങ്കിൽ അവയെ അപഹരിക്കയും, ജനങ്ങളെ നിഗ്രഹിക്കുവാനും ചെയ്യാറുണ്ടെന്നും, ഞങ്ങൾ നേപാൾഗഞ്ചിൽനിന്നുതന്നെ കേട്ടിട്ടുണ്ട്. സർവ്വവും ഈശ്വരന്റെ ഇച്ഛപോലെ ഭവിക്കുന്നു. പരമാത്മത്തിൽ യാതൊന്നിലും ഭയപ്പെടുവാ

നോ ബലപ്പെടുവാനോ ഇല്ല. കുന്തംപോലുള്ള ഒരു വടിയും കയ്യിൽപിടിച്ചു ഉരള്പ്പുണ്ഡ്രധാരിയായ ഒരു വൈഷ്ണവ സാധു അഗ്നിയുടെ സമീപത്തിൽ വന്നിരുന്നു. സാധുവായ എന്നെ നോക്കി അദ്ദേഹവും, ഞാൻ അദ്ദേഹത്തേയും യഥായോഗ്യം വന്ദനംചെയ്തു. വർത്തമാനങ്ങളെല്ലാം പരസ്പരം ചോദിച്ചുറിഞ്ഞു. അദ്ദേഹം ഹിമാലയത്തിൽതന്നെ ജനിച്ചുവളിന്ന് ഒരു ബ്രാഹ്മണനും, ഇപ്പോൾ ഇവിടെനിന്നു 2 ദിവസത്തെ വഴിമുകളിലായി ഒരു സ്ഥാനത്തു സ്ഥിരമായി നിവസിച്ചുവരുന്ന ഒരു സാധുവുമാകുന്നു. അർദ്ധരാത്രിയിൽ നിശ്ശങ്കം ഹിമാലയവനത്തിൽ കൂടി സഞ്ചരിക്കുന്ന അദ്ദേഹത്തിന്റെ ധീരധീരമായ പ്രകൃതിയെ പറ്റി എനിക്കു വലിയ വിസ്മയമാണുണ്ടായതു. ഹാ! ഹാ: ഈ ലോകത്തിൽ ഗുണങ്ങളെപ്പറ്റി നാമന്വേഷിക്കുന്നപക്ഷം, എത്രയോ താണതെന്ന് നിന്ദിക്കപ്പെടുന്ന പദാർത്ഥങ്ങളിൽപോലും, എത്രയോ വിശിഷ്ടമായ ഗുണങ്ങളെ നമുക്കു കാണുവാൻ സാധിക്കുന്നതാണ്. പർവ്വതവാസികളിൽ ചിലർക്കു കാണപ്പെടുന്ന ശരീരബലവും, ഭയമെന്നുള്ളതെന്തെന്നറിയാത്ത അവരുടെ സിംഹപ്രകൃതിയും വലിയ യോഗികളും ജ്ഞാനികളുംകൂടി കൊതിക്കത്തക്ക വിശിഷ്ടഗുണങ്ങളാകുന്നു. അദ്ദേഹം ഒടുവിൽ കുറെ സ്വതന്ത്രമായി എന്നോടു ഇങ്ങിനെ ഉപദേശിച്ചുതുടങ്ങി!—“സ്വാമിജി! നിങ്ങൾ വലിയ സാഹസമാണ് ചെയ്യാൻപോകുന്നത്. ഇത്രയും സരളമായ ശരീരംകൊണ്ടു നിങ്ങൾ പാദചാരണ എങ്ങിനെയാണ് തിബത്തിൽ എത്തിച്ചേരുന്നത്? ദുഃഖപ്രദമായ ആ സങ്കല്പത്തെ ഉ

പേക്ഷിക്കുക ! എന്റെ കുടീരത്തിൽ വന്നു ചാതുർമാസ്യം കഴിയുന്നതുവരെ താമസിക്കുക.” “ഭഗവൻ ! സങ്കല്പത്തിന്നു ഉപേക്ഷിക്കത്തക്ക ബലമേ ഉള്ളൂ. എന്നാൽ പുണ്യാത്മാവായ ഹിമാചലത്തിൽ അവിടവിടെ നിവസിച്ചു പരമാത്മഭജനം ചെയ്യാം. ഈശ്വരൻ അനുക്രമിക്കുന്ന പക്ഷം, ക്രമേണ മാനസസരസ്സിന്റെ തടത്തിൽ എത്തിച്ചേരുകയും ചെയ്യാം. അതുകൊണ്ടു ആ സങ്കല്പത്തെ ഉപേക്ഷിക്കാതെ മേല്പോട്ടുതന്നെ പോകാമെന്നു വിചാരിക്കുന്നു. എല്ലാം ഈശ്വരേച്ഛയെന്നല്ലാതെ വേറൊന്നും പറയാനില്ല” എന്നു ഞാൻ മറുപടി പറകയുംചെയ്തു.

നേരം പുലർന്നു. ഞങ്ങൾ എഴുന്നീറ്റു പിന്നെയും യാത്രതുടന്നു. വനം! വനം! വനം! നിബിഡവും ഘോരവുമായ വനം! പലവിധമായ വൃക്ഷങ്ങളും ചെടികളും ലതകളും തേരണിഞ്ഞപ്പോലെ തളിർത്തു പൂത്തുനില്ക്കുന്ന മനോഹരവനം. ദേശങ്ങളിലെ ഉദ്യാനങ്ങളിൽ എത്രയോ ലാളനംചെയ്തു വളർത്തിയാലും ഉണ്ടാകാത്തവിധം വെളുത്തതും തുടുത്തതുമായ പനിനീർ മുതലായ ഏതെല്ലാമോ പുഷ്പങ്ങൾ അത്രയും തിങ്ങി മനോഹരമായി വികസിച്ചു നില്ക്കുന്ന ദിവ്യ വിപിനം! വനശാസ്ത്രത്തെ ആശ്രയിക്കുപോലും ചെയ്യാത്ത ഈ ഞാൻ ഹിമാലയത്തിലെ വൃക്ഷലതാദികളെ എങ്ങിനെ വർണ്ണിക്കേണ്ടു? അവയുടെ പേരും ഗുണങ്ങളുമൊന്നും എനിക്കറിയില്ലെങ്കിലും, ഒന്നായി അവയുടെ സൗന്ദര്യത്തെ ഉപഭൂജിച്ചുകൊണ്ടു ഞാൻ നടന്നുകൊണ്ടിരിക്കുന്നു. ഒരു ജലധാരയുടെ തീരത്തു കൂടെ ഞങ്ങൾ സഞ്ചരിക്കുന്നു തിങ്ങിയ പുൽകൂട്ടങ്ങൾ

ഭാലും ചെടികളാലും ആഹ്ലാദിതമായ ജലധാരയുടെ
 അങ്ങേ മലഞ്ചരിവിൽനിന്നു ഒരു വ്യാഘ്രം ഗർജ്ജിക്കുന്ന
 തായ ഭയങ്കരശബ്ദം കേൾക്കപ്പെട്ടു. “സ്വാമിജി! വ്യാ
 ഘ്രം അളയിൽകിടന്നായിരിക്കാം ഗർജ്ജിക്കുന്നത്. വേ
 ഗം നടക്കുന്നത് നല്ലതാണ്” എന്നു മുന്നിൽ നടക്കുന്ന
 എന്നോടു ആ ക്ഷത്രിയന്മാർ ഉപദേശിച്ചു. ഈശ്വര!
 വേഗത്തിൽ എവിടേക്കു നടക്കുവാനാണ്? വേഗത്തിൽ
 നടന്നു മുന്നിലും വ്യാഘ്രത്തെ കണ്ടുമുട്ടുകയില്ലെന്നാർ ക
 ണ്ടു? “ചിഞ്ചു” എന്നു പറയപ്പെടുന്ന ഈ ഗംഭീരവന
 ത്തിൽ വ്യാഘ്രാദികൾ മാത്രമല്ല, കേസരികളും നിവസി
 ക്കുന്നുണ്ടെന്നു വനവാസികളുടെ മുഖത്തിൽനിന്നു കേൾ
 ക്കയുണ്ടായി. ഏതായാലും ഞങ്ങൾ വേഗത്തിൽ നടന്നു
 കുറെദൂരത്തുള്ള ഒരു “ഗോഷ്ഠ”ത്തിന്റെ സമീപത്തിൽ
 ചെന്നുചേർന്നു. എരുമകളേയും മറും നിർത്തി പോറ്റി വ
 രുന്ന സ്ഥാനമാകുന്നു ഗോഷ്ഠമെന്നു വ്യപദേശിക്കപ്പെട്ട
 ന്നതു. ഉണ്ണുകാലത്തും മഴക്കാലത്തും മഹിഷികളെ നല്ലപോ
 ലെ പോഷിപ്പിക്കുവാനും, പാൽ കറന്നു നെയ്യുണ്ടാക്കി
 ദേശത്തിൽ കൊണ്ടുചെന്നു വ്യാപാരംചെയ്യാനും മറ്റു
 മായി ഗ്രാമങ്ങളിൽനിന്നു നല്ല പുല്ലുള്ള വക്കാടുകളിൽവന്നു
 പർവ്വതജനങ്ങൾ ഇങ്ങിനെയുള്ള ഗോഷ്ഠങ്ങൾ നിർമ്മിച്ചു
 താമസിക്കുന്നു. യദൃച്ഛയാ വല്ല യാത്രികന്മാരെയും, വിശിഷ്ട
 സാധുക്കളെയും കണ്ടാൽ, അവർക്കു മോർ, തയിർ, പാൽ
 ഇതുകൾ യഥേഷ്ടം കൊടുത്തു തൃപ്തിപ്പെടുത്തുകയും ചെ
 യ്യുന്നു. വെണ്ണയെടുത്തതിന്നുശേഷം വെള്ളം ചേർക്കാത്ത
 കട്ടിയായ മോർപോലും കുടിക്കുവാനാളില്ലാതെ അവർക്കു

പാഴായി കളയേണ്ടിവരുന്നു. അങ്ങിനെയുള്ള സുലഭത കൊണ്ടും, പിന്നെ പ്രകൃത്യാ ഉള്ള അവരുടെ സാധു ഭക്തികൊണ്ടും, ഞങ്ങളുടെ മാഗ്ഗ്ത്തിൽ ഓരോ ഗോഷ്ടക്കാരും ഞങ്ങൾക്കു വിലകൂടാതെ ധാരാളം മോരു മുതലായതു തന്നെ അനുഗ്രഹിച്ചിരുന്നു. അവിടെ റൊട്ടിയുണ്ടാക്കി റൊട്ടിയും തക്രവും ഭുജിച്ചു വിശപ്പടക്കി. ശാകാദികളുടെ കഥ പൂജ്യംതന്നെ. ഇവിടെയുണ്ടോ സസ്യങ്ങളും ധാന്യങ്ങളും കിട്ടുവാൻപോകുന്നു. കരോര സൂര്യകിരണങ്ങളിൽ കൂടെ വൈകുന്നേരം വരെ വഴി നടക്കേണ്ടതുകൊണ്ടു ഒട്ടകങ്ങളെപ്പോലെ ഞങ്ങൾ മോരു ധാരാളം കുടിച്ചു വയർ നിറച്ചു. വിശ്രമിക്കുവാൻ സമയമില്ല. ഉച്ചവെയിലത്തു എഴുന്നീറ്റു പിന്നേയും നടതുടന്നു. ഹാ! ഹാ! വനസമുദ്രമാണ് ഇതാ ഞങ്ങളുടെ പുരോഭാഗത്തിൽ കാണുന്നത്. സമുദ്രംപോലെ അന്തമില്ലാതെ കിടക്കുന്ന വനമെന്നത്. വെയിൽകൊണ്ടു തളരുമ്പോൾ ഇടക്കിടെ ഇരുന്നു വിശ്രമിച്ചും, പഴുത്തുനില്ക്കുന്ന ഗൌരിഫലവും, (മഞ്ഞ നിറത്തിലുള്ള ഒരു തരം ചെറിയ ഫലം) ചുരുളരഫലവും (ഈത്തച്ചെടികളിലുള്ള കറുത്തനിറത്തിലുള്ള ഫലം) തിന്നു ഭാഹത്തെ ശമിപ്പിച്ചും, ഈത്തപ്പഴം തിന്നാമോദിക്കുന്ന മാൻകൂട്ടങ്ങൾ ഭൂതത്തുനിന്നുതന്നെ ഞങ്ങളെ കാണുമ്പോൾ, ചകിതചകിതങ്ങളായി കുതിച്ചുപായുന്ന ആ കാഴ്ചയെ കണ്ടു വിഷാദിച്ചും, വഴിയിൽ വട്ടത്തിലുള്ള വ്യാഘ്രത്തിന്റെ കാലടിമുദ്രയെ നോക്കി വിസ്മയിച്ചും ഞങ്ങൾ മെല്ലെമെല്ലെ വഴിനടക്കുന്നു.

“യാതൊന്നു കണ്ടതതു നാരായണപ്രതിമ,
യാതൊന്നുകേട്ടതതു നാരായണശ്രുതികൾ,

യാതൊന്നുചെയ്തതു നാരായണാർച്ചനകൾ
യാതൊന്നുതോക്ക്കഹരി നാരായണായനമഃ”

സർവ്വം നാരായണമയം! സർവ്വം ബ്രഹ്മമയം!

സമയം സന്ധ്യയായിത്തുടങ്ങി. എന്നാൽ രാത്രി വിശ്രമിപ്പാനായി “ഭൈരവിഗംഗ” എന്ന ഒരു നദിയുടെ തീരത്തിൽ “ലോഭ്യ” എന്ന പ്രദേശത്തുള്ള ഒരു ഗോഷുത്തിൽ എത്തിച്ചേരേണ്ടതുണ്ട്. ഇനിയും അവിടേക്കു എത്ര ദൂരമുണ്ടെന്നു ഞങ്ങൾക്കൊക്കെ നിശ്ചയമില്ലതാനും. ഏതായാലും ഞങ്ങൾ കരെ വേഗത്തിൽ നടന്നുതുടങ്ങി. അതിന്റെ ഫലമായി കയ്യിൽ കരെ ഭാരമുള്ള ക്ഷത്രിയന്മാർ പിന്നിലാകയും, ഞാനും ഗിരിഭിക്ഷുവും കരെ അധികം മുന്നിലാകയും ചെയ്തു. കാര്യം കരെ വൈഷമ്യത്തിലും പരിഭ്രമത്തിലുമായി. സംഘം പിരിഞ്ഞു മുന്നിൽ പോന്നതു വലിയ മൃഗതയായിപ്പോയെന്നു എനിക്കു തോന്നി. എന്താണ് ചെയ്യേണ്ടതെന്നറിയാതെ അവിടെ നില്പായി. മുന്നോട്ടു ചെന്നാൽ എന്തെണ്ടെന്നു ദിക്കിൽ എത്തിച്ചേരുമോ എന്നൊരു സംശയം. അവിടെതന്നെ ഇരുന്നാൽ പിന്നിൽ വരുന്നവർക്കു ഞങ്ങളുടെ അരികിൽ എത്തിച്ചേരുവാൻ സാധിക്കുമോ എന്നൊരു സംശയം എത്തിച്ചേരുവാൻ സാധിക്കാത്തപക്ഷം, തിയ്യണ്ടാക്കുവാൻ തീപ്പെട്ടിപ്പോലും കയ്യിലില്ലാതെ അന്ധകാരത്തിൽ ആ വനത്തിൽ കഴിച്ചുകൂട്ടുന്നതു ആപല്ക്കരമല്ലയോ എന്നു വേറൊരു സംശയം. ഇങ്ങിനെയുള്ള സംശയങ്ങളാൽ എന്റെ മനസ്സ് കറെ കലുഷിതമായിത്തീർന്നു. സന്ദേഹമുണ്ടാകുന്ന സന്ദർഭങ്ങളിൽ അന്തഃകരണംതന്നെ പ്രമാണം.

“നമ്മി കല്യാണകൃൽകശ്ചിദുഗ്ദ്ധിം താതഗർഭ്വതി”
 എന്നുപദേശിച്ചിരിക്കുന്ന ഈശ്വരനെ ഞാൻ ഗാഢമായി
 വിചിന്തനംചെയ്തു. “ഇനിയും മുന്നോട്ടു പോകുകതന്നെ!
 ഇവിടെ താമസിക്കുന്നതു നന്നല്ല അവരും വന്നുചേരുമെ
 ന്നു എനിക്കു തോന്നുന്നു.” എന്നു പറഞ്ഞുകൊണ്ടു ഞാൻ
 മുന്നോട്ടുതന്നെ നടന്നുതുടങ്ങി. ഒരു നാഴിക ചെല്ലുമ്പോഴു
 ക്കു തന്നെ, ഞങ്ങൾക്കു ഗോഷ്ഠത്തിൽ എത്തിച്ചേരുവാൻ
 സാധിച്ചു. എങ്കിലും ക്ഷത്രിയന്മാരുടെ വരവു കാണാതെ,
 എന്റെ മനസ്സു പിന്നേയും കുറേനേരം അസമാധാനഭാവ
 ത്തിൽതന്നെ വർത്തിച്ചിരുന്നു. ഈശ്വരൻ ഭീനദയാലുവാ
 കുന്നു. ഭക്തവത്സലനാകുന്നു. മംഗലസ്വരൂപനാകുന്നു.
 കല്യാണകാരികൾക്കു ഒരിക്കലും അമംഗലത്തെ ദാനം
 ചെയ്യുന്നതല്ല. 2 നാഴികക്കുള്ളിൽ അവരും എത്തി
 ച്ചേർന്നു.

ഇങ്ങിനെ 12 നാഴികയോളം അന്നു യാത്രചെയ്തു.
 50, 60, എരുമകളെ കെട്ടിയിട്ടിരിക്കുന്ന ആ ഗോഷ്ഠത്തി
 ന്റെ സമീപത്തായി മൈതാനത്തിൽ ഒരു വൃക്ഷമൂലത്തി
 ൽ രാത്രി നിവസിച്ചാനായി ഞങ്ങൾ ആസനങ്ങളെ വി
 റിച്ചു. കാഷായവസ്ത്രധാരികളായ ഞങ്ങൾ രണ്ടു പേർ
 അവിടെ ചെന്നിരുന്ന ഉടനെതന്നെ, ആ ഗോഷ്ഠാധിപ
 ന്റെ സ്രീ അവിടെ നടപ്പുള്ള ഒരുതരം മരപ്പാത്രത്തിൽ
 പാലും, വേറൊരു മരപ്പാത്രത്തിൽ കട്ടിയായ മോരും
 കൊണ്ടുവന്നു ആദരപൂർവ്വം ഞങ്ങളുടെ അരികെ വെച്ചുക
 ഴിഞ്ഞിരിക്കുന്നു. അവിടെ അവരുടെ കയ്യിൽ ഉള്ള പദാ
 ത്ഥത്തെ ഭിക്ഷുകന്മാരെ കണ്ട ഉടനെ അവർ ഭിക്ഷുകൊ

ടുത്തുവെന്നത്ഥം. ബാക്കിയുണ്ടായിരുന്ന കുറെ മാവുകൊണ്ടു റൊട്ടിയുണ്ടാക്കി, ഗോരസവും ചേർത്തി പ്രാണദേവന്റെ രാത്രിഫവനം ഒരുവിധം നിർവ്വഹിച്ചു.

പിറ്റേന്നു പ്രഭാതത്തിൽ യാത്രതുടന്നു-ഇനി രണ്ടു ദിവസത്തെ വഴി ചെന്നാലല്ലാതെ മാഗ്ഗ്ത്തിൽ ഗോഷ്ടമാകട്ടെ, ഗ്രാമമാകട്ടെ, കണ്ടുമുട്ടുവാൻ സാധിക്കുന്നതല്ല. ഞങ്ങളുടെ വശം ആഹാരസാധനം യാതൊന്നുമില്ലതാനും എന്നാൽ കുറെ ദൂരംചെന്നാൽ ഭൈരവീനദിയുടെ അങ്ങു തീരത്തിൽ ഒരു ഗ്രാമമുണ്ടെന്നും, അവിടെ ചെന്നാൽ പക്ഷേ കുറെ വല്ലതും കിട്ടുവാനിടയുണ്ടെന്നും, ഗ്രഹിച്ചിരുന്നതുകൊണ്ടു 8 മണിക്കു മുമ്പുതന്നെ ആ ഗ്രാമത്തിന്റെ നേരെ ഇങ്ങു തീരത്തിൽ ചെന്നുചേർന്നു. ക്ഷത്രിയന്മാർ ഒരുവിധം തോണിയിൽ അക്കരചെന്നു പണവും കൊടുത്തു 10 മണിവരെ യാചിച്ചു യാചിച്ചു, ഈശ്വരകൃപയാൽ സഫലപ്രയത്നന്മാരായി, അതായത് കുറെ മാവുണ്ടാകട്ടെ തിരിച്ചുവന്നു. കുറെ റൊട്ടിയുണ്ടാക്കി ഗോഷ്ടത്തിൽനിന്നു വസൂത്തിൽ വാങ്ങികെട്ടിയിരുന്ന ദധിയും കൂട്ടി ഭോജനംചെയ്തു. പിന്നേയും യാത്ര ആരംഭിച്ചു. വനം! വനം! എങ്കിലും ഭൈരവീഗംഗയുടെ തീരത്തുകൂടി യാകുന്നു ഇനി ഞങ്ങളുടെ മാഗ്ഗ് പോകുന്നതു. ഭൈരവി പ്രസിദ്ധപ്പെട്ട സരയുവിന്റെ പോഷകനദിയായ കണ്ണാലിയിൽ ചെന്നുചേരുന്ന ഒരു ഉപനദിയാകുന്നു. കരോരാതപത്തിൽ ഭൈരവിയുടെ ശിതളമായ ജലം കുടിച്ചു കുടിച്ചു, 10 നാഴികയോളം യാത്രചെയ്തു, “ഭൂകൂ” എന്നു പേരുള്ള ഒരു പ്രദേശത്തു നദിതീരത്തായി സന്ധ്യക്കു

ചെന്നുചേർന്നു. ഗംഭീരമായ തിങ്ങിയ വനംതന്നെ. ഈ ശപരൻതന്നെ ആലംബനം.

പിറേറദിവസം, അതായതു മേയി 14-ാംനു ഗ്രാമ സമീപം എത്തിച്ചേരുവാൻ വേണ്ടി 15 നാഴികയോളം യാത്രചെയ്തു. ഉച്ചക്കു ഭോജനം കഴിയിപ്പിഴിയായിരുന്നു. ഏറ്റററക്കുണ്ടും അധികമുണ്ടായിരുന്നില്ലെങ്കിലും, കൂർത്ത കല്ലുകൾ നിമിത്തം അന്നത്തെ മാറ്റം കുറെ അധികം കർഷണമായിരുന്നു. വെയിലും ചൂടും ഭീഷണമം. ശാരീരകമായ തപസ്വയാണല്ലോ തീർത്ഥയാത്ര. ഭുവനസഹനവും ശരീരശോഷണവുമല്ലാതെ തപസ്വ വേറെന്താണ്? എന്താൽ ഏതു ഭുവത്തിലും ഏതു ക്ലേശത്തിലും ഏതോ വിപക്ഷണമായ ദൈവനന്ദവും അനുസ്മൃതമായി സ്ഥിതിചെയ്യുന്നുണ്ടു. വൈകുന്നേരം “അമൃ” എന്ന ഒരു ഗ്രാമത്തിന്റെ സമീപം നദീതീരത്തിൽ അശപത്ഥമുലത്തിൽ വസതിയുറപ്പിച്ചു. സ്വപ്നം ഭൂതത്തുള്ള ആ ഗ്രാമത്തിൽനിന്നു കുറെ അരി ലഭിച്ചതുകൊണ്ടു, അന്നു രാത്രി ഓദനംകൊണ്ടാണ് വൈശ്വാനരാരാധനംചെയ്തതു. നേരം പുലർന്നു 9 മണിക്കു മുമ്പുതന്നെ ആഹാരം പാകംചെയ്തു കഴിച്ചു അവിടെനിന്നു പുറപ്പെട്ടു. ആ ഗ്രാമം കുറെ വലിയതായതുകൊണ്ടു, അവിടെനിന്നു 2 കൂലിക്കാരെയും ലഭിക്കുകയുണ്ടായി. ഇപ്പോൾ രാജകുമാരൻ രാജകുമാരനായിത്തീർന്നു. ഇതേവരെ കൂലിക്കാരെ കിട്ടാതിരുന്നതുകൊണ്ടു തന്റെ സാമാനങ്ങളെ താൻതന്നെ വഹിക്കേണ്ടിവന്നിരുന്നു. എന്നാൽ ഇപ്പോൾ തന്റെ ഭാരവാഹകപദത്തെ കൂലിക്കാക്കായി ഏല്പിച്ചുകൊടുത്തു. താൻ രാജഗൗരവ

ത്തോടുകൂടിയവനായിതിന്നു. ഹിമാലയത്തിലെ സാധാരണ ജനങ്ങളെപ്പോലെതന്നെ അവരുടെ രാജാക്കന്മാരും, നല്ല ശരീരബലമുള്ളവരും, തന്മൂലം ഉദമശിലന്മാരുംമാകുന്നു. രാജതപമഭിനയിക്കുന്നപോലെ തന്നെ, വേണ്ടിവരുന്നപക്ഷം ഭാരം ചുമക്കുവാനും അവർ തെയ്യംകൊണ്ടു. ഏതായാലും ഞങ്ങൾ ആതപത്തെ ഗണിക്കാതെതന്നെ യാത്രതുടന്നു ഇവിടെനിന്നു മേലോട്ടു പർവ്വതരാജൻവേരൊരു രൂപത്തിലാണ് പ്രത്യക്ഷീഭവിക്കുന്നത്. വനരാശിയുടെ ഭയങ്കരത ഒന്നു ശമിക്കുന്നു, തുറന്ന മണ്ണുമലകളും, മലഞ്ചരിവുകളിൽ വെട്ടി വെളിയാക്കിയ അധികം കൃഷിസ്ഥലങ്ങളും. അവിടവിടെ ചെറിയ ഗ്രാമങ്ങളും കാണപ്പെടുന്നു. ഇടക്കിടെ തിങ്ങിയ ഗർഭിരവനങ്ങളുമില്ലെന്നില്ല. എന്നാൽ അന്നത്തെ ഞങ്ങളുടെ മാർഗ്ഗം വളരെ ദുർഗ്ഗമമായിരുന്നു. വളരെ ദൂരം ശുഷ്കമായ ഒരു ജലധാരയിൽകൂടെ സഞ്ചരിക്കേണ്ടിയിരുന്നതുകൊണ്ടു, അടിയിൽ ചുട്ടു പഴുത്ത കൂർന്ന കല്ലുകളും, മിടയിൽ കറോരസൂര്യകിരണങ്ങളും, ഞങ്ങളുടെ സഹനശക്തിയെ തീവ്രമായി പരീക്ഷണം ചെയ്തുകൊണ്ടിരുന്നു. സന്ധ്യയോടുകൂടി ഒരു മലയുടെ കയറ്റവുമാരംഭിച്ചു. 3, 4 നാഴികയോളം ആ പർവ്വതത്തെ ആരോഹണംചെയ്തു രാത്രി ഏഴു മണിയോടുകൂടി പർവ്വതോപരിസ്ഥിതിചെയ്യുന്ന “സോയക്കോട്ട” എന്നു പേരായ ഗ്രാമത്തിൽ പ്രവേശിച്ചു. എല്ലാംകൂടി 12 നാഴികയോളം അന്നു യാത്രചെയ്തിരിക്കുന്നു. അവിടെ ഒരൊഴിഞ്ഞു കൂടലിൽ രാത്രി താമസിച്ചു. ഗ്രാമാധിപൻ അവിടെ ഇല്ലാതിരുന്നതുകൊണ്ടും, സമയം രാത്രിയായിപ്പോയതുകൊണ്ടും, അവി

ടെനിനു വല്ല ഭോജനപദാർത്ഥങ്ങൾ ലഭിക്കുവാനാകട്ടെ, രാത്രി ഭോജനം ചെയ്യാനാകട്ടെ സാധിച്ചില്ല. പിറ്റേദിനം നേരംപുലൻ ഗ്രാമത്തിലെ ചില വൃദ്ധജനങ്ങൾ ഒന്നിച്ചു കൂടി തലേന്നുരാത്രി അഷ്ടികൂടാതെ പട്ടിണി കിടക്കേണ്ടി വന്നതിനെപ്പറ്റി അനുശോചിക്കയും, വേഗത്തിൽ റൊട്ടിയും എന്തോ വന്യമായ ഒരു സസ്യംകൊണ്ടു ഉപദംശവും അവർ തന്നെ ഉണ്ടാക്കി ഞങ്ങളെ ഭുജിപ്പിക്കുകയുംചെയ്തു. രാജകുമാരൻ അവരുടെ റൊട്ടിയല്ലാതെ വൃഞ്ജനം അംഗീകരിക്കുകയുണ്ടായില്ല. പരസ്പരം സംബന്ധമില്ലാത്ത താണജാതിക്കാർ പചിച്ചതായ അന്നാദികൾ ഉയൻ ജാതിക്കാർക്കു ഭുജിപ്പാൻ പാടില്ലെന്നുള്ള ആചാരം വഴിക്കാണ് അദ്ദേഹം അതിനെ ഉപേക്ഷിച്ചതു. ജാതിഗർവ്വവും, ഉഴന്നിനേയും തീനിനേയും പററിയുള്ള വഴക്കുകളും നാട്ടിലുള്ളതിനേക്കാൾ കാട്ടിൽ അധികമായി പ്രചരിച്ചുകാണുന്നു എന്നാൽ റൊട്ടിയെ “ഘൃതപകപം” (നെയ്യിൽ പാകംചെയ്തതു) എന്നുള്ള സങ്കല്പത്തിലാണ് അംഗീകരിക്കുന്നത്. റൊട്ടി നെയ്യിൽ ഉണ്ടാക്കുവാൻ സാധിക്കാത്തപക്ഷം റൊട്ടിയുണ്ടാക്കുവാനുള്ള മാവിൽ പേരിന്നുമാത്രം സ്വല്പമെങ്കിലും നെയ്യോ വെണ്ണയോ ചേർത്തുനന്നായി കാണപ്പെടുന്നു. ശുഭ്രാനം എപ്പോഴും ഏതുപ്രകാരത്തിൽ പാകം ചെയ്താലും നിഷിദ്ധമെന്നും, ത്രൈവർണ്ണികന്മാർ നെയ്യിലോ പാലിലോ പാകംചെയ്യുന്ന അന്നം ഉയൻ ജാതിക്കാർക്കും അനിഷിദ്ധമെന്നും, ചില സ്മൃതികാരന്മാർ അഭിപ്രായപ്പെട്ടിട്ടുള്ളതാണ് ഈ ആചാരത്തിനുള്ള പ്രമാണമെന്നു തോന്നുന്നു. നല്ല സസ്യ

നിമിത്തമായ ആ കറിയുടെ സ്ഥാനത്തിൽ ലത്തനമയമായ ചട്ടിണിയാണ് അദ്ദേഹം സ്വീകരിച്ചത്. നേപാളം മുതലായ പർവ്വതപ്രദേശങ്ങളിൽ വെള്ളത്തിന്റെ വളരെ പത്മവും വിഹിതവുമായ ഒരാഹാരമായി കരുതുകയും ബ്രാഹ്മണർപോലും അതിനെ നിയമേന ഉപയോഗിച്ചു വരികയും ചെയ്യുന്നു. ചുവന്നുളളി നിഷിദ്ധവും അഭിഷേകവുമാണതാനും. ഹിമാലയത്തിൽനിന്നു താഴെ ഇറങ്ങിയാൽ ചില പ്രദേശങ്ങളിൽ പലാസ്യ വളരെ പത്മം! ലത്തനം അതിനിഷിദ്ധം! ഹാ! ഹാ! ആചാരദേവത വലിയൊരു കാമരൂപിണിതന്നെ! ഓരോരോ ദേശത്തിൽ അവൾ ഓരോരോ രൂപത്തിലാകുന്നു പ്രത്യക്ഷീഭവിച്ചിരിക്കുന്നത്. വിദ്യാവിഷയത്തിൽ അഭിവൃദ്ധിയെ പ്രാപിക്കാത്ത ഹിമാലയത്തിലെ പർവ്വതജനങ്ങളുടെ ആചാരങ്ങളെ നാമെന്തിനു ആക്ഷേപിക്കുന്നു? നല്ലപോലെ വിദ്യാവിഷയത്തിൽ ഉന്നതിയെ പ്രാപിച്ച പരിഷ്കൃതനാരെന്നാഭിമാനിക്കുന്ന നമ്മുടെ ദേശങ്ങളിൽപോലും, അബുലിഗോചരങ്ങളായ എന്തെല്ലാം ആചാരങ്ങളാണ് ഇപ്പോഴും നടന്നുപോരുന്നതു നമ്മുടെ മലയാളത്തിലും, പലഹാരമാവാം! ചോറുണ്ണുന്നതു നിഷിദ്ധം! മോരുകടിക്കാം. വെള്ളം നിഷിദ്ധം! എന്നുള്ള ചടങ്ങുകൾ ഇപ്പോഴും നടന്നുവരുന്നുണ്ടല്ലോ.

10 മണിയോടുകൂടി അവിടെനിന്നു യാത്ര ആരംഭിച്ചു. 10 നാഴിക ദൂരം ചെന്നു “നകേറ” എന്ന ഗ്രാമത്തിൽ എത്തിച്ചേർന്നു. കൂർത്ത പാഷാണസഞ്ചയങ്ങളും, പ്രചണ്ഡമായ മാർത്താണ്ഡകിരണങ്ങളും അന്നത്തെ യാത്രയേയും കർക്കശമാക്കി തീർത്തിരുന്നു. ഗ്രാമം വന്യുരിരോ

ഗത്താൽ ബാധിതമായിരുന്നതുകൊണ്ടു, ഞങ്ങൾ ഗ്രാമത്തിന്നു പുറത്തു ഒരു വൃക്ഷമൂലത്തിലാണ് രാത്രി കഴിച്ചുകൂട്ടിയത്. രാജകുമാരൻ പരിചയപ്പെട്ട ദേശമായതുകൊണ്ടു, അതായതു ജാജർകോട്ട ദേശത്തിൽ ഉൾപ്പെട്ട ഗ്രാമമായതുകൊണ്ടു, അവിടെ ക്ലേശംകൂടാതെ തന്നെ രാത്രി ഭോജനാദികളെല്ലാം നിർവ്വഹിക്കുവാൻ സാധിച്ചു. ജാജർകോട്ട നരേന്ദ്രന്റെ ഹർമ്മ്യം അതാ ഒരു പർവ്വതത്തിന്റെ അധിത്യകയിൽ ഭൂതമായി കാണപ്പെടുന്നു. ഞങ്ങളുടെ ഗന്തവ്യസ്ഥാനവുമതാകുന്നു. അവിടെനിന്നു സുമാറു 6 നാഴികയെ ദൂരമുള്ളവെങ്കിലും, രാവിലെതന്നെ എഴുന്നീറ്റു നടത്തുന്നു. തോണിയിൽ ഭൈരവീഗംഗയെ അതിക്രമിച്ചു അക്കരയിൽ പ്രവേശിക്കയും, അവിടെ പരിചിതമായ ഒരു ഗൃഹത്തിൽ ഭോജനം ചെയ്തു, മണിക്കശേഷം പർവ്വതാരോഹണം ആരംഭിക്കയും, 6 മണിയോടുകൂടി ജാജർകോട്ട ദേശത്തിന്റെ തലസ്ഥാനമായ ജാജർകോട്ടാ രാജധാനിയിൽ എത്തിച്ചേരുകയും ചെയ്തു.

ഹാ! ഹാ! ഹിമാലയം അതിന്റെ പൂർണ്ണചമൽകാരത്തോടുകൂടി വിരാജിക്കുന്ന ഒരു മാർഗ്ഗത്തിൽകൂടെയാണ് ഞങ്ങൾ ഇതേവരെ യാത്രചെയ്തതെന്നു വിശേഷിച്ചു പ്രസ്താവിക്കത്തക്കതാണ്. ഹിമാലയത്തിലെ സർപ്പദിശകളിലുമില്ലെങ്കിൽ, ചില ഭാഗങ്ങളിലെല്ലാം ഞാൻ സഞ്ചരിച്ചിട്ടുണ്ടെങ്കിലും ഇത്രയും ചമൽകൃതമായ സ്ഥാനം ദർശ്യഭവായേ കാണുവാൻ സാധിച്ചിട്ടുള്ളു. ഹിമാലയത്തിലെ എല്ലാ ദേശങ്ങളും എത്രയോ രമണീയങ്ങൾതന്നെയെങ്കിലും, അതിന്റെ മദ്ധ്യവർത്തിയായ ഈ നേപാളദേശം ഗംഭീരവും അതിമനോഹരമായ വനങ്ങൾക്കു കേൾവിപ്പെട്ടതും ചമൽകാരവിഷയത്തിൽ കുറെ വിലക്കണവുമാക

ന്നു. ഇതാ ഇനി ഇവിടെനിന്നു മേലോട്ടു ധവളാകരമായി ഹൃദയാവജ്ജകമായ ഹിമകൂടങ്ങളും ആരംഭിക്കുന്നു ഹാ! ഹാ! ഹിമാലയത്തിലെ ഓരൊരൊ പദാർത്ഥങ്ങളും മനസ്സിന്നു ഏതെല്ലാം ഉന്നതഭാവങ്ങളെയാണ് ഉണ്ടാക്കുന്നതെന്നു അനുഭവിച്ചുവെക്കു അറിഞ്ഞുകൂട്ട. ഗിരികൾ, വനങ്ങൾ, നദികൾ, നിത്യരങ്ങൾ, ഹിമങ്ങൾ, മേഘങ്ങൾ തുടങ്ങിയുള്ള തുഷാരപർവ്വതത്തിലെ ഓരോരോ പദാർത്ഥങ്ങളും ജഗത്തിന്റെ ഈശ്വരകർതൃകതക്കും, ആ ഈശ്വരന്റെ വാക്കിന്നുഗോചരമായ മഹിമാതിശയത്തിന്നും സ്തുതിപ്രമാണങ്ങളായി ശോഭിക്കുന്നു. സ്വഭാവവാദം, ദേഹാരമവാദം, ശൂന്യവാദം മുതലായ നാസ്തികവാദങ്ങളെ നമ്മുടെ ആചാര്യന്മാർ ന്യായവേദാന്താദിശാസ്ത്രങ്ങൾ വഴിക്കു എത്രയോ യുക്തിപൂർവ്വം നിശ്ശേഷം ഖണ്ഡനംചെയ്തു ജഗത്തു, ഈശ്വരകർതൃകമെന്നും, ആ ഈശ്വരൻ സർവ്വഭാ നമുക്കു ശരണയെന്നും സമർത്ഥനാചെയ്തിരിക്കുന്നു. എന്നാൽ ദിവ്യകുതിയോടുകൂടി ദിവ്യവിഗ്രഹനായി വിജയിക്കുന്ന ഈ ഹിമഗിരിയിൽ സഞ്ചരിക്കുന്ന വിചാരവാനായ ഒരു പുരുഷൻ, ആ വക ദർശനങ്ങളുടെ അപേക്ഷകൂടാതെത്തന്നെ, ഇത്രയും വിചിത്രമായ ഈ ജഗത്തിന്റെ കർത്താവായി സർവ്വജ്ഞനായി സർവ്വശക്തനായ ഒരീശ്വരന്റെ സത്ത് അനായാസേന ഹൃദയത്തിൽ സ്പർശിക്കുമെന്നുള്ളതിൽ സംശയമില്ല. അതുകൊണ്ടുതന്നെയായിരിക്കാം നമ്മുടെ പുരാതന മഹഷികൾ ഹിമാലയത്തെ തങ്ങളുടെ രമ്യമായ നിവാസസ്ഥാനമാക്കിയിരുന്നതു.

ഒന്നാംഭാഗം സമാപ്തം.



